

LEJN KNISJA
SINODALI



Lejn Knisja Sinodali

WERREJ

Fr Raymond Gatt OP Editorjal	1
Fr Joseph Agius OP Ġesù u t-twaqqif tal-Knisja	5
Rev. Dr Martin Micallef OFM Cap Is-Sinodalità fil-Knisja tal-bidu	17
Rev. Dr Jonathan Farrugia Sinodi u Konċilji fi żmien Missirijiet il-Knisja tal-bidu (sekli 1-5)	35
Mons. Prof. Hector Scerri Is-Sinodalità: Riflessjonijiet Teoloġiċi	43
Em. Kardinal Mario Grech Knisja Sinodali hija Knisja tas-smigh	57
Rev. Dr Kevin Schembri Is-Sinodu tal-Isqfijiet minn Pawlu VI sa Franġisku	73
Dr Dorianne Buttigieg Hsibijiet dwar il-preżenza tan-nisa fi hdan Knisja Sinodali	91
Rev. Dr Carl-Mario Sultana Is-Sinodalità u l-Katekeżi	103
E.T. Mons. Joseph Galea Curmi Is-Sinodalità fl-esperjenza tas-Sinodu Djoċesan ta' Malta (1999-2003)	113
Papa Franġisku Tifkira tal-50 Anniversarju mit-twaqqif tas-Sinodu tal-Isqfijiet	125
Kontributori	133



Rivista ta' formazzjoni teologika
li tittratta temi ta' duttrina biblika,
dommatika, morali u xjenzi umani

Tohroġ kull tliet xhur

Bl-approvazzjoni tal-Knisja

Direzzjoni – Redazzjoni – Amministrazzjoni

Knisja 2000

Kunvent Patrijiet Dumnikani

Triq San Duminku

Valletta VLT 1603

Editur: P. Raymond Gatt O.P.
gattrayop@yahoo.com

Setting: Joe Cassar

Cover design: Mark Mercieca

Stampat: Printcare, San Ġwann. Tel. 21 497206

Copyright: Pubblikazzjonijiet Dumnikani

Editorjal

Lejn Knisja Sinodali

Fr Raymond Gatt OP

‘Huma u jithaddtu u jtkixxfu bejniethom, Ġesù nnifsu resaq lejhom u baqa’ mixi magħhom. U beda minn Mosè u l-Profeti kollha jfissrilhom kulma kien hemm fl-Iskrittura fuqu’ (Lq 24:15,27)

Il-ġrajja t’Ghemmaws li nsibu fl-Evangelju ta’ San Luqa (24: 13-35), tehodna f’ mument li hu l-fundament tal-fidi nisranija, jġigifieri l-misteru tal-qawmien mill-mewt ta’ Ġesù u kif dan gie esperjenzat mid-dixxipli tal-Knisja tal-bidu. San Luqa, bil-pinna deskrittiva tiegħu, jirrakkontalna dak li ġara eżatt il-Hadd filghaxija meta żewġ dixxipli kienu qed jirritornaw lejn ir-rahal ta’ Ghemmaws li kien xi seba’ mili bogħod minn Ġerusalemm. Id-delużjoni, ir-rassenjazzjoni u n-nuqqas ta’ tama kienet tidher sew fuqhom. Il-ġrajja li għaddew minnha kienet għaffġithom taħtha u l-ġejjieni deher incert għall-aħhar (24:14). Imma l-laqgħa mal-barrani (li ma għarfuhx!) li beda miexi magħhom hasdithom (24:15), u miegħu b’mod naturali dahlu f’konverżazzjoni li permezz tagħha reġgħu bdew isibu s-sens veru ta’ hajjithom (24:17-27).

Il-barrani stedinhom biex jaqraw u jiddixxernu r-realtà ta’ dak li ġralhom fid-dawl tal-Iskrittura Mqaddsa. Iktar ma beda jgħaddi l-hin u jersqu lejn ir-rahal, hu beda jġibhom f’sensihom u xaqq ta’ tama deher fuq wiċċhom tant li lil dan il-barrani bdew jarawh barka mis-sema. Id-djalogu sinċier u veritier ta’ Ġesù għen liż-żewġ dixxipli biex jixegħlu t-tama u jgeddu bil-kuraġġ il-mixja ta’ hajjithom. Dan lahaq il-milja tiegħu fl-ikla ta’ filghaxija (24:30) li offrewlu bhala ospitalità u li permezz tagħha, f’ mument ta’ grazzja fil-qsim tal-hobż, għarfuh bhala l-Irxox, u dak li tahom il-hajja mill-ġdid.

Dak li esperjenzaw dawn iż-żewġ dixxipli, b'heffa kbira, riedu jwassluh bil-ferh lil huthom f'Ġerusalem (Lq 24:33-35).

Din is-silta mill-Evangelju ta' San Luqa tgħinna nirriflettu fuq il-Knisja u s-Sinodalità li hija t-tema ewlenija tas-Sinodu tal-Isqfijiet li qed isir bhalissa fil-Knisja (2021-23) u li għandu t-tema '*Lejn Knisja Sinodali: Komunjonjoni – Partecipazzjoni – Missjoni*'. Knisja li qiegħda f'mixja tirrikjedi li l-membri kollha tagħha jimxu f'komunjoni. Bħad-dixxipli t'Ghemmaws li flimkien ma' Ġesù f'nofshom, imxew it-triq minn Ġerusalem għar-rahall tagħhom, hekk ukoll il-Knisja miexja fit-toroq tad-dinja biex bl-ghajjnuna tal-Ispirtu s-Santu tagħraf taqra s-sinjali taż-żminijiet u tkun dawl li jiddi fid-dlam. Dan il-Knisja tagħmlu daqskemm se tisma' u tkun imdawla mill-Kelma t'Alla, kif għalhom id-dixxipli t'Ghemmaws. Dawn id-dixxipli dahlu fi djalogu ma' Ġesù; kien hemm konverżazzjoni: l-ewwel bejn id-dixxipli u mbagħad bejn id-dixxipli u Ġesù. Huma semgħu lil xulxin: Ġesù sema' b'attenzjoni u bil-paċenzja l-inkwiet tagħhom. Huwa ma baqax passiv imma bi mħabba kbira uriehom il-verità quddiem id-dramm traġiku li għaddew minnu f'Ġerusalem. L-Iskrittura Mqaddsa saret il-boxxla li twassal għall-qawmien u s-salvazzjoni.

Fis-Sinodu tal-Isqfijiet li qed isir bhalissa, il-Knisja hija msejha biex il-membri kollha tagħha jisimgħu lil xulxin fi spirtu ta' komunjonjoni. Hadd m'għandu jibqa' barra imma kulhadd għandu jippartecipa fi djalogu li jibni u jsaħħah il-Knisja. Iktar ma jkun hemm spazju għall-partecipazzjoni u kontribut liberu mill-membri, aktar tohrog fid-deher is-sinodalità. U dan irid ikun proċess kontinwu fil-Knisja biex il-missjoni tagħha ta' evangelizzazzjoni fuq il-kmand ta' Ġesù Kristu tkompli titwettaq f'kull rokna tad-dinja għax *il-ferh tal-Knisja hu li tevangeliżza*.

Id-dixxipli t'Ghemmaws qasmu l-esperjenza tagħhom ma' Ġesù – anki fil-Knisja kulhadd huwa mistieden biex jaqsam l-esperjenza tal-fidi fil-komunità nisranija. San Pawl jitkellem fuq il-Knisja bhala l-ġisem mistiku ta' Kristu: l-Insara jridu jkunu lkoll haġa waħda bejniethom magħqudin flimkien, għax huma ko-responsabbli ta' xulxin, bħal membri ta' ġisem wieħed, li hu l-Knisja, il-ġisem ta' Kristu (I Kor 12:12-31; Rum 12:4-5). Dan jitlob dixxerniment attent u kontinwu biex il-Knisja tkompli tiġġedded permezz tal-Ispirtu qaddis t'Alla. Id-dixxipli t'Ghemmaws

għarfu lil Ġesù rxoxt permezz tal-Ewkaristija. Dan hu l-ikel spiritwali li l-Mulej halla lill-Knisja tiegħu biex ikun hemm il-komunjoni bejn l-Insara. L-Ikla tal-Mulej tqawwi lill-Insara li jirċevuha biex jgħixu b'mod awtentiku u kredibbli l-magħmudija tagħhom. B'hekk huma jkunu jistgħu jingħataw b'mod liberu għax-xandir tal-Evangeliu u biex is-Saltna t'Alla tiġi fuq l-art.

Nixtieq niringrazzja lill-Isqof Mons. Joseph Galea Curmi li għenni nsawwar din il-ħarġa tar-rivista *Knisja 2000* u lill-kontributori kollha li kitbu l-artikli. Jalla dak li nkiteb ikompli jgħinna nagħrfu s-sbuħija li tinsab fil-Knisja u li kull nistrani jkun tassew dixxiplu ta' Ġesù Kristu fid-dinja tal-lum li tant għandha bżonn il-valuri tas-Saltna t'Alla.

Riferenzi

Il-Bibbja, Għaqda Biblika Maltija, Malta, 2011; *Lejn Knisja sinodali: komunjonijiet, parteċipazzjonijiet, missjonijiet*, Dokument preparatorju tas-Sinodu tal-Isqfijiet (2021-23), 2021; *Sinodality in the life and ministry of the Church*, International Theological Commission, 2018; *Luca, il Vangelo del Padre misericordioso*, Papa Francesco, Edizioni San Paolo, Milano, 2019; *The Gospel According to Luke*, New Testament 3, Colledgeville Bible Commentary, ST PAULS, Mumbai, 2001.



Ġesù u t-twaqqif tal-Knisja

Fr Joseph Agius OP

1. It-terminologija

Kristu tkellem fuq il-Knisja tiegħu fil-wegħda li għamel lil Xmun bin Ġona f'Ċesarija ta' Filippu [Mt 16,18]. S. Mattew, li rrakkonta din il-ġrajja, kiteb il-Vangelu tiegħu bil-Grieg u t-terminu li juża biex jalludi għall-Knisja hu *ekklesia* li jindika gemgħa li ngabret flimkien wara li ġiet imsejha.

Kristu tkellem bl-Aramajk u t-terminu li nqeda bih f'Ċesarija ta' Filippu biex jalludi għall-Knisja jidher li kien *qehala'*, li għandu l-istess tifsira ta' *ekklesia* bil-Grieg. Effettivament il-verżjoni Griega tat-Testment il-Qadim – it-traduzzjoni tas-Sebghin, is-Septwaġinta [= LXX] – spiss tuża *ekklesia* biex taqleb it-terminu Ebrajk *qahal* [cf. Dt 23,2.3; 31,30; 1 Kron 13, 2.4; 28,8; Esd 10, 8.12.14; Mik 2,5; eċċ.]¹ li jalludi għall-komunità tal-poplu t'Alla.² Filoloġikament l-Ebrajk *qahal* u l-Aramajk *qehala'* huma l-istess terminu u għandhom l-istess tifsira.

F'Mt 16,18 it-terminu *ekklesia* jalludi għall-komunità tal-poplu t'Alla taż-żminijiet messjanici, imma meta kien qed jinkiteb it-Testment il-Ġdid din il-komunità kienet iffurmata minn komunitajiet lokali. Għalhekk it-terminu *ekklesia* hu applikat mhux biss għall-komunità universali taht l-awtorità t'Alla [Atti 20,28; 1 Kor 10,32; 12,28], imma anki għall-komunità lokali ta' Ġerusalemm [Atti 8,1; 11,22], tal-Lhudija [Atti 9,31; 1 Tess 2,14; Gal 1,22], u l-komunitajiet fost il-pagani [Atti 13,1; 14,23; 15,41; 16,5; Rum 16,1.4; 1 Kor 1,2; Ġak 5,14; 3 Ġw 9; Apok 1,4; 2,1]. Illum il-Knisja li jitkellem fuqha Kristu hi iffurmata mhux biss mill-komunitajiet lokali, imma anki minn Knejjes partikulari bħall-Knisja Kattolika u l-Knejjes ortodossi, u minn komunitajiet Insara, bħall-komunitajiet tar-Riforma u oħrajn, għalkemm dawn ma jissejjhux Knejjes.

2. Il-fundament tal-Knisja

It-Testment il-Ġdid jitlem fuq il-fundament tal-Knisja taht diversi aspetti. Qabel xejn jagħmilha ċara li l-Knisja mibnija fuq Kristu, u għalhekk lil Kristu isejjahlu l-gebla tax-xewka li fuqha hi mibnija l-Knisja [Mt 21,33-46; Atti 4,11; Ef 2,20; 1 Pt 2,4.7]. Kristu hu għalhekk ir-Ras tal-Knisja, u l-Knisja hi l-Ġisem tiegħu [Kol 1,18; Ef 1,23; 5,23]. Huma membri tal-Ġisem ta' Kristu l-Insara kollha, kemm dawk li jappartjenu għall-Knisja partikulari, kemm dawk li jappartjenu għall-komunitajiet oħra. Kristu hu r-Ras tal-Knisja taht żewġ aspetti. Skont il-mentalità semitika Kristu hu r-Ras tal-Knisja fis-sens li hu l-awtorità suprema tal-Knisja. Bhalma l-mara toqgħod għar-raġel tagħha, hekk il-Knisja toqgħod għal Kristu [Ef 5,24]. Imma skont il-mentalità ellenistika Kristu hu r-Ras tal-Knisja fis-sens li hu l-prinċipju vitali tal-Knisja. Ebda raġel ma qatt baġhad 'il ġismu, iżda jmantni u jiehu ħsiebu, hekk jagħmel Kristu mal-Knisja għax aħna lkoll membri tal-Ġisem tiegħu [Ef 5,29-30]. Billi kulhadd hu ta' Kristu għax kulhadd tgħammed f'isem Kristu, hadd m'għandu jagħti post Kristu lil haddiehor għax dan iġib firdiet fil-komunità bhalma kien ġara Korintu [1 Kor 1,12-13].

Storikament il-Knejjes lokali li jiffurmaw il-Knisja taht l-awtorità t'Alla bi Kristu bhala r-Ras tagħha waqqfuhom l-appostli. Għalhekk it-Testment il-Ġdid jassoċja 'l-appostli ma' Kristu fit-twaqqif tal-Knisja. "Skont il-grazzja li tani Alla bhala bennej għaqli, jien [= Pawlu] qeghedt il-pedament. Haddiehor jibni fuqu: imma jqis kull wiehed kif jibni fuqu. Pedament iehor hadd ma jista' jqiegħed hlief dak li ġa tqiegħed; u dan hu Ġesù Kristu. Jibni x'jibni dak li jkun fuq dan il-pedament... ix-xogħol ta' kulhadd għad jidher" [1 Kor 3,10-13]. "... intom ċittadini flimkien mal-qaddisin u n-nies tad-dar ta' Alla, mibnija lkoll fuq is-sisien tal-appostli u tal-profeti, fejn Kristu hu l-gebla tax-xewka. Fih il-bini kollu jintrabat sewwa, jitla' f'tempju qaddis fil-Mulej" [Ef. 2,19-21].

Minhabba ir-rwol tal-appostli fil-bini tal-komunitajiet li jiffurmaw il-Knisja ta' Kristu siltiet oħra tat-Testment il-Ġdid jitlem fuq l-appostli bhala l-pedament li fuqha hi mibnija l-Knisja. "Il-hajt tal-Belt għandu tmax-il pedament, li fuqhom hemm it-tmax-il isem tat-tmax-il appostlu tal-Haruf" [Apk 2,14]. Fost it-tmax Xmun bin Ġona kellu pożizzjoni speċjali.³ Lil Xmun Kristu sejjahlu *Kefa*, terminu Aramajk li jfisser *blata*

[Mt 16,18].⁴ Kristu ma kellux f'moħhu jbidel isem Xmun bin Ġona [cf. Ġw 21,15-17], imma bil-mod il-mod *Kefa* sar daqskieku kien isem Xmun. L-awturi tat-Testment il-Ġdid kultant jużaw *Kefa* biex jirreferu għal Xmun [Ġw 1,42; 1 Kor 1,12; 3,22; 9,5; 15,5; Gal 1,18; 2,9.11.14], imma generalment jittraduċu *Kefa* bil-Grieg u jsejhulu *Petros* li għandu l-istess tifsira. It-tradizzjoni nisanija ikkunsidrat *Petros* daqskieku kien isem Xmun, ma traduċietux, imma addatatu għad-diversi lingwi tagħha. Bil-Malti insehulu Pietru.

Xmun hu blata li fuqha Kristu ried jibni li-Knisja fis-sens li Xmun kien se jkollu l-awtorità li tagħti stabilità lill-Knisja. Il-figura tal-imfietah hi figura ta' awtorità. Kellu wkoll l-awtorità li jħoll [li jiddikjara dak li hu permess] u jorbot [li jiddikjara dak li mhux permess]. L-awtorità li jħoll u jorbot kellu jaqsamha mat-Tnax: "Kulma torbtu fuq l-art ikun marbut fis-sema, u kulma thollu fl-art ikun mahlul fis-sema" [Mt 8,18].

3. Meta twaqqfet il-Knisja?

Matul il-missjoni pubblika tiegħu Ġesù ta' l-wiehed x'jifhem li kellu f'moħhu jwaqqaf Knisja. Dan hu evidenti mhux biss minn dak li qal lil Xmun f'Ċesarja ta' Filippu [Mt 16,13-20], imma anki mill-fatt li biex jikkollaboraw miegħu għażel tnax-il appostlu. Bħalma İzrael, il-Knisja tat-Testment il-Qadim, kien iffurmat minn tnax-il tribu imnisslin minn tnax-il patrijarka, il-Knisja ta' Kristu kellha tkun mibnija fuq tnax-il appostlu. Imma meta eżattament giet imwaqqfa l-Knisja?

Jidher li skont it-Testment il-Ġdid Ġesù waqqaf il-Knisja fil-ġrajja tal-mewt u l-qawmien tiegħu. Fl-aħhar ċena Kristu waqqaf l-ewkaristija bħala tifkira tal-mewt u l-qawmien tiegħu, u ppreżenta l-mewt tiegħu fuq is-salib bħala s-sagrifiċċju tal-Patt il-Ġdid li kienu wegħdu l-profeti [cf. Ġer 31,31-34]. "Dan hu ġismi li jingħata għalikom... Dan il-kalċi hu l-patt il-ġdid b'demmi" [1 Kor 11,23-25; cf. Mt 26,26-28; Mk 14,23-24; Lq 22,19-20]. Bħalma İzrael tat-Testment il-Qadim sar Knisja [*qahal/ekklesia*] fil-patt issiġillat b'sagrifiċċji ta' għoġiela [cf. Eż 24,1-8] hekk ukoll Kristu issiġilla b'demmu il-patt il-ġdid li bih giet imwaqqfa l-Knisja.

Ir-rakkont tal-mewt ta' Ġesù fuq is-salib fil-Vanġelu skont S. Ġwann [Ġw 19,23-37] hu aktar evidenti. Hawnhekk ukoll il-mewt ta' Ġesù hi ppreżentata bħala sagrifiċċju, imma mhux sagrifiċċju li bih kien gie

ssigillat il-patt li bih il-komunità saret *qahal/ekklesia*.⁵ Madankollu, ir-rakkont jidher li jalludi għall-formazzjoni tal-Knisja. Fil-Vanġelu skont S. Ġwann il-Knisja hi rappreżentata minn omm Ġesù. Fir-rakkont tiegħu l-evanġelista isemmieha darbtejn, l-ewwel fir-rakkont tat-Tieg ta' Kana [Ġw 2,1-11] u mbagħad fir-rakkont tal-mewt ta' Ġesù fuq is-salib [Ġw 19,25-37]. Kemm f'Kana u kemm minn fuq is-salib Ġesù jsejjah lil ommu "mara" u dan għax jikkunsidraha bhala rappreżentanta tal-Knisja bhall-mara f'Apk 12. F'Kana omm Ġesù tagħtu x'jifhem li għandu jidhol għall-gharajjes u jtiehom l-inbid li kien spicċalhom, imma Ġesù jara l-Knisja f'ommu u jinterpreta kliemha fis-sens ta' talba li jagħti l-inbid messjaniku. L-inbid messjaniku jirrappreżenta l-beni taż-żminijiet messjanici, speċjalment id-don tal-hajja. Ġesù jgħidilha, "X'hemm bejni u bejneq, mara? Is-siegħa tiegħi għadha ma waslitx." B'dan Ġesù ma ċahadx it-talba ta' ommu li jagħti l-inbid li kien spicċa, imma ċahad it-talba tal-Knisja li jagħti l-inbid messjaniku.⁶ Jiġġustifika ċ-ċahda tal-Knisja u jgħidilha li bejnu u bejnha kien għad m'hemm l-ebda rapport għax is-siegħa tiegħu kienet għadha ma waslitx. Is-siegħa ta' Ġesù fil-Vanġelu ta' S. Ġwann mhijiex is-siegħa li jagħmel il-mirakli, tant li anki wara li kien għamel il-mirakli l-evanġelista jgħid li s-siegħa tiegħu kienet għadha ma waslitx [Ġw 7, 30; 8,20], imma hi s-siegħa tal-glorifikazzjoni tiegħu, u din hi s-siegħa tal-mewt tiegħu fuq is-salib [Ġw 12, 23.27; 13,1; 17,1]. Billi l-Knisja ma kellu jkollha ebda rapport ma' Ġesù qabel is-siegħa tal-glorifikazzjoni tiegħu l-evanġelista ma jagħmel ebda riferiment fil-Vanġelu tiegħu għal omm Ġesù simbolu tal-Knisja [= il-mara] sa ma jiġi biex jirrakkonta il-ġrajja tas-siegħa tiegħu. Imma fil-mument tas-siegħa ta' Ġesù jinsisti fuq il-preżenza tagħha f'riġlejn is-salib, anzi hu l-uniku evanġelista li jsemmi l-preżenza tagħha f'riġlejn is-salib. Billi is-siegħa tiegħu issa kienet waslet, Ġesù jgħid lil mara simbolu tal-Knisja li issa għandha missjoni x'taqdi. Il-Knisja għandha tkun omm id-dixxiplu mahbub ta' Ġesù, jiġifieri għandha tkun l-omni tad-dixxiplu ideali ta' Ġesù, u d-dixxiplu ideali għandu jieħu l-Knisja b'ommu.

Barra minn dan skont l-evanġelista il-komunità nisanija rappreżentata mill-*mara* u d-*dixxiplu mahbub* kienu xhieda ta' dak li ġara fis-siegħa tal-glorifikazzjoni ta' Ġesù. Mad-daqqa ta' lanza mill-kustat ta' Kristu

hareġ demm u ilma [Ġw 19,31-36]. Skont l-evangelista, id-don messjaniku tal-hajja li kien wiegħed Kristu fil-missjoni tiegħu issa sar realtà [cf. Ġw 7,37-39]. It-tradizzjoni patristika tara hawnhekk simbolu tal-magħmudija [= l-ilma] u l-ewkaristija [= id-demm], iż-żewġ sacramenti li jwaqqfu l-Knisja. Hekk kif Eva, l-ewwel mara, ġiet iffurmata mill-kustat ta' Adam, il-Knisja, il-*mara* l-ġdida, ġiet iffurmata mill-kustat ta' Kristu, Adam il-ġdid.

Anki S. Pawl jitkellem fl-Ittri tiegħu fuq dak li għamel Kristu għall-Knisja fil-mewt tiegħu. Kristu habb il-Knisja u ta hajtu għaliha, u għamel dan biex iqaddisha u jnaddafha bil-ħasil tal-ilma u l-kelma, biex iressaqha quddiemu sabiħa, bla tebgħa, bla tikmix, bla għajb, u b'xejn minn dan, imma qaddisa u bla tmaqdir minn hadd [Ef 5,26-27]. Fuq il-Knisja ġisem ta' Kristu jgħid mill-Lhud u l-pagani għamel poplu wieħed bis-sagrificju ta' ġismu... Mit-tnejn, ried b'hekk *johloq* bih innifsu bniedem wieħed, il-bniedem il-ġdid, billi jagħmilhom paċi t-tnejn bejniethom u jħabbibhom it-tnejn ma' Alla f'ġisem wieħed – il-Knisja ġisem ta' Kristu – permezz tas-salib li bih qered il-mibegħda ta' bejniethom... Għalhekk m'hemmx aktar barranin u frustieri, imma lkoll ċittadini flimkien mal-qaddisin u n-nies tad-dar ta' Alla, mibnija lkoll fuq is-sisien tal-apostli u tal-profeti, fejn Kristu hu l-ġebbla tax-xewka [Ef 2,14-20].

Il-proġett tal-Knisja li tiġbor fiha nies ta' kull razza u ġens kien sar realtà fil-mewt u qawmien ta' Kristu, imma din ir-realtà kienet possibbli bil-ħidma tal-apostli wara Pentekoste. Ghalkemm l-apostli u S. Pawl mill-bidu nett kienu konvinti li l-Knisja kellha tkun universali u tiġbor fiha nies ta' kull razza u ġens, ma għandniex nimmaginaw li huma fehmu li din il-Knisja kellu jkollha awtorità ċentrali kif nafuha llum. Veru li Pietru kellu awtorità kullimkien minhabba l-mandat li kien tah Kristu. Madankollu l-Knisja universali li tiġbor fiha nies ta' kull razza u ġens kienu jarawha bħala għaqda tal-knejjes lokali. It-terminu *ekklesia* it-Testment il-Ġdid originarjament japplikah għall-Knejjes lokali, u kull wahda minnhom kellha ċerta awtonomija u kellha l-awtorità u l-istruttura tagħha.

Meta twaqqfu l-Knejjes lokali dawk li waqqfuhom strukturawhom fuq il-mudell tal-istruttura li kellhom il-komunitajiet tas-Sinagoga.

F'ras il-komunità kien hemm mexxej li kellu responsabilità tal-Knisja lokali; it-test bibliku jsejjahlu *episkopos* [Atti 20,28; 1 Tim 3,2.5; Tit 1,7]. Jgħinuh kien hemm grupp li t-test isejnhom *presbiteroi* [Atti 11,30; 20,17; 21,18; 1 Tim 5,17; Tit 1,5]. Fil-komunità kien hemm ukoll grupp li t-test isejnhom *diakonoi* [Attui 6,1-6; Tit 1,1; Fil 1,1]. F'xi każijiet in-nies li kellhom dawn l-uffiċċji kienu mahturin mill-appostli u kienu anki jxandru l-kelma t'Alla. Illum jissejjhu *Knejjes* daww il-komunitajiet li jmxexxuhom kellhom suċċessjoni ininterrotta ta' *episkopoi* li direttament jew indirettament tmur lura għall-appostli. L-*episkopos* illum insejnhu *isqof*, il-*presbiteroi* insejnhom *presbiteri*, u d-*diakonoi* insejnhom *djakni*. M'għandniex naħsbu li fil-bidu l-uffiċċju tal-isqof, tal-presbiteri, u tad-djakni kienu bħall-uffiċċju tal-isqof, tal-presbiteri u tad-djakni kif nafuhom illum. L-idea li l-isqof u l-presbiteri kienu saċerdoti żviluppat ftit wara ż-żminijiet apostoliċi fl-istorja tal-Knisja.

4. Il-Knisja, komunità tal-Poplu t'Alla taż-Żminijiet messjaniċi

Kristu kellu f' mohħu jwaqqaf Knisja, biss ma kienx l-iskop tiegħu li l-Knisja tiegħu tkun istituzzjoni kompletament maqtugħa mill-komunità Lhudija jew li tiegħu post il-komunità Lhudija, il-komunità tal-Poplu t'Alla. L-iskop tiegħu kien li l-komunità tal-Poplu t'Alla tidhol f'rapport ġdid ma' Alla bil-patt il-ġdid issiġillat bil-mewt tiegħu fuq is-salib. Kull patt li Alla għamel mal-poplu Lhudi stabilixxa t-tip ta' rapport li l-komunità kien se jkollha ma' Alla. Il-mewt ta' Ġesù fuq is-salib kien is-sagrifiċċju li bih kien issiġillat patt ġdid, patt etern, patt darba għal dejjem, li bih il-Poplu t'Alla iffurmat minn Lhud u pagani kien se jkollu rapport ġdid ma' Alla.

Ir-rapport il-ġdid kien jikkonsisti f'ritorn għar-rapport ma' Alla li l-bniedem kellu fil-holqien. Dak ir-rapport thassar bid-dnub tal-bniedem, mhux biss l-ewwel dnub, imma anki bid-dnub li l-bniedem ikkommetta matul l-istorja tiegħu. Fil-missjoni tiegħu Kristu identifika ruħu mal-Qaddej t'Alla li jitkellem fuqu Isaija [Is 42,1; 49,3; 53,4-5], tgħabba bid-dnub tal-bniedem u għamel tajjeb għad-dnub tal-bniedem b'sagrifiċċju ta' espjazzjoni bil-mewt tiegħu fuq is-salib.⁷ Min jilqa' dan il-Vanġelu f'hajtu jidhol f'rapport ġdid ma' Alla bħal dak li l-bniedem kellu fil-holqien. Dawk li jilqgħu dan il-Vanġelu jiffurmaw il-Knisja u

jiċċelebraw fil-liturgija tal-Knisja ir-rapport ġdid tagħhom ma' Alla li Kristu kiseb għalihom bil-mewt tiegħu fuq is-salib.

L-idea li bil-mewt tiegħu fuq is-salib Kristu kiseb għall-bniedem il-possibilità li jerga' lura għar-rapport li kellu fil-holqien hi espressa b'diversi modi fit-Testment il-Ġdid. Fil-Vangeli Sinottiċi il-missjoni ta' Ġesù kienet tikkonsisti filli jstabbilixxi s-saltna ta' Alla. Bid-dnub tiegħu l-bniedem ried isir bħal Alla, u biex isir bħal Alla ma qagħadx għar-rieda ta' Alla u kiser il-kmand t'Alla. Mhux talli ma sarx bħal Alla, talli waqa' taht il-hakma tax-xitan, u espressjoni konkreta tal-hakma tax-xitan kienu dawk il-każijiet t'individwi maħkumin fiżikament mix-xitan. Fil-bidu tal-missjoni tiegħu l-għegubijiet li għamel Ġesù kienu ta' ezorcismu. Keċċa x-xjaten biex juri li x-xitan me kellux aktar setgħa fuq il-bniedem għax is-saltna t'Alla kienet waslet biex tiġi inawgurata. "Jekk jien qieghed inkeċċi x-xjaten bl-Ispirtu ta' Alla, dan ifisser li waslitilkom is-saltna ta' Alla" [Mt 12,28]. It-tema prinċipali tal-predikazzjoni tiegħu, speċjalment fil-paraboli, kienet is-saltna ta' Alla. L-inawgurazzjoni tas-saltna t'Alla kienet tfisser li thalli 'l Alla isaltan fuqek. Fil-Missjerna "tiġi saltnatek" u "ikun li trid int" għandhom l-istess tifsira. Biex juri li dan jimplika li l-bniedem joqgħod għar-rieda t'Alla għamel appell għall-indiema [Mt 4,17].

L-idea tar-ritorn tal-bniedem għall-istat li kellu fil-holqien hi ferm aktar evidenti fil-Vangeli skont S. Ġwann. Fil-holqien il-bniedem kellu għażla bejn il-hajja u l-mewt. Alla qegħdu fil-ġnien fejn kien hemm is-siġra tal-hajja u s-siġra tal-għarfien tat-tajjeb u l-hażin [Ġen 2,9]. Il-bniedem seta' jiekol kemm ried mis-siġra tal-hajja, imma ma setax taht piena tal-mewt jiekol mis-siġra tal-għarfien tat-tajjeb u l-hażin [Ġen 2,16-17; cf. Ġen 3,2-3]. Tiekol mis-siġra tal-għarfien tat-tajjeb u l-hażin ifisser li jkollok id-dritt li jkollok l-esperjenza ta' kollox, kemm it-tajjeb u kemm il-hażin. Imma dan hu dritt ta' Alla biss. Effettivament il-bniedem kiser il-kmand t'Alla biex isir bħal Alla [Ġen 3,4,22]. Il-bniedem kiel mis-siġra tal-mewt, u tilef l-aċċess għas-siġra tal-hajja [Ġen 3,22].

Fil-Vangeli tiegħu S. Ġwann jirrakonta l-missjoni ta' Kristu fuq l-isfond tar-rakkont fil-ktieb tal-Ġenesi.⁸ L-iskop tal-missjoni ta' Ġesù hu li jirrestitwixxi lill-bniedem id-don tal-hajja: "Jiena ġejt biex ikollhom il-hajja, u l-hajja bil-kotra" [Ġw 10,10]. Il-hajja kienet it-tema prinċipali tal-predikazzjoni ta' Ġesù [cf. Ġw 3,16.36; 5, 24.40; 6, 33.35.48.51;

14, 6; 20,31; 1 Ġw 4,9; cf. Apok 7,17]. Il-mirakli li għamel Ġesù kienu kollha sinjali – azzjonijiet simboliċi – tad-don tal-ħajja.⁹ Id-don tal-ħajja sar realtà fil-mewt ta' Kristu fuq is-salib. L-ilma u d-demm li ħarġu mill-kustat ta' Ġesù bid-daqqa tal-lanza kienu simboli tal-ħajja. L-awtur ta' din il-ħajja hu Alla nnifsu [cf. Ġw 1,12-13; 3, 3-8], il-ħajja hi partecipazzjoni mill-ħajja ta' Alla – il-ħajja tal-Etern – u għalhekk l-evangelista jsejhlha ħajja eterna [Ġw 3,15.16.36; 4,14.36; 5,24.39; 6,27.40.47.54.68; 10,28; 12,50; 17,2.3] jew li ma tintemm qatt [Ġw 3,36; 6,50.58 11,26], u dawk li jirċevuha jissejhu wlied Alla [Ġw 1,12; 1 Ġw 3,1-2]. Bid-don tal-ħajja Ġesù jagħti lill-bniedem il-possibilità li jaqta' xewqta u jsir bħal Alla.

S. Pawl jittkellem fuq il-missjoni ta' Kristu bħala missjoni li biha Kristu kiseb il-ġustifikazzjoni għall-bniedem. Il-kunċett ta' ġustifikazzjoni hu kunċett ġuridiku. Meta individwu jitressaq quddiem mħallef, l-imħallef jiddikjarah ġustifikat, jiġifieri mhux hati, jew inkella mhux ġustifikat, jiġifieri hati. Kristu tgħabba bid-dnub tal-bniedem u bil-mewt tiegħu fuq is-salib għamel tajjeb għad-dnub tal-bniedem. U hekk kiseb il-ġustifikazzjoni għall-bniedem. Alla ta' mħallef ġust iddikjara l-bniedem ġustifikat, mhux hati, mhux għax il-bniedem qatt ma dineb, imma għax id-dnub tal-bniedem tħassar għal kollox u l-bniedem hekk reġa' kiseb il-kundizzjoni li kellu qabel dineb, jiġifieri l-kundizzjoni li kellu fil-ħolqien. Kif il-bniedem dineb f'Adam u bħal Adam, fi Kristu ħeles mid-dnub. Għalhekk S. Pawl isejjah 'il Kristu Adam [Rum 5,15-19; 1 Kor 15,21 eċċ.25] ta' holqien ġdid [2 Kor 5,17; Ga 6,15; cf. Ef 2,15 eċċ.]. Kif fil-waqgħa ta' Adam daqskieku waqa' l-ħolqien kollu, fil-ġustifikazzjoni il-ħolqien kollu daqskieku kien maħluq mill-ġdid [cf. Kol 1,19 eċċ.].

5. Il-Knisja u Iżrael

Minn dak li nafu mit-Testment il-Ġdid ma jidherx li Kristu kellu f'moħħu li jwaqqaf *qahal* [Knisja] differenti u separata mill-*qahal* [Knisja] Lhudija ta' zmienu. Il-ħsieb tiegħu kien li juri lill-*qahal* Lhudija ta' zmienu li hu kien se jinawgura patt ġdid ma' Alla li permezz tiegħu il-*qahal* tal-Poplu t'Alla kienet se tidhol f'rapport ġdid ma' Alla. Fil-missjoni tiegħu ta l-possibilità lill-komunità Lhudija ta' zmienu li jkunu membri ta' din il-*qahal* u ried ukoll anki l-pagani jkunu membri. Matul

il-missjoni ta' Kristu u mbaġhad wara Pentekoste kien hemm diversi Lhud li dehrillhom li kellhom jaġhmlu dan il-pass kemm fil-Palestina kemm f'inhawi oħra. L-ewwel Insara kienu Lhud u minkejja li kienu tal-*qahal* ta' Kristu baqgħu jikkunsidraw irwiehhom membri tal-*qahal* Lhudija ta' żmienhom. Baqgħu jiehdu sehem fil-liturġija tat-Tempju [cf. Atti 2,46; 3,1; 5,12; 21,27] u fil-liturġija tas-sinagoga [Atti 13,5.14; 17,1-4.10; 18,4.4.7.19; 18,19; 19,8], anzi inqadew b'din il-partecipazzjoni biex ixandru 'l Kristu. Baqgħu iħossu li kienu membri tal-*qahal* tal-komunità Lhudija għax fil-missjoni ta' Kristu kienu sehhew il-wegħdiet li Alla kien għamel lill-*qahal* Lhudija.

Imma ċ-ċirkustanzi tal-ewwel żminijiet tal-Knisja wasslu għal separazzjoni storika, mhux teologika, tal-*qahal* nistranija mill-*qahal* Lhudija, tal-Knisja mis-Sinagoga. Qabel xejn kien hemm l-oppożizzjoni tal-Lhud għall-komunità nistranija l-ewwel fil-Palestina [Atti 4,1-31; 5,17-42; 6,8-71-15.55-60; 8,19; 9,23-25; 12,1-19; 21,27-36; 23,12-15] u mbaġhad anki barra [Atti 13,50-53; 14,2-7.15-19-20; 17,1-9.13; 18,12-17]. Ma nafux x'wassal għall-martirju ta' Pietru, imma l-oppożizzjoni tal-Lhud ċert li kien fattur importanti fil-kundanna ta' Pawlu għall-mewt. Id-differenzi bejn il-Lhud u l-Insara kienu tant serji li lejn tmien l-ewwel seklu il-Lhud iddeċidew li jiskomunikaw mis-Sinagoga kull Lhudi li jsir nistrani. Hemm eku ta' din id-deċiżjoni fil-Vangelu skont S. Ġwann [Ġw 9,22; 12,42; cf. Ġw 7,13].

Fattur iehor li ġieb firda bejn il-Knisja u s-Sinagoga kien il-konverżjoni tal-pagani għall-Kristjaneżmu. Kien hemm fil-komunità nistranija min ried li dawn joqogħdu għaċ-cirkonċiżjoni – fil-prattika għal-Liġi ta' Mosè – imma f'laqgħa tal-mexxejja tal-Knisja f'Ġerusalemm gie deċiż li l-Liġi ta' Mosè ma torbotx lill-pagani li kkonvertew għall-Kristjaneżmu, biss kellhom joqogħdu għal ċerti normi ta' natura ritwali li l-iskop tagħhom kien li jiffaċilitaw komunjonu bejn l-Insara ta' nisel lhudi li baqgħu josservaw il-Liġi ta' Mosè u l-Insara ta' nisel pagan li ma kinux obbligati joqogħdu għal-Liġi [Atti 15,1-29]. Id-deċiżjoni li l-Insara ta' nisel pagan ma joqogħdux għal-Liġi ta' Mosè kienet tfisser li l-biċċa l-kbira tal-Insara fi żmien l-appostli ma setgħux aktar jiehdu sehem fil-liturġija tat-Tempju bħall-bqija tal-Lhud jew jithalltu mal-Lhud bħalma kienu jaġhmlu għall-ewwel l-appostli [cf. Atti 21,27-29].

Minkejja din il-firda storika bejn is-Sinagoga u l-Knisja, teologikament il-komunità nisranija u l-komunità Lhudija tat-Testment il-Qadim hi komunità waħda – *qahal* waħda – Poplu t’ Alla wiehed. Fl-Ittra lill-Galatin S. Pawl jgħid li Abraham hu missier l-Insara kollha, kemm dawk ta’ nisel Lhudi kemm dawk ta’ nisel pagan għax Kristu kien in-nisel imwiegħed lil Abraham [Gal 3,7-28]. Fl-istess ittra Abraham u Sarah jirrapprezentaw l-Insara kollha [Gal 4,21-33]. Fl-Ittra lir-Rumani jitkellem fuq il-poplu t’ Alla fit-Testment il-Qadim bil-figura tas-sigra taż-żebbuġ. L-Insara ta’ nisel pagan huma friegħi mlaqqmin f’ din is-sigra u jaqsmu mal-Poplu t’ Alla tat-Testment il-Qadim l-għerq u s-sustanza [Rum 11,16-24]. Mhuwiex it-tnissil fiziku li jiddetermina jekk wiehed hux membru tal-Poplu t’ Alla u nisel Abraham [cf. Rum 9,8], imma l-fidi fil-wegħdiet li Alla għamel lil Abraham [Rum 9,6-13]. Min jemmen dawk il-wegħdiet jemmen fi Kristu li bih sehħew dawk il-wegħdiet, u għalhekk S. Pawl ma jiddejjaqx isejjah lill-komunità nisranija “Iżrael t’ Alla” [Gal 6, 16; cf. 3, 9; Rum 9,6-8; 1 Kor 10, 18].

Iżrael tat-Testment il-Qadim wiehed jista’ jikkunsidrah taht żewġ aspetti. Wiehed jista’ jikkunsidrah bħalma jikkunsidra kull poplu iehor u l-istorja ta’ Iżrael jirakkuntaha skont il-kriterji li japplika biex jirrakonta l-istorja ta’ kull poplu iehor. Jekk wiehed jikkunsidra lil Iżrael hekk, il-komunità nisranija m’għandha x’ taqsam xejn ma’ Iżrael tat-Testment il-Qadim hlief meta wiehed hu ta’ nisel Lhudi. Imma wiehed jista’ jikkunsidra lil Iżrael tat-Testment il-Qadim kif titkellem fuqu l-Iskrittura, jiġifieri bhala l-Poplu t’ Alla, il-Poplu li Alla kien għamillu wegħdiet li bil-mod il-mod Alla rrealizza fil-ġrajjet tal-istorja tiegħu. Jekk wiehed jikkunsidra lil Iżrael tat-Testment il-Qadim hekk, l-istorja ta’ dan il-poplu hi l-istorja tal-komunità nisranija. Il-wegħdiet li Alla għamel lil dan il-Poplu Alla rrealizzahom għalkollox fil-missjoni ta’ Kristu, speċjalment fil-ġrajja tas-salib u l-qabar vojta.

It-Testment il-Ġdid jitkellem fuq rapport ta’ dan it-tip bejn l-Insara u Iżrael tat-Testment il-Qadim, imma jitkellem ukoll fuq ir-rapport tal-Knisja u dawk il-Lhud li għalkemm m’acċettawx lil Kristu baqghu fidili għar-religjon Mosajka. Minn dawn kien hemm numru għmielu tul l-aħħar żewġ millennji. Dawn għandhom dak ir-rapport li l-antenati tagħhom kellhom ma’ Alla qabel il-miġja ta’ Kristu bbażat fuq il-Patt tat-Testment

il-Qadim. S. Pawl jistaqsi, “Forsi Alla ċaħad il-poplu tiegħu? Żgur li le!... Alla ma ċaħdux lill-poplu tiegħu, li hu kien għazel sa minn qabel... skont l-għażla huma maħbuba minħabba missirijiethom. Alla ma jreggax lura d-doni u s-sejha tiegħu” [Rum 11,1.28-29]. U band’ohra jgħid: “L-Iżraelin, tagħhom hi l-adozzjoni ta’ wlied Alla u l-glorja, u l-pattijiet u l-Liġi, il-liturgija u l-wegħdiet, tagħhom huma l-patrijarki, u kien minnhom li skont il-ġisem hareġ Kristu, li hu fuq kollox, Alla mbierেক għal dejjem ta’ dejjem. Ammen.” [Rum 9,4]. U l-Konċilju Vatikan II iżid, “Hija [il-Knisja] tiftakar ukoll li mill-poplu Lhudi twieldu l-Appostli, is-sisien u l-kolonna tal-Knisja, u wkoll l-għadd kbir tal-ewwel Insara li habbru l-Evangelju ta’ Kristu fid-dinja.... Il-Lhud jibqgħu, minħabba missirijiethom, wisq għezieħ għal Alla li ma jisgħobihx mill-għotjiet u mis-sejha tiegħu” [*Nostra Aetate*, n. 4].

Dan ir-rapport ma’ Alla jista’ jkun okkażjoni biex anki huma jirċievu l-grazzja tas-salvazzjoni. Il-grazzja tas-salvazzjoni Alla joffriha lil kulhadd. Ma joffrihiex lil kulhadd bl-istess mod, imma joffriha lil kulhadd. Il-Knisja temmen li fir-religjonijiet il-kbar jista’ jkun hemm elementi ta’ verità u qdusija [*Nostra Aetate* n. 2].¹⁰ Dawn l-elementi ta’ verità u qdusija probabbilment huma ż-żerrighat tal-Verb li t-tradizzjoni patristika żżomm li hemm f’xi religjonijiet. Alla jista’ jinqeda b’ dawn l-elementi biex joffri l-grazzja tas-salvazzjoni lil min jipprofessa dawn ir-religjonijiet. Jekk hemm elementi ta’ verità u qdusija fir-religjonijiet l-ohra, aktar u aktar fir-religjon Mosajka, la Alla ma jisgħobihx mis-sejha lil dawk li kien għazel.

Noti

1. Il-ktieb li fil-Bibbja Ebrajka hu magħruf b’*Qohelet* fis-LXX hu magħruf b’*Ekklesiastes*.
2. Hemm testi fejn is-LXX tuża *sunagoge* biex tittraduċi *qahal* [cf. Eż 16,3; Lev 4,13.14.21; Num 14,5; eċċ.].
3. Cf. ukoll Lq 22,31-32; Ġw 21,15-19; Atti 1-12.
4. Hu possibbli li Kristu tah it-titlu ta’ Kefa f’ ċirkustanzi differenti minn dawk irakkuntati f’ Mt 16,13-20; cf. Mk 3,16; Lq 6,14; Ġw 1,42.

5. Fir-rakkont ta' S. Ġwann Ġesù jieħu post il-ħaruf tal-Ġhid. Imut meta l-komunità kienet tħejji biex tiċcelebra l-Ġhid [Ġw 19,31], u bħal ħaruf tal-Ġhid tal-komunità lil Ġesù ma kissrulu l-ebda għadma [Ġw 19,36].
6. Omm Ġesù intebħet li kien lest jagħti l-inbid li kien spicċa, tant li daret fuq il-qaddejja u qaltilhom biex jagħmlu dak kollu li kien se jgħidilhom Ġesù [v. 5].
7. Id-dikjarazzjoni fil-magħmudija ta' Ġesù u fit-trasfigurazzjoni, "Dan hu ibni l-għaziż" [Mt 2,17; 17,5] tidentifika l-missjoni ta' Ġesù ma' dik tal-Qaddej t'Alla.
8. Biżżejjed wieħed jgħid li l-Vangelu ta' S. Ġwann jibda bl-espressjoni *fil-bidu*, l-istess espressjoni li jiftaħ biha il-ktieb tal-Ġenesi, u mhux impossibbli li bħalma fil-bidu l-Ġenesi jirrakkonta l-ħolqien f' sebat ijiem anki l-Vangelu ta' S. Ġwann jiftaħ b' rakkont ta' grajjiet li seħħew f' sebat ijiem [Ġw 1,19 – 2,12].
9. Tneħhi s-sinjal tal-inbid fit-tieg ta' Kana, Ġesù nnifsu spjega dan is-simbolizmu tal-azzjonijiet tiegħu. L-abbundanza ta' nbid fit-tieg ta' Kana probabbilment kien simbolu tal-abbundanza tal-ħajja spiritwali [Ġw 10,10]. Il-ħajja fizika li Ġesù ta lil bin l-ufficjal u lill-marid f' Betzata [Ġw 4,43 – 5,18], li fil-prattika kienu digà mejta fizikament, kien simbolu tal-ħajja spiritwali li jagħti lil dawk li huma mejta spiritwalment [Ġw 5,21.24-26.28.39-40]. Id-dawl fiziku li Ġesù ta lill-agħma mit-twelid [Ġw 9,1-41] kien simbolu ta' dawl spiritwali [Ġw 9,5; cf. vv. 39-40]. Anki hawn hemm alluzjoni implicita għall-ħajja spiritwali meta wieħed jikkunsidra l-evangelista jidentifika l-ħajja mad-dawl [Ġw 1,4; cf. 8,12]. Il-ħajjin biss jaraw id-dawl, il-mejtin huma fid-dlam. Il-qawmien mill-mewt ta' Lazzru [Ġw 11,1-44] kien simbolu tal-qawmien spiritwali [il-ħajja spiritwali] mill-mewt spiritwali għal min jemmen f' Ġesù [Ġw 11,25-26].
10. Konċilju Vatikan II, *Dikjarazzjoni fuq ir-Relazzjonijiet tal-Knisja mar-Religjonijiet mhux Insara*.

Is-Sinodalità fil-Knisja tal-bidu

Rev. Dr Martin Micallef OFM Cap

Il-kelma “sinodu” (bil-Grieg: *synodos*)¹ hija kważi nieqsa mill-vokabularju tat-Testment il-Ġdid.² Madanakollu, il-kuncett ta’ moviment kurrenti lejn sinodalità jew inkella l-mod kollettiv ta’ hsieb u azzjoni huwa wiehed qawwi fil-hajja tal-Knisja tal-bidu. Fil-Ktieb tal-Atti tal-Appostli, diġà naqraw kif id-dixxipli ta’ Ġesù huma msejhin bhala dawk “miexja fit-Triq,”³ filwaqt li l-ewwel dixxipli, flimkien “ma’ xi nisa u ma’ Marija omm Ġesù, u ma’ hutu,”⁴ insibuhom “ilkoll flimkien f’post wiehed”⁵ meta niżel fuqhom l-Ispirtu s-Santu. Id-dokument “Sinodalità fil-hajja u l-missjoni tal-Knisja” mahruġ fl-2018 mill-Kummissjoni Internazzjonali Teoloġika jurina kif il-kelma “sinodalità” rridu nifhmuha f’kuntest ekkleżjoloġiku ta’ komunjoni, b’mod illi din il-kelma tissarraf fil-*modus vivendi et operandi* speċifiku tal-Knisja, il-poplu ta’ Alla.⁶

F’dan l-artiklu ser inharsu lejn xi eżempji mill-Atti tal-Appostli u l-Ittri ta’ San Pawl flimkien mal-Ittri Pastoralni li juruna modi sinodali ta’ hsieb u azzjoni fil-hajja tal-Knisja tal-bidu. Dan ser nagħmluh b’enfasi speċjali għall-mod ta’ tmexxija fil-Knisja tal-bidu li narawha tiżviluppa b’mod gradwali. Filwaqt li ser nagħmlu dan, irridu nistqarru li dan hu sugġett wiesa’ hafna u dwaru hemm letteratura vasta. L-għan ta’ dan l-artiklu għalhekk mhuwiex wiehed eżawrjenti, imma biss li jdewwaqna xi ftit mill-mod kif il-Knisja tal-bidu mxiet flimkien quddiem sfidi godda.

Il-kreattività fil-Knejjes tal-Atti tal-Appostli

Wara n-nota għas-suċċess li l-Appostli garrbu fil-predikazzjoni tagħhom, l-awtur tal-Atti tal-Appostli jinfurmana kif il-Knisja tal-bidu kellha thabbat wiċċha mal-ewwel problemi ta’ organizzazzjoni bla ma kellha soluzzjonijiet lesti jew iffurmulati minn qabel. Hekk gara fil-każ

tal-ammissjoni tal-pagani fil-Knisja, il-kwestjoni tač-čirkončizjoni u regoli oħra tal-Liġi Lhudija dwar l-ikel imsahhin mill-fanatizmu tal-Fariżej ikkonvertiti.⁷ Il-Knisja tal-bidu kellha tara kif ser issolvi dawn il-problemi godda bi kreattività u fedeltà lejn l-Ispirtu ta' Ġesù u permezz tal-karizma qawwija ta' xi wħud mill-membri tagħha.⁸ Żgur iżda li f'dan kollu, id-distintiv spiritwali ewlieni ta' din il-komunità bikrija huwa l-qawwa tal-Ispirtu s-Santu li l-preżenza tiegħu tinħass f'waqtiet differenti fil-missjoni bikrija ta' dawk li emmnu f'Ġesù.⁹

It-Testment il-Ġdid jipprovdi diversi eżempji ta' kif komunitajiet Insara differenti kienu strutturati bħala twegħiba għal sitwazzjonijiet storiċi differenti. Huwa minnu li minn dawn l-eżempji joħorgu xi linji gwida, imma dawn qatt ma jikkostitwixxu mudell finali għall-Knisja. Il-ktieb tal-Atti tal-Appostli, pereżempju, jurina li meta qamet l-ewwel problema fil-komunità bikrija Nisranija, kienu l-Appostli li “sejhu l-ġemgħa tad-dixxipli,”¹⁰ għalkemm kienet il-komunità kollha li approvat il-proposti tal-Appostli.¹¹ Sa dan il-waqt, għadna nistgħu naraw interazzjoni bejn l-Appostli u l-ġemgħa, bi rwol ta' responsabilità ċara min-naħa tal-appostli li kienu “jfitxu” x'għandu jsir aktar milli jimplementaw xi formuli preskritti.¹² Hawnhekk f'Atti 6 tajjeb ninnutaw li diġà bdiet tiffurma xi tip ta' karizma partikulari: dik tal-hekk imsejha “djakni”. Kienet karizma li nibtet “mill-” “fil-” “u” għall-komunità Ellenista stess, sanzjonata u appuntata mill-Appostli, saħansitra bit-tqegħid tal-idejn. L-awtorità li kellhom dawn id-“djakni” kienet tmur ferm 'il bogħod minn dak li kienu speċifikament appuntati għalih (il-qadi fuq l-imwejjed tar-romol); il-ministeru tagħhom kien jinkludi l-predikazzjoni (Stiefnu), l-evanġelizzazzjoni (Stiefnu u Filippu), il-magħmudija tal-pagani (Filippu lis-Samaritani u l-Ewnuku tal-Kandači tal-Etjopja), u saħansitra l-martirju (Stiefnu). Din il-karizma kienet mifhuma f'kuntest sinodali qawwi ħafna, tant li t-Tnax qalu lill-komunità li kienu qed jagħzlu lil dawn id-“djakni” biex huma (it-Tnax) ikunu jistgħu jibqgħu jingħataw għat-talb u għall-qadi tal-Kelma.¹³

Aktar tard jissemew ukoll “il-Presbiteri”, hekk li meta fil-Knisja ta' Antijokja kien ġie deċiż li ssir ġabra għall-aħwa ta' Ġerusalemm, dak li jingabar kellu jmur “għand il-presbiteri” t'hemmhekk¹⁴ u mhux għand l-Appostli.¹⁵ Minn issa 'l quddiem, fil-fatt, kull meta fl-Atti tal-Appostli

ssir referenza għat-“tmexxija” tal-Knisja f’Ġerusalemm li kellha tiegħu xi deċiżjoni, jissemmew “l-apostli u l-presbiteri.”¹⁶

L-Atti tal-Appostli jirrakkonta l-firda li ġrat f’Ġerusalemm bejn l-ewwel Insara Palestinjani u l-Insara Lhud li kienu jtkellmu bil-Grieg (l-Insara Ellenisti). Din il-firda seħhet mingħajr ma tkissret il-komunjoni jew il-kuntatt ta’ bejniethom. Aktar tard, għal raġunijiet esterjuri, bħalma kienet il-persekuzzjoni kontra l-Lhud Ellinisti, twaqqfet komunità ekkleżjali oħra f’Antijokja tas-Sirja. Kien hemmhekk, jiġifieri “f’Antijokja, li d-dixxipli għall-ewwel darba sejhulhom ‘Kristjani’.”¹⁷ Jidher li din il-komunità Nisranija kienet aktar haġja u kreattiva minn dik ta’ Ġerusalemm li mxiet lejn pozzizzjoni aktar konservattiva. Minkejja dan, il-Knisja f’Antijokja baqgħet iżżomm komunikazzjoni mal-Knisja ta’ Ġerusalemm, anke meta bdew jinqalghu ċirkustanzi ta’ konflitti. L-impresjoni li niehdu hija li l-Knisja f’Antijokja kienet strutturata b’mod li kienet aktar karizmatika u missjunarja. L-istruttura ta’ din il-komunità Nisranija ġdida ma jidherx li ħolqot problema għall-“profeti”, li xi drabi kienu jinzlu Antijokja minn Ġerusalemm kif naqraw fl-Atti 11:27.¹⁸

L-ewwel referenza għall-istruttura tal-komunità Nisranija f’Antijokja nsibuha f’Atti 13:1 fejn jissemma li “kien hemm xi profeti u għalliema,” filwaqt li nsiru nafu wkoll l-ismijiet ta’ xi whud minnhom. Ma għandniex definizzjoni tar-rwol ta’ dawn “il-profeti.”¹⁹ Minn Atti 15:33 iżda nsiru nafu aħjar li dawn il-persuni kienu mibgħutin mill-Knisja ta’ Ġerusalemm għand il-Knisja ta’ Antijokja biex jikkomunikaw id-deċiżjonijiet tal-hekk imsejjaħ l-ewwel “Konċilju”.²⁰ Sakemm damu f’Antijokja, dawn il-profeti “farrġu lill-aħwa u wettquhom b’hafna kliem.”²¹ Nistgħu nġhidu li dawn għalhekk kienu rġiel b’karizma u bid-don tal-Kelma li taw xhieda u saħhew lill-oħrajn.

It-tieni referenza għal struttura fil-Knisja ta’ Antijokja turina li minn fost il-“profeti u għalliema” f’din il-Knisja, jidher li haġu l-ewwel missjunarji itineranti. B’mod esplicitu, l-Atti jikkonferma dan f’relazzjoni ma’ Pawlu u Barnaba li kienu magħżulin mill-Ispirtu ta’ Alla għal dan ix-xogħol.²² Aktar tard, imbagħad, l-awtur tal-Atti tal-Appostli jirreferi għal din il-hidma ewanġelika ta’ Pawlu u Barnaba filwaqt li jsejthilhom ukoll “apostli”,²³ kelma li tiegħu tifsira differenti mill-istess użu tagħha għal xi membri fil-Knisja ta’ Ġerusalemm.²⁴

It-tielet referenza għall-istruttura fil-Knisja ta' Antijokja hija marbuta preċiżament ma' dawn il-missjunarji itineranti, meta Pawlu u Barnaba "fi triqithom lura, għaddew minn Listra, Ikonju u Antijokja ... għamlulhom ukoll presbiteri f' kull Knisja."²⁵ Traċċa oħra ta' din l-istess informazzjoni nsibuha meta Pawlu ried imur malajr Ġerusalem, u minhabba f'hekk jiddeċiedi li ma jmurx Efesu. Minkejja dan, hu jsejjah "lill-presbiteri tal-Knisja ta' Efesu" biex isellmilhom²⁶ u fid-diskors drammatiku li Pawlu jagħti, huwa jsejjah lil dawn l-irġiel *episkopoi*, kelma li bil-Malti giet tradotta bħala "għassiesa" li kellhom jirgħu l-Knisja ta' Alla.²⁷

Fl-aħħar, hemm ukoll referenza għal meta f'xi okkażjonijiet kellhom jittiehdu deċiżjonijiet differenti mill-komunitajiet ekkleżjali ta' Tessalonika u tal-Berija. Hawnhekk issa ma nsibux referenza għall-"presbiteri" jew għall-"profeti", imma biss għall-"ahwa"²⁸ jew "dixxipli",²⁹ termini pjuttost wiesgħa.³⁰

Komunjoni fid-diversità

Nistgħu nġhidu li l-hajja ta' dawn il-komunitajiet ekkleżjali li naqraw dwarhom fl-Atti tal-Appostli, żviluppat permezz ta' *komunjoni fid-diversità*. Lanqas biss nafu sa liema punt l-appostli kienu involuti fl-espansjoni u t-tkabbir tal-Knisja f'Antijokja. Min-naħa l-oħra, fil-Knisja ta' Antijokja nsibu preokkupazzjoni għall-komunjoni mal-Knisja ta' Ġerusalem li ttipprova tintlaħaq permezz ta' kunsens. Allura, meta qam l-ewwel konflitt, l-Insara f'Antijokja immedjatament iddeċidew li "jitiġħu Ġerusalem ikellmu lill-appostli u l-presbiteri fuq din il-kwestjoni."³¹

Min-naħa l-oħra, iżda, f'oppożizzjoni mal-kreattività tal-Knisja f'Antijokja, il-Knisja f'Ġerusalem kemm-il darba ppruvat timponi l-mod kif kienet taħseb – anke jekk ma rnexxilhomx jagħmlu dan – billi assumiet id-dritt li hija biss kienet dik li setgħet tinterperta r-rieda ta' Alla. Ir-raġuni għal dan kienet ir-rabta li din il-komunità kellha mat-tradizzjoni Lhudija. Filwaqt li nġhidu dan, iżda nzidu li f'Ġerusalem kien hemm persuni bħal Barnaba, muri bħala "raġel tajjeb, mimli bl-Ispirtu s-Santu u l-fidi"³² u li seta' jifhem u jsaħħah l-inizjattivi li kienu qed isehħu fil-Knisja ta' Antijokja.

F'dan kollu, l-“Appostli u l-presbiteri” jidher li kellhom rwol deciżiv u ghaqli fil-komunità ekkleżjali ta' Ġerusalem.³³ Tant hu hekk, illi l-hekk imsejjah “Konċilju ta' Ġerusalem”³⁴ issuġġerixxa tliet punti importanti għall-ministeru ekkleżjali. L-ewwel, l-assemblea miġbura għal din il-laqgħa ma hallietx lil xi whud li kienu għajjurin biex bl-imġiba intolleranti tagħhom “iqieghdu fuq għonq id-dixxipli madmad li la missirijietna u lanqas ahna ma flahna nerfghuh.”³⁵ Dwar dawk l-ahwa li ma kinux awtorizzati jiġi cċarat dan: “Ahna smajna li xi whud minnies tagħna, minghajr ebda ordni tagħna, ġew hawdukum u qalbulkom moħħkom bi kliemhom.”³⁶ It-tieni, f'din il-laqgħa importanti, sar sforz biex it-twegibiet mogħtija jiġu adottati mhux minn Pietru jew Ġakbu biss, imma mill-ġemgħa kollha tal-“appostli u l-presbiteri”.³⁷ It-tielet, minkejja dan kollu, jew minhabba dan, is-soluzzjoni li ttiehdet nistgħu nqisuha bhala “kompromess”. Il-linja miftuħa ta' Pietru kienet rebhet, imma d-dokument finali, anke jekk jitkellem minn “piż... li hu meħtieġ”,³⁸ jimponi dawk l-affarijiet li fir-realtà ma kinux indispensabbli.³⁹

Fid-dawl ta' dan kollu nistgħu mela nġhidu li d-deciżjonijiet mehuda mill-Knisja tal-Atti tal-Appostli kienu suġġeriti jew imposti permezz ta' dixxerniment komunitarju li sar f'sitwazzjonijiet storiċi li nqalgħu, aktar milli minn xi applikazzjoni ta' programm imfassal minn qabel minn Ġesù. Aktar minn hekk, skont l-Atti, l-għaqda tal-Knisja tal-bidu ma seħhitx permezz ta' uniformità fil-forom ministerjali jew strutturi ekkleżjali li kienu għadhom fil-bidunett tagħhom. Minflok, din l-għaqda seħhet aktar b'referenza għal dak li Ġesù kien jirrapprezenta, b'għajjnuna għall-fqar⁴⁰ u f'dak li baqa' magħruf bhala t-testament ta' Pawlu.⁴¹

Pluralità tal-ministeri karizmatiċi

Meta mill-Atti tal-Appostli nġhadu għall-Ittri ta' San Pawl,⁴² nibdew ninnutaw kif dawn juruna ministeru ekkleżjali u organizzazzjoni differenti minn dak li rajna s'issa fl-Atti tal-Appostli.⁴³ Hekk, pereżempju, f'dawn l-Ittri (li huma kkunsidrati bhala żgur ta' Pawlu mill-istudjużi), il-kelma “presbiteri” ma tidhirx lanqas biss darba.⁴⁴ Minkejja dan, bosta referenzi u allużjonijiet espliciti jindikaw li f'dawn il-komunitajiet Pawlini kien hemm numru kbir ta' ministeri, l-aktar ta' oriġini karizmatika. Pawlu kien jemmen, li wara d-diversità ta'

dawn il-funzjonijiet, kien hemm il-missjoni unifikattiva tal-Ispirtu, li hu l-istess wiehed għal kulhadd.⁴⁵

Ix-xbieha famuża ta' Knisja bħala "Ġisem" mogħtija minn Pawlu f'Rum 12:6 bħala spjegazzjoni tal-varjazzjoni fil-ministeri ekkleżjali turina li bħalma fil-ġisem hemm diversi funzjonijiet magħqudin bl-istess prinċipju vitali, hekk ukoll fil-Knisja hemm bosta "doni differenti".⁴⁶ Immedjatament wara, Pawlu jelenka dawn id-doni b' mod illi nirrealizzaw li huwa kien qed jitkellem minn funzjonijiet reali ekkleżjali. Din il-lista tal-ministeri mogħtija f'Rum 12 ma nistgħux inqisuha bħala wahda kompluta jew sistematika. Hawnhekk għandna biss lista eżemplari li tinkludi l-profezija, il-ministeru, it-tagħlim, it-thegġiġ, it-tqassim u l-awtorità.⁴⁷ Huwa kważi impossibbli nispegaw il-funzjoni eżatta ta' kull wiehed minn dawn "id-doni". Madankollu, nistgħu forsi ngħidu li xi whud minnhom, bħalma huma l-profezija, it-tagħlim u t-thegġiġ, huma pprezentati f' relazzjoni max-xandir tal-Kelma. Ohrajn huma aktar ta' natura "amministrattiva" li jinkludu l-ministeru u t-tqassim. Ohrajn, imbagħad, jidher li għandhom karattru aktar deċiżiv, bħalma huwa d-don tal-awtorità, għalkemm dan id-don jokkupa l-aħħar post f' din il-lista. Dak li tassew jgħodd hu li wara dawn id-doni hemm "l-imħabba sinċiera".⁴⁸

F'1 Kor 12 insibu xi haġa simili, għalkemm aktar strutturata. Hawnhekk ukoll, Pawlu jirreferi għax-xbieha tal-"Ġisem" filwaqt li jenfasizza b' mod aktar speċifiku li hu *l-istess Spirtu* li jagħti l-hajja lill-"Ġisem".⁴⁹ Hawnhekk Pawlu jippreżenta żewġ listi.⁵⁰ L-ewwel lista hija pjuttost vaga u mhux faċli tikklassifikaha. Fiha jidher li hemm: (i) doni tal-kelma (il-kliem tal-għerf, il-kelma tas-sapjenza, u l-fidi);⁵¹ (ii) doni tal-fejqan u tal-mirakli;⁵² (iii) it-tielet grupp li jsemmi għandhom funzjonijiet relatati mad-dixxerniment: id-don tal-għażla tal-ispirti, tad-diversi ilsna, u tat-tifsir tal-ilsna.⁵³

Dak li hu l-aktar deċiżiv mhuwiex il-kontenut tal-lista, daqschemm żewġ frażijiet li jinkwadraw din il-lista. Fil-bidu tal-paragrafu, Pawlu juża frażi ripetittiva: (i) "Hemm diversi doni, imma l-istess wiehed hu l-Ispirtu; (ii) hemm diversi ministeri, imma l-istess wiehed hu l-Mulej; (iii) hemm l-istess hidmiet, imma l-istess Alla."⁵⁴ Il-paralleliżmu tal-frażi tippermettilna niddeduċu l-identità bejn karizma, servizz u funzjoni. Dawn huma forom differenti li qed jintużaw hawnhekk biex jesprimu

l-ministeru ekkleżjali. Fit-tmiem il-paragrafu naqraw, kif dan kollu huwa x-xogħol tal-istess Spirtu wiehed, li jqassam “lil kull wiehed kif jogħġbu.”⁵⁵ B’dan il-mod, Pawlu hawnhekk jesprimi l-unità tad-diversità permezz tal-użu tax-xbieha tal-ġisem ta’ bniedem,⁵⁶ b’mod illi l-ekkleżjologija Pawlina ma tfixkilx il-pneumatologija. Minflok, il-ħsieb ta’ Pawlu jesprimi ekkleżjologija ta’ komunjoni fil-pluralità.

Pawlu jirritorna għal dan is-suġġett f’1 Kor 12:28-31, għalkemm issa jaghtina lista ta’ ministeri ekkleżjali b’mod aktar tekniku. Dan jagħmlu hekk kif huwa jintroduci l-lista tiegħu b’dawn il-kelmiet: “lil xi whud Alla qeghedhom fil-Knisja ...” u immedjatament jaghtina l-lista li b’xi mod tistabbilixxi ġerarkija. Dan jidher mill-użu tal-avverbi – l-ewwel, it-tieni, it-tielet. “Fl-ewwel post bhala appostli, it-tieni bhala profeti,⁵⁷ it-tielet bhala għalliema. Imbagħad id-don tal-mirakli, imbagħad id-don tal-fejqa, l-ghajnuna, it-treġija, u d-don tal-ilsna diversi.”⁵⁸ Bhal fil-każ tal-Ittra lir-Rumani, din il-lista wkoll tagħlaq b’sejha – għalkemm aktar twila – ta’ dak li tassew johloq struttura fil-Knisja: l-imħabba.⁵⁹ Mingħajr l-imħabba, l-ebda ministeru jew karizma fil-Knisja m’għandhom valur: la l-profezija jew l-gherf kollu,⁶⁰ la l-fidi li twassal għall-mirakli,⁶¹ u lanqas il-karità jew li xi hadd jaghti ġismu għall-hruq.⁶²

Tagħlim li jixbah lil dan insibuh ukoll fl-Ittra lill-Efesin, anke jekk hawn l-awtur⁶³ donnu li jirreferi għax-xogħol tal-Knisja universali. Il-prinċipju li johloq struttura fil-Knisja hu l-istess bhal dak imsemmi f’Rum u 1 Kor: “Hemm ġisem wiehed u spirtu wiehed.”⁶⁴ Din l-ghaqda hija murija hekk kif “lil kull wiehed minna Alla tana l-grazzja skont il-qjies tad-don ta’ Kristu.”⁶⁵ L-idea ta’ sinodalità fi spirtu wiehed kienet diġà tinħass ħafna, u fil-fatt hija l-pedament ta’ kull sinodalità oħra. Wara dan, l-awtur jaghti lista oħra ta’ ministeri: “u huwa dak li ta lil xi whud li jkun appostli, lil xi whud profeti, lil xi whud evanġelisti, lil xi whud rġajja u mgħallmin.”⁶⁶ Dan kollu jservi għall-bini tal-ġisem ta’ Kristu: “Hekk jitrawmu l-qaddisin għax-xogħol tal-hidma għall-bini tal-Ġisem ta’ Kristu, sakemm ahna lkoll naslu biex insiru haġa wahda fil-fidi u fl-għarfien tal-Iben ta’ Alla.”⁶⁷

Programm ekkleżjali li nistgħu nqisuh bhala l-*Magna Carta* tal-komunità nisranija u li allura kull komunità ekkleżjali trid tqabbel lilha nfisha miegħu, huwa dak li nsibu f’1 Tess 5:12-22. F’din is-silta nosservaw

sitt affarijiet. L-ewwel, rikonoxximent għall-hidma tal-mexxejja tal-komunità: “Nitlobkom, ħuti, isimghu minn dawk li qegħdin jahdmu f’nofskom, u li l-Mulej qegħedhom fuqkom biex iwissukom. Ghożżuhom u hobbuhom kemm tifilhu minhabba fil-hidma tagħhom.”⁶⁸ Ninnutaw il-linwaġġ użat hawnhekk għal dawk li “qegħdin jahdmu f’nofskom” u mhux “fuqkom”. It-tieni, attenzjoni għall-membri l-aktar vulnerabbli fil-komunità: “Ahna nhegġgukom, ħuti, biex twiddbu lill-għażzenin, tagħmlu l-qalb lill-beżżiegha, tghinu lid-dghajfa, tistabru b’kulhadd.”⁶⁹ It-tielet, bidla tal-valuri fir-relazzjonijiet: “Qisu li hadd ma jrodd deni b’deni, imma fittxu dejjem il-ġid ta’ xulxin u ta’ kulhadd.”⁷⁰ Ir-raba’, il-ferħ li jitnissel mill-fidi u l-esperjenza li tircievi b’xejn: “Ifirħu dejjem, itolbu bla heda, iżżu ħajr lil Alla f’kollox.”⁷¹ Il-ħames, il-libertà biex ma nxekklux l-Ispirtu: “Ixxekklux l-ispirtu.”⁷² Is-sitta, il-kapaċità tad-dixxerniment: “Tmaqdrux il-profezija, ippruvaw kollox: it-tajeb zommuh.”⁷³

L-unifikazzjoni tal-ministeri fl-Ittri Pastoral

Jekk fl-Atti tal-Appostli u fl-Ittri ta’ San Pawl stajna ninnutaw kif il-Knisja tal-bidu kienet ghadha qed tiffirma l-ministeri tagħha, fl-Ittri Pastoral ninnutaw struttura aktar ġerarkika u organizzata. Illum, hafna mill-istudjużi jaqblu, li dawn l-Ittri ma nkitbux minn Pawlu.⁷⁴ Il-kwestjoni mhijiex mingħajr importanza teologika. Jekk dawn l-Ittri nkitbu minn Pawlu, allura huwa spicċa jidhol fi skema ta’ struttura ekkleżjali u f’kunċett ta’ ministeru iċċentralizzat, hekk kif dawn l-Ittri jirriflettu evoluzzjoni, jew aħjar mod iehor ta’ struttura fil-ministeru.

L-Ittri Pastoral, speċjalment l-Ittri lil Timotju, huma mimlija paragrafi twal kontra dawk li jizirgħu tagħlim falz jew spekulazzjoni kontroversjali.⁷⁵ Huma Ittri li jirrepetu *ad nauseam* espressjonijiet bħal “tagħlim shih”,⁷⁶ “tagħlim skont it-tjieba”,⁷⁷ “dak li kien fdat f’idejk” (bil-Grieg: *paratheke*),⁷⁸ u “kelma ta’ min jemminha”.⁷⁹ Kontra dawn, tagħlim iehor hu meqjus bħala “ħrejje”.⁸⁰ Minbarra hekk, il-ministri tal-Knisja f’dawn l-Ittri qatt ma huma ipprezentati f’rabta mal-Ewkaristija jew mal-Magħmudija, imma f’rabta mal-ħarsien tad-depożitu tat-tagħlim.

Dawn l-Ittri jagħtuna indikazzjoni tal-eżistenza ta’ żewġ gruppi ta’ mexxejja f’kull Knisja. L-ewwel, hemm dawk li huma msejħa “isqfijiet” (bil-Grieg: *episkopoi*)⁸¹ u “presbiteri” (bil-Grieg: *presbyteroi*).⁸² Ix-xogħol

ta' dan l-ewwel grupp jidher li hu indirizzat lejn il-harsien tat-tagħlim u għat-tmexxija fil-hajja tal-komunità. Għalhekk naqraw li dawn il-mexxejja għandhom ikunu kapaċi “jagħmlu x-xogħol tax-xandir tal-kelma u tat-tagħlim.”⁸³ Minkejja dan, f’dawn l-Ittri għadna ma lhaqniex il-livell ta’ strutturi li żviluppaw fl-Ittri ta’ San Injazju ta’ Antijokja li jitekellmu minn mexxej ewlieni fil-komunità b’qawwa stretta fir-rigward tal-Isqof u u l-qassis.⁸⁴ It-tieni grupp ta’ mexxejja li nsibu fl-Ittri Pastoralu huma “id-djakni” (bil-Grieg: *diakonoj*). Aktar milli għad-dmirijiet tagħhom, dawn l-Ittri jagħmlu referenza biss għall-kwalitajiet morali tad-djakni.⁸⁵

Fl-aħhar, fl-Ittri Pastoralu nsibu struttura aktar artikulata – għalkemm wisq probabbli mhux kompluta – tal-ġest tat-tqiegħed tal-idejn. F’dan l-istadju bikri fil-hajja tal-Knisja tal-bidu, il-konnessjoni bejn it-tqiegħed tal-idejn u l-Ispirtu kienet għadha waħda pjuttost sfumata jew vaga.⁸⁶ Mhuwiex ċar lanqas f’dawn l-ewwel referenzi għat-tqegħid tal-idejn, jekk dan il-ġest kienx komunikazzjoni tal-Ispirtu⁸⁷ jew jekk dan il-ġest kienx qed jirreferi għall-konferma tad-don tal-Ispirtu li diġà kien ikkomunikat.⁸⁸ It-Testment il-Ġdid jidher li jzomm iż-żewġ tifsiriet. Aktarx li kien aktar tard, bil-bżonn li jissemew is-suċċessuri tal-Appostli, li t-tqegħid tal-idejn mexxa għall-ewwel tifsira, għalhekk sar ġest li ntrabat mal-viżjoni tardiva tal-ordinazzjoni bhala “ghejjun” tal-awtorità. Fil-fatt, fl-Ittri Pastoralu jidher ċar, li dan il-ġest tat-tqegħid tal-idejn kien akkwista l-karattru ta’ “ordinazzjoni” għall-komunità nisranija. Hekk, pereżempju, Timotju kellu *l-kariżma* u mhux sempliciment “il-funzjoni” li kienet mogħtija lil bit-tqegħid tal-idejn minn Pawlu: “Minhabba f’hekk infakkrek biex tqajjem fik id-don ta’ Alla, li jinsab fik bit-tqegħid ta’ idejja.”⁸⁹ Fl-1 Timotju naqraw li dan il-ġest seħħ “mill-presbiteri” – “Tinsieq il-grazzja li għandek fik, li kienet mogħtija lilek bis-saħħa tal-kliem tal-profezija u bit-tqegħid tal-idejn tal-presbiteri fuqek.”⁹⁰ Tibqa’ haġa stramba iżda, kif fl-Ittri Pastoralu ma nsibux referenza għar-relazzjoni bejn il-ministeru u l-persuna maħtura biex tippresiedi l-Ewkaristija.

Konklużjoni

L-aspett ta’ “flimkien” fil-Knisja tal-bidu huwa wieħed mifruq sewwa fit-Testment il-Ġdid. F’dan l-artiklu kkonċentrajna l-aktar fuq l-Atti tal-

Appostli u l-Ittri ta' San Pawl. Halleljna barra kif dan l-aspett ta' "flimkien" kien imsahhah mit-talb ta' flimkien, ikliet flimkien, fil-qsim tal-ġid materjali, u minn impenn komuni fil-missjoni ta' evangelizzazzjoni.⁹¹ Li l-Knisja timxi, itterraq, turi Knisja li hi hajja, li għandha għan li mhux hi stess (imma Kristu Ġesù), li għadha ma waslitx, u fuq kollox li l-azzjoni ta' Kristu Rxoxt (għax imqajjem, għax haj) fiha hija realtà: is-sinodalità ta' Knisja li timxi u tterraq (flimkien) turi li Kristu Ġesù qam fiha u jqajjem lill-istess Knisja għall-hajja fl-Ispirtu s-Santu. Innota li l-ewwel dixxipli "kienu haġa wahda"⁹² jitlob mill-Knisja ta' kull żmien sforz kontinwu li nibqgħu nisimgħu lil xulxin b'rispett lejn kull membru tal-ġisem tal-Knisja u dixxerniment lejn dak li qed iwassalna għalih l-Ispirtu ta' Alla. Il-mudell għal dan jibqa' dak li jipproponi Pawlu fl-Ittra lill-Filippin: li fuq l-eżempju ta' Ġesù, il-Knisja tagħzel it-triq tal-*kenosis*⁹³ fil-bini ta' sinodalità. Dan jissarrafbillu fil-Knisja nitgħallmu nharsu mhux lejn l-interessi personali, imma lejn dawk tal-oħrajn.⁹⁴

Noti

1. Din il-kelma hija fformata minn żewġ kelmiet bil-Grieg: il-prepożizzjoni *syn* li tfisser "ma" u n-nom *hodos*, li jfisser "triq," u li flimkien jagħtu t-tifsira ta' "flimkien fit-triq" jew "triq/mixja/mixi flimkien."
2. Lq 2:44 jagħti l-kelma bil-Grieg: *synodia* biex jirreferi għal grupp ta' nies iterrqu flimkien. Fl-Atti tal-Appostli 9:7 insibu l-użu bil-Grieg tal-verb: *synodeuo* b'referenza għal "dawk li kienu sejrjn miegħu" (*synodeuontes*) jġigifieri, ma' Pawlu, fil-ġrajja tal-laqgħa tiegħu ma' Ġesù fit-triq ta' Damasku.
3. Atti 9:2. Ara wkoll Atti 18:25-26; 19:9.23; 24:14.22. Għal dan l-aspett ta' flimkien/għaqda fil-hsieb u l-azzjoni tal-Knisja tal-bidu, ara Barbara E. Reid, "Synodal and Collegial Thinking and Acting in the New Testament," *Synodalities* eds., Michel Andraos et al., *Concilium* 2 (2021): 59-67. Għall-ismijiet differenti mogħtija lill-ewlenin Insara fl-Atti tal-Appostli, ara Joseph A. Fitzmyer, *To Advance the Gospel: New Testament Studies* (Grand Rapids, Michigan: Eerdmans, 1981), 314-331.
4. Atti 1:14.
5. Atti 2:1.

6. Għat-test ta' dan id-dokument tal-Kummissjoni Internazzjonali Teologika ara "Synodality in the Life and Mission of the Church," 2 ta' Marzu 2018. https://www.vatican.va/roman_curia/congregations/cfaith/cti_documents/rc_cti_20180302_sinodalita_en.html. (Accessed 6.6.2022).
7. Ara L. Daniel Chrupcala, *Everyone Will See the Salvation of God: Studies in Lukan Theology*. Studium Biblicum Franciscanum, Analecta 83 (Milano: Edizione Terra Santa, 2015), 139-173; Young Lee Hertig, "Cross-Cultural Mediation: From Exclusion to Inclusion, Acts 6:1-7; also 5:33-42," in *Mission in Acts: Ancient Narratives in Contemporary Context*, eds., Robert L. Gallagher and Paul Hertig (Maryknoll, New York: Orbis, 2006), 59-72.
8. Anke jekk dawn ma kinux kwistjonijiet purament ta' organizzazzjoni u sinodalità prattika, imma iktar kwistjoni jekk l-Evangelju hux għal kulhadd għax Kristu Ġesù gie jsalva lil kulhadd.
9. Dwar ir-rwol tal-Ispirtu s-Santu fil-Knisja li jiddeskrivi San Luqa fil-bidu tal-Atti tal-Appostli ara, David Seccombe, "Luke's Vision for the Church," in *A Vision for the Church: Studies in Early Christian Ecclesiology*, eds., Markus Bockmuehl and Michael B. Thompson (Edinburgh: T&T Clark, 1997), 49-50.
10. Atti 6:2.
11. Ara Atti 6:5.
12. Għal analizi ta' dan it-test ara Barbara E. Reid, "The Power of the Widows and How to Suppress It (Acts 6:1-7)," in *A Feminist Companion to the Acts of the Apostles*. FCNTEW 9, eds., Amy-Jill Levine with Marianne Blickenstaff (London-New York: T&T Clark, 2004), 71-88.
13. Ara François Bovon, *Luke, The Theologian* (Waco, Texas: Baylor University Press, 2006), 421-422.
14. Ara Atti 11:30.
15. "L-appostli" hawnhekk setgħu kienu inkluzi fl-użu tat-terminu "presbiteri," jew inkella thallew barra apposta minhabba li din kienet miżura "amministrattiva." Ara Andrew C. Clark, "The Role of the Apostles," in *Witness to the Gospel: The Theology of Acts*, eds. I. Howard Marshall and David Peterson (Grand Rapids, Michigan, Cambridge: Eerdmans, 1998), 167-190.
16. Ara Atti 15:2. 4.22; 16:4. L-awtur tal-Atti tal-Appostli ma kellux problema jsejjah il-mexxejja tal-komunità Lhudija f'Ġerusalem bħala "Il-qassisin il-kbar u xjuħ" (ara Atti 23:14; 24:1; 25:15). Fl-istess ħin ninnutaw, li bl-akbar reqqa, l-awtur tal-Atti joqgħod attent biex ma jsejjaħx hekk lill-Insara.

17. Atti 11:26.
18. Minn Atti 11:27 u 15:32-33 insiru nafu li dawn “il-profeti” kienu jezistu wkoll digà fil-komunità ta’ Ġerusalem, anke jekk l-awtur tal-Atti tal-Appostli qatt ma jsemmihom b’mod esplicitu meta jitkellem mill-ħajja interna ta’ dik il-komunità, imma biss meta jsemmi r-relazzjoni tagħhom mal-komunità ta’ Antijokja.
19. Għall-użu u t-tifsira tat-titlu “profeti” fil-ktieb tal-Atti tal-Appostli, ara E. Earle Ellis, “The Role of the Christian Prophet in Acts,” in *Apostolic History and the Gospel*, eds., W.W. Ward and R.P. Martin (Exeter: Paternoster, 1970), 129-144.
20. Dwar dan, ara l-istudju ta’ Fabio Ruggiero, “Tracce di prassi sinodale in tre vicende degli albori della Chiesa,” in *“Quelli della via”: indagini sulla sinodalità nella Chiesa*, ed. Davide Righi (Bologna: EDB, 2020), 86-88. Għal studji oħra dwar l-hekk imsejjaħ “Konċilju ta’ Ġerusalem” ara, Richard P. Thompson, *Keeping the Church in its Place: The Church as Narrative Character in Acts* (New York, London: T&T Clark, 2006), 182-196; Luke T. Johnson, *Decision Making in the Church: A Biblical Model* (Philadelphia: Fortress, 1983), 46-58, 67-87; Ben Witherington III, *The Acts of the Apostles: A Socio-Rhetorical Commentary* (Grand Rapids, Michigan, Cambridge: Eerdmans, 1998), 439-470.
21. Atti 15:32.
22. Ara Atti 13:2-3.
23. Ara Atti 14:4.14.
24. Ara studju reċenti dwar it-tifsira u l-użu ta’ din il-kelma fil-kitbiet ta’ San Luqa u fl-Ittri ta’ San Pawl, minn Samuel Byrskog, “The Apostolate in the Early Church: From Luke-Acts to the Pauline Tradition,” in *Institutions of the Emerging Church*. Library of New Testament Studies 305, eds. Sven-Olavback and Eerikki Koskenniemi (London-New York: T&T Clark, 2019), 1-17.
25. Atti 14:21.23.
26. Ara Atti 20:17.
27. Ara Atti 20:28.
28. Ara Atti 9:30; 11:1.29; 14.2; 15:1.
29. Ara Atti 21:4.
30. Hekk pereżempju, it-terminu “aħwa” jurina li issa huma dawn li kellhom jiddeċiedu jekk Pawlu u Sila jitolqux lejn il-Berija, jew inkella Pawlu kellux imur Ateni waħdu fi żmien ta’ konflitt (Atti 17:10.14). Fil-vjaġġi l-oħra ta’ Pawlu, tintuża l-espressjoni “id-dixxipli,” li tirreferi għall-Insara

li ma kinux magħrufa, kif jiġri meta Pawlu wasal Ġerusalem u jesprimi kif “l-aħwa laqgħuna bil-ferh” (Atti 21:17).

31. Atti 15:2. L-eku ta’ din l-istess attitudni insibuha f’Gal 1:17; 2:1-2.
32. Atti 11:24.
33. Dwar dan il-punt f’rabta ma’ sinodalità, ara Filles Routhier, “Synodality as a Constitutive Dimension of the Church and an Expression of the Gospel” *Synodalities* eds., Michel Andraos et al., *Concilium* 2 (2021): 93-95.
34. Il-kapitlu 15 tal-Atti (l-ewwel sinodu tal-Knisja) huwa aktarx konflazzjoni/ għaqda ta’ żewġ grajjiet f’wahda, b’mod li Pawlu f’Gal 2:1-17 fil-kwistjoni ma’ Pietru donnu ma kienx jaf bir-regolamenti li l-Knisja ssanzjonat f’Atti 15:19ss. Ara E.P. Sanders, *Paul the Law, and the Jewish People* (London: SCM, 1983); Richard N. Longenecker, *Galatians*. Word Biblical Commentary 41 (Dallas, Texas: Word Books, 1990), 43-96; Udo Schnelle, *Apostle Paul: His Life and Theology*, trans. M. Eugene Boring (Grand Rapids, Michigan: Baker Academic, 2003), 265-301; F.F. Bruce, *The Book of the Acts, Revised*. The New International Commentary on the New Testament (Grand Rapids, Michigan: Eerdmans, 1988), 282.
35. Atti 15:10. Ara C.K. Barrett, *Acts 15-28*. International Critical Commentary, Vol.2 (London, New York: T&T Clark, 2004), 717-719.
36. Atti 15:24.
37. Atti 15:23.
38. Atti 15:28.
39. Ara Atti 15:28-29. Għal dak li gara f’din il-laqgħa importanti li jsemmi San Luqa fl-Atti tal-Appostli, ara Robert C. Tannehill, *The Narrative Unity of Luke-Acts: A Literary Interpretation, volume two, The Acts of the Apostles* (Minneapolis: Fortress, 1994), 183-193.
40. Ara f’Atti 11:29-30.
41. Ara Atti 20:35, informazzjoni li Pawlu nnifsu jikkonfermaha f’Gal 2:10.
42. M’ahniex ninkludu hawn l-“Ittri Pastoral.”
43. Ara Andrew D. Clarke, *A Pauline Theology of Church Leadership*. Library of New Testament Studies 362 (London, New York: T&T Clark, 2008).
44. Ara B. Holmberg, *Paul and Power: The Structure of Authority in the Primitive Church as Reflected in the Pauline Epistles* (Eugene: Wipf & Stock, 2004).
45. Dwar dan, ara Andrew Chester, “The Pauline Communities,” in *A Vision for the Church: Studies in Early Christian Ecclesiology*, eds., Markus Bockmuehl and Michael B. Thompson (Edinburgh: T&T Clark, 1997),

- 105-120; Giacomo Lorusso, *Chiesa, ministero e ministeri nell'esperienza di Paolo* (Bologna: EDB, 2015), 47-53, fejn jenfasizza li Pawlu juża l-kelma *charismata* u mhux *pneumatika*, biex jenfasizza d-dimensjoni gratwita ta' dan id-don (*charisma* = don konkret tal-‘grazzja’), aktar milli sempliciment il-manifestazzjoni spiritwali tiegħu.
46. Fuq dan il-punt, ara John Murray, *The Epistle to the Romans*. The New International Commentary on the New Testament (Grand Rapids, Michigan: Eerdmans, 1968), 121-122. Ara wkoll, Daniel J. Harrington, *The Church according to the New Testament: What the Wisdom and Witness of Early Christianity Teach us Today* (Chicago: Sheed & Ward, 2001), 57-64.
47. Ara Rum 12:6-8. Dwar din il-lista u l-funzjonijiet differenti ta' dawn il-karizmi, ara Joseph A. Fitzmyer, *Romans*. The Anchor Bible 33 (London: Geoffrey Chapman, 1992), 644-651; James D.G. Dunn, *Romans 9-16*. Word Biblical Commentary 38B (Dallas, Texas: Word, 1988), 725-735; James D.G. Dunn, *The Theology of Paul the Apostle* (Edinburgh: T&T Clark, 1998), 533-598.
48. Ara Rum 12:9.
49. Ara 1 Kor 12:4-11. Barra Spirtu wiehed, Mulej wiehed, u Alla wiehed, Pawlu jzid il-principju ta' "għall-ġid ta' kulhadd" (v.7), dak li illum ngħidulu "common good," imma li sa minn żmien Pawlu kien meqjus bħala l-pedament ta' karizma jew għall-individwu jew inkella għall-komunità.
50. Ara 1 Kor 12:7-10. 28.
51. Ara 1 Kor 12:7-9.
52. Ara 1 Kor 12:9-10.
53. Ara 1 Kor 12:10.
54. 1 Kor 12:4-6.
55. 1 Kor 12:11.
56. Ara 1 Kor 12:12-26.
57. Bla dubju ta' xejn, Pawlu kellu apprezzament kbir lejn il-proflezija, li hija l-unika karizma msemija fit-tliet listi ta' karizmi li jsemmi (Rum 12:4-8; 1 Kor 12:8-10; 1 Kor 12:28-31). Ara wkoll, 1 Tess 5:20 u 1 Kor 14:24-25. Għalkemm Pawlu qatt ma jsejjaħ lilu nnifsu "profeta" jidher li hu kien iqis lilu nnifsu f'din il-linja, hekk kif jirreferi wkoll għall-viżjonijiet tiegħu (ara 2 Kor 12:1-10) u l-attività profetika tiegħu (ara 1 Kor 13:2; 14:6). Il-kwestjoni kruċjali hija jekk Pawlu kienx iqis il-proflezija bħala karizma mogħtija lil xi persuni għal xi okkażjonijiet jew inkella jekk kienx iqis "il-profeti" bħala grupp ta' persuni li kienu jappartjenu lil xi livell ta' tmexxija tal-Knisja lokali. Skont W. Witherington, *Women in the Earliest*

Churches. Society of New Testament Studies 59 (Cambridge: Cambridge University Press, 1988), 94-95, pereżempju, Pawlu juża l-kelma “profeta” sabiex jiddeskrivi dak li persuna kienet tagħmel, u mhux biex jindika xi ufficiju fil-Knisja.

58. 1 Kor 12:28-29.
59. Ara 1 Kor 13.
60. Ara 1 Kor 13:2.
61. Ara 1 Kor 13:2b.
62. Ara 1 Kor 13:3.
63. Bosta studjużi jipprezentaw argumenti li bihom juru li din l-Ittra mhijiex miktuba minn San Pawl. Ara E. Best, *Ephesians*. International Critical Commentary (London: T&T Clark, 1998), 6-39; Rudolf Schnackenburg, *The Epistle to the Ephesians. A Commentary* (Edinburgh: T&T Clark, 1991), 24-29.
64. Efes 4:4.
65. Efes 4:7.
66. Efes 4:11.
67. Efes 4:12-13.
68. 1 Tess 5:12-13. Dwar it-tifsira ta’ dawn it-termini f’1 Tessalonikin, ara Erkki Koskenniemi, “The Religious Authorities in the *Corpus Paulinum*,” in *Institutions of the Emerging Church*. Library of New Testament Studies 305, eds. Sven-Olav Back and Eerkki Koskenniemi (London-New York: T&T Clark, 2019), 42-43.
69. 1 Tess 5:14.
70. 1 Tess 5:15.
71. 1 Tess 5:16-18.
72. 1 Tess 5:19.
73. 1 Tess 5:20-21.
74. Ara l-argumenti f’I. Howard Marshall, *The Pastoral Epistles*. International Critical Commentary (London: T&T Clark, 1999), 57-91.
75. Ara 1 Tim 1:3-10; 4:1-10; 6:3-6; 2 Tim 2:16-18.
76. Ara 1 Tim 1:10; 2 Tim 4:3; Titus 1:9.
77. Ara 1 Tim 6:3; 2 Tim 1:13.
78. Ara 1 Tim 6:20; 2 Tim 1:14.
79. Ara 1 Tim 1:15; 2 Tim 2:11-13; Titus 3:8.
80. Ara 1 Tim 1:4-6.
81. Ara 1 Tim 3:1-7.
82. Ara 1 Tim 5:17. Fl-istess Ittri Pastoralni nsibu mill-ġdid istruzzjonijiet

- li jixxiebh. Ara Titu 1:5 fejn hemm dawk li kwazi jircievu t-titlu ta' "isqfijiet" fil-v.7 jew li huma msejha "presbiteri" fil-v.5. Minbarra l-Ittri Pastoral, fin-narrattiva tal-Atti tal-Appostli, Pawlu jitkellem minn grupp ta' mexxejja fil-belt ta' Efesu li jsejhilhom "Isqfijiet" (Atti 20:28) meta ffit qabel, huwa kien sejhilhom "Presbiteri" (Atti 20:17). Fl-Ittri ta' San Pawl, imbagħad, ezattament fil-bidu tal-Ittra lil Filippin, Pawlu jsellem lil "Isqfijiet u djakni" tal-Knisja (Fil 1:1). Ara C.K. Barrett, "Paul's Address to the Ephesian Elders," in *God's Christ and His People*, eds. J. Jervell and W.A. Meeks (Oslo: Universitetsforlaget, 1977), 107-121. Ara wkoll, G.W. Hawthorne, *Philippians*. Word Biblical Commentary 43 (Waco: World, 1983), 1-13.
83. 1 Tim 5:17. Ara wkoll, 1 Tim 3:5. Fuq dan il-punt, ara William D. Mounce, *Pastoral Epistles*. Word Biblical Commentary 46 (Nashville: Thomas Nelson Publishers, 2000), 306-307.
84. Dwar il-vizjoni ta' San Injazju minn Antijokja għall-ġerarkija tal-Knisja ara, James Carleton Paget, "The Vision of the Church in the Apostolic Fathers," in *A Vision for the Church: Studies in Early Christian Ecclesiology*, eds., Markus Bockmuehl and Michael B. Thompson (Edinburgh: T&T Clark, 1997), 195-198; Daniel J. Harrington, *The Church according to the New Testament: What the Wisdom and Witness of Early Christianity Teach us Today* (Chicago: Sheed & Ward, 2001), 162-165.
85. Ara 1 Tim 3:8-13. Dwar dan, ara William D. Mounce, *Pastoral Epistles*. Word Biblical Commentary 46 (Nashville: Thomas Nelson Publishers, 2000), 193-212.
86. Fil-każ ta' Mattija li ġie magħżul mill-Appostli biex jimla l-post battal ta' Ġuda l-iskarjota, l-Atti tal-Appostli ma jsemmix il-ġest tat-tqegħid tal-idejn (ara Atti 1:26), għalkemm fil-każ ta' Hananija naqraw li dan qiegħed idejh fuq Pawlu qabel ma għammdu (ara Atti 9:17).
87. Bħalma hu suggerit f'Atti 6:6.
88. Bħalma jidher li hu t-tifsira f'Atti 13:3. Anke fl-Atti nsibu dan l-istess rit tat-tqegħid tal-idejn b'tifsira li mhijiex dik li fuqha qegħdin nitkellmu, imma speċi ta' "akkompanjament" li jiddistingwi l-magħmudija ta' Ġwanni minn dik ta' Ġesù. Ara Atti 8:17; 19:4-6; ara wkoll 28:8.
89. 2 Tim 1:6.
90. 1 Tim 4:14. Jidher li dan ir-rit kellu jitkompla hekk kif Titu huwa mitlub: "biex [t]aħtar presbiteri f'kull belt, skont ma ordnajtlek." Anke jekk hawn it-tqegħid tal-idejn mhuwiex imsemmi b' mod esplicitu, jidher li fid-dawl ta' 1 Tim 5:22 din il-ħaġa hija implícita: "Tkunx hafif biex tqiegħed idejk fuq

dak li jkun.” It-tqegħid tal-idejn hawn qed jesprimi mod tat-trażmissjoni tal-kariżma għal min hu magħżul sabiex imexxi fil-komunità ekkleżjali.

91. Dwar dan, ara Martin Micallef, “Il-Karatteristiċi tal-komunità Nisranija ewlenija fl-Atti tal-Apposti,” *Knisja 2000*, n.60 (April-Ġunju 2002): 5-31.
92. Atti 2:44.
93. Ara Fil 2:6-11.
94. Ara Fil 2:4.



Sinodi u Konċilji fi żmien Missirijiet il-Knisja tal-bidu (sekli 1-5)

Rev. Dr Jonathan Farrugia

X' nifhmu bil-kliem “sinodu” jew “konċilju”?

Fl-ewwel sekli tal-Kristjaneżmu l-Knisja ma kinetx magħquda kif narawha llum; l-insara kienu gruppi differenti ta' komunitajiet, imsejhin knejjes, magħqudin bl-istess twemmin li Alla baġhat lil Ibnu fid-dinja biex isalva lill-bniedem. Ma kienx hemm uniformità fil-liturġija jew fid-dixxiplina, u spiss anqas ma kien hemm uniformità fid-duttrina, fis-sens li kien hemm forom differenti ta' twemmin anke dwar l-aktar haġa bażika, dik tal-miġja tal-Iben ta' Alla fid-dinja. Waqt li kulhadd kien jemmen li Alla baġhat iben biex isalva, mhux kulhadd kien jaqbel dwar in-natura ta' dan l-iben u kif wassal is-salvazzjoni. Dawn id-differenzi, kultant serji, ma kinux wisq magħrufa minn komunità għal oħra minhabba l-awtonomija li kull komunità kienet tgawdi, u għaldaqstant aktar kien faċli biex komunità partikulari tagħraf il-varjazzjonijiet fit-tweemmin jew fil-prassi li kienu jeżistu fost il-membri tagħha milli li tkun taf x' jemmnu membri ta' komunitajiet oħra.

Meta xi differenzi kbar fil-ħsieb – kemm fil-komunitajiet individwali u anke bejn komunitajiet differenti – kienu jsiru magħrufa, ġeneralment għax kien jinqala' l-inkwiet, kienu jissejhu l-laqqhat. Jekk kienet tkun kwistjoni interna, kienu jissejhu l-presbiteri tal-komunità u l-persuni li jkunu qed jipproponu xi haġa differenti; jekk kienet tkun kwistjoni bejn komunitajiet differenti, kienu jissejhu l-mexxejja tad-diversi komunitajiet u dawk minn komunitajiet fil-qrib li kellhom l-istess fehma. Dawn kienu jissejhu “sinodi” jew “konċilji” li essenzjalment ifissru l-istess haġa.¹ Jekk persuna kienet titpoġġa taht akkuża ta' tagħlim żbaljat, argument li jxejjen il-proposti ta' dil-persuna kien jiġi preparat minn rappreżentant wieħed jew aktar tal-grupp akbar li ma kienx jaqbel ma' dan it-tagħlim

gdid, però mhux nieqsa każijiet fejn minoranza takkuża l-maġġoranza li qed ixxerred tagħlim hażin, bħalma kien il-każ tal-akkużi tal-Isqof Djonisju ta' Lixandra kontra l-komunità kbira tal-Millenaristi f' Arsinoe f' nofs it-tielet seklju.

Meta kien jissejjah sinodu, dan seta' jkollu eżiti differenti, skont kif il-parti akkużata tirispondi: jekk l-akkużat jaççetta l-korrezzjoni kien jibqa' parti mill-Knisja, iżda jekk iwebbes rasu kien jiġi skomunikat, u miegħu dawk kollha li jaqblu miegħu. Tajjeb inżommu f' moħħna li qabel ir-raba' seklju dawn is-sinodi u l-eżitu tagħhom kienu limitati għal zoni ġeografiçi speçiçi, mhux għall-Knisja kollha. Mit-testi li waslulna minn dak iż-żmien għandna idea kemmxejn çara ta' kif kienet il-proçedura biex komunità tasal biex tiddefinixxi d-duttrina korretta fuq tema partikulari u kif kull tagħlim li ma jaqbilx ma' din kien jiġi ttimbrat bħala ereżija. Mill-banda l-oħra ma nafux kif tagħlim gdid li kien jisponenta f' komunità partikulari u li kien jiġi aççettat bħala tagħlim korrett, kien imbagħad jimxi minn komunità għal oħra sakemm isir twemmin tal-Knisja kollha. Nistgħu nagħtu bħala eżempju l-interpretazzjoni platonika tat-Trinità fejn it-tieni persuna tiġi identifikata mal-Logos: dan it-taqbil jidher għall-ewwel darba fir-raba' Ewangelju, imbagħad jidher fil-kitbiet ta' Ġustinu f' Ruma f' nofs it-tieni seklju u mit-tielet seklju jidher u jiżviluppa f' Lixandra sakemm sar it-twemmin komuni fil-Knisja kollha.

L-eqdem laqgħat ta' dan it-tip li nafu bihom ġejjin minn tmiem it-tieni seklju; sehħew fl-Asja Minuri (it-Turkija tal-lum) u fil-Palestina u t-temi trattati minn mexxejja ta' diversi komunitajiet kienu l-kwistjoni tas-setta tal-Montanisti u d-data meta kellu jiġi çelebrat il-Għid. Dawn kienu sinodi ta' natura dixxiplinarja u liturgiķa. L-ewwel sinodu magħruf li ssejjah biex fih tiġi diskussa biss kwistjoni dottrinali kien dak li sehħ f' Antijokja fis-sena 268 li fih ġie kkundattat it-tagħlim kristologiķu-adozjonista żbaljat tal-Isqof Pawlu. Sa dak iż-żmien il-linji-gwida ġenerali tal-ortodossija kienu ġa definiti u xi ffit jew wisq it-twemmin dwar l-Inkarnazzjoni kien milqugħ minn kulhadd. Forma oħra ta' sinodalità li kienet preżenti fl-ewwel żewġ sekli imma li ma fadlilniex traççi tagħha kienet dik epistolarja: żgur li l-Isqofijiet kienu jiddiskutu kwistjonijiet dottrinali, dixxiplinarji jew liturgiķi permezz ta' ittri flok laqgħat.

Is-sitwazzjoni nbidlet bil-migja tal-Imperatur Kostantinu li wara s-sena 313 sar il-mexxej tal-Insara; tajjeb niftakru li sa aktar tard fis-seklu 4, l-imperatur – meta dan kien nistrani – kien il-mexxej tal-Knisja wkoll. Kien hu li sejjah l-ewwel konċilju ekumeniku li fih nominalment kellhom jieħdu sehem l-Isqfijiet tal-aktar ċentri importanti fid-dinja nistranija. F’dan il-konċilju, li seħh fis-sena 325 f’Niċea, Kostantinu ried ipogġi quddiem il-Knisja kollha problema li kienet inqalghet f’Lixandra, wara l-konflitt duttrinali li żviluppa bejn il-presbiteru Arju u l-Isqof tiegħu Alessandru. Fi tmiem dan il-konċilju giet miktuba stqarrija tal-fidi li kellha tkun mandatorja għall-knejjes kollha; kienet l-ewwel darba li saret xi haġa bħal din għax sa dak iż-żmien kull komunità kien ikollha l-istqarrija tal-fidi tagħha li fiha kienu jissemmew il-punti l-aktar fundamentali tat-twemmin f’Alla Trinità u l-Iben li sar bniedem, ma kienx hemm forma fissa għal kullimkien. Wara Niċea l-konċilji ekumeniċi tal-antikità dejjem kienu jissejju mill-imperaturi, mhux mill-Isqfijiet. Dak li kien jagħmel konċilju “ekumeniku”, jiġifieri “ta’ kulhadd”, kien proprju dan il-fattur li jissejjah mill-imperatur, il-mexxej tal-Knisja; sinodu reġjonali msejjah minn Isqof ta’ belt importanti, bħal Lixandra, Antijokja, Ruma jew Kartagni, għall-Isqfijiet tad-dawra ma kienx ekumeniku għax ma kienx “ta’ kulhadd” imma ta’ zona ċirkonċiża ħafna mid-dinja nistranija. L-unika kundizzjoni biex konċilju msejjah minn imperatur ma jitqiesx bħala ekumeniku kienet meta l-konkluzjonijiet tiegħu jiġu rifjutati mill-maġġoranza tal-knejjes jew inkella jiġu rifjutati mill-imperatur li jiġi wara. Każ magħruf huwa dak tat-tieni konċilju ta’ Efesu, li ssejjah mill-imperatur Teodożju II fis-sena 449, u li mbaġhad gie rifjutat fil-konċilju ta’ Kalċedonja li ssejjah mill-imperatur Marċjanu fis-sena 451.

Meta nitkellmu fuq “konċilju ekumeniku” f’dawn is-sekli għandna nifhmu żewġ forom. L-ewwel wahda hija dik storika: bħalma għedna, konċilju jitqies bħala ekumeniku meta jissejjah mill-imperatur li jiddeċiedi li jpoġġi quddiem il-knejjes kollha sugġett partikulari għad-diskussjoni. Ladarba konċilju kien jissejjah mill-imperatur, il-konkluzjonijiet tiegħu jsiru mandatorji għal kulhadd meta hu jaċċetthom u jibdel dal-konkluzjonijiet f’liġijiet li kulhadd irid jobdihom. It-tieni forma li għandna nifhmu meta nitkellmu fuq konċilji ekumeniċi ta’

dawn is-sekli bikrin hija dik konfessjonali (jigifieri li ghandha x'taqsam mal-fidi). Din tigbor fiha biss dawk il-koncilji, imsejha mill-imperaturi, li gew milqugha mill-knejjes u acettaw il-konkluzjonijiet taghhom bhala parti mid-depozitu tal-fidi. Dan ifisser li dawk li ahna llum nirreferu ghalihom bhala koncilji ekumenici tal-ewwel sekli huma fil-fatt dawn tat-tieni kategorija, ghax fir-realtà l-imperaturi kienu sejhu aktar koncilji. Fl-ewwel hames sekli gew imsejha mill-inqas disa' koncilji "ekumenici" mill-imperaturi (f'Nicea, f'Serdika, f'Rimini, f'Selweja, tnejn f'Kostantinopli, tnejn f'Efesu u iehor f'Kalcedonja), imma t-tagħlim ta' erbgħa minnhom biss intlaqa' mill-knejjes kollha (dawk ta' Nicea tat-325, ta' Kostantinopli tat-381, l-ewwel ta' Efesu tal-431 u ta' Kalcedonja tal-451).

Notamenti fuq xi sinodi u koncilji tar-raba' seklu li ghandhom il-kanoni tagħhom

B'xorti hazina hafna mis-sinodi reġjonali li saru fl-ewwel tliet sekli ma ghandniex l-atti tagħhom u nafu bihom biss permezz tad-dettalji li nsibu f'kitabiet aktar tardivi, speċjalment mill-kitba monumentali ta' Ewsebjū ta' Ċesarija *L-Istorja tal-Knisja*. Huwa mir-raba' seklu 'l quddiem li nsibu l-atti shah tal-koncilji msejha mill-imperaturi u ta' xi sinodi reġjonali li saru biex jigu ccarati xi punti fid-duttrina. F'din it-taqsimha se nagħtu daqqa t'ghajn hafifa hafna ta' whud minn dawn l-ewlenin. L-eżempji magħzula jifgħu ftit dawl fuq it-tipi differenti ta' laqgħat li kienu jsiru, kemm reġjonali kif ukoll ekumenici, u jagħtu hjiel dwar x'tip ta' temi kienu jigu diskussi.

Is-Sinodu ta' Ancira (314)

Dan kien presedut mill-Isqof Vitale ta' Antijokja u attendew ghalih inqas minn 20 Isqof minn bliet fl-Asja Minuri u fis-Sirja. Nofs il-kanoni jagħtu struzzjonijiet kif kellhom jigu trattati l-insara li cahdu l-fidi matul il-persekuzzjonijiet, skont il-grad tagħhom fil-Knisja: l-ewwel il-presbiteri, imbagħad id-djakni, imbagħad il-poplu. L-attitudni lejn dawn in-nies kienet wahda ta' hniema u fil-fatt jingħataw spazju għall-penitenza u l-konverżjoni. Temi ohra li gew trattati f'dan is-sinodu kienu l-adulterju, il-prostituzzjoni, il-qtil tat-trabi, il-bestjalità, l-abort, l-omicidju u l-magija.

Is-Sinodu ta' Neoċesarija (bejn it-314 u t-319)

Bħal ta' qalbu dan ukoll kien presedut minn Vitale ta' Antijokja u ladarba ma jsemmix il-kwistjoni tal-apostati, nifhmu li sar wara dak ta' Ancira meta l-persekuzzjonijiet kienu spiċċaw, u sar qabel is-sena 319 meta Vitale miet. Sar fil-Kappadoċja u laqqa' 17-il Isqof mill-Galizja, mis-Sirja, mill-Palestina u mill-Armenja. Fih numru ta' kanoni li jittrattaw il-moralità sesswali u oħrajn dwar il-kleru. Punti interessanti li jiġu trattati huma ċ-ċaħda taż-żwieġ għas-saċerdoti għax inkella jiġi lajċizzati, il-penitenza li kellha tingħata lil min jiżżewweġ għat-tieni darba, u li l-magħmudija ta' mara tqila ma kinetx tiswa għat-tarbija li kellha f'għufha.

Il-Konċilju Ekumeniku ta' Nicea (325)

Dan issejjah mill-imperatur Kostantinu, probabilmnt fuq suggeriment tal-Isqof Ossju ta' Kordova, biex jinstab ftehim wara t-taqlib li kkawża t-tagħlim ta' Arju f' Lixandra u fi bliet oħra. Dan sostna li Kristu ma kellux l-istess natura bħall-Missier imma kien hlejqa oghla mill-bqija. Skont Ewsebjū ta' Ċesarija l-konċilju beda nhar l-20 ta' Mejju 325 u għalih attendew 250 Isqof mil-Lvant u mill-Punent. Milli nifhmu mid-dettalji li għandna Kostantinu kien preżenti, ha sehem fl-argumentazzjoni imma ma ppresjedix hu; it-tmexxija għall-ewwel kienet f'idejn Ossju, imbagħad għaddiet f'idejn Ewstazju ta' Antijokja u Alessandru ta' Lixandra. L-eżitu ta' dan il-konċilju kienet il-kundanna ta' Arju u l-formulazzjoni ta' stqarrija ta' fidi li fiha l-Iben huwa msejjah "natura waħda" mal-Missier. Apparti dil-kwistjoni, il-konċilju ddiskuta wkoll id-data meta għandu jiġi ċelebrat l-Għid fil-Knisja kollha u ġie deċiż li kulhadd kellu jiċċelebra din il-festa flimkien mal-knejjes ta' Ruma u ta' Lixandra. Punti oħra diskussi kienu x-xiżma li nqalghet f' Antijokja wara l-persekuzzjoni ta' Djoklezjanu, it-tmexxija tal-presbiteri, kif kellhom jiġu trattati x-xiżmatici u l-eretiċi u xi normi liturġiċi.

Is-Sinodu ta' Gangra (madwar it-340)

Ir-raġuni ewlenija għala dan is-sinodu ssejjah kien biex jiġi studjat u kkundannat il-każ tal-Isqof Ewstazju ta' Sebaste. Hadu sehem 14-il Isqof miz-zona ta' Pontu fl-Asja Minuri taht it-tmexxija ta' Ewsebjū ta' Nikomedja. Apparti xi żbalji dottrinali Ewstazju kien akkużat ukoll

minhabba li kien jippromwovi monakiżmu rigorist iżżejjed, kien kontra ż-żwieg u l-familja, kien ċaħhad lil kulhadd milli jieħu sehem f'quddiesa ċelebrata minn presbiteri miżżewġin,² kien iħeġġeġ lill-ilsiera ma jobdux lil sidienhom jekk dawn kienu pagani, kien ċaħhad lil kulhadd milli jiekol laħam, u estremiżmi oħra. Il-kanoni ta' dan il-konċilju jħeġġu lil min jaqrahom jgħix ħajja moderata jekk jagħzel l-axxetiżmu waqt li jiddefendi ż-żwieg u l-familja.

II-Konċilju ta' Serdika (343)

Dan huwa wiehed minn dawk il-konċilji msejħa minn imperaturi imma li ma ħadux it-titlu ta' konċilju ekumeniku. Issejjaħ mill-imperaturi aħwa Konstans u Kostanzu, ulied Kostantinu, biex jippruvaw jilħqu ftehim wara l-kuntrasti li nqalghu bejn l-insara tal-Lvant u tal-Punent bħala konsegwenza tal-kriżi Arjana.³ Intgħazlet il-belt ta' Serdika (illum Sofia fil-Bulgarija) għax kienet belt tal-Punent imma qrib ħafna tal-fruntiera mal-Lvant, u għalhekk kien post fejn kulhadd seta' jasal b'faċilità. B'kollox iltaqgħu madwar 100 Isqof mill-Punent u 70 mil-Lvant. Mill-ewwel inqala' aktar ġlied għax l-Isqfijiet tal-Punent riedu li jieħdu sehem tliet Isqfijiet tal-Lvant li kienu ġew skomunikati minn bliethom, imma riabilitati mill-Isqof ta' Ruma. Dan wassal biex wara ftit granet l-Isqfijiet tal-Lvant skomunikaw lill-Isqfijiet kollha tal-Punent u telqu. L-Isqfijiet tal-Punent ma ħabblux rashom, u baqgħu Serdika jiddiskutu u ħarġu l-kanoni li fteħmu fuqhom. Fosthom naqraw il-projbizzjoni li Isqfijiet jibdlu d-djoċesi, ir-rakkomandazzjoni biex kemm jista' jkun l-Isqfijiet jevitaw li jmorru għand l-imperatur, u d-deċiżjoni li Isqof ma setax idum aktar minn tlett ħdud wara xulxin bogħod mid-djoċesi. Lanqas il-presbiteri u l-monaċi ma setgħu jitwarrbu fit-tul mid-djoċesi tagħhom. Insibu wkoll struzzjonijiet biex l-Isqfijiet ma jistidnux presbiteri minn djoċesijiet oħra biex jinkardinaw għandhom, biex ma jordnawx lajċi bħala Isqfijiet u li ma jqarbnux lajċi li kienu ġew skomunikati mill-Isqfijiet tagħhom. Tissemma wkoll il-possibilità li kellhom Isqfijiet li ġew deposti f'sinodi provinċjali biex jappellaw għand l-Isqof ta' Ruma biex jiġu rijabilitati. Barra minn hekk, jekk Isqof jiġi mkeċċi mid-djoċesi tiegħu għax jiddefendi l-fidi kellu jiġi milqugħ bħala mistieden fi djoċesi fil-qrib sakemm ikun jista' jmur lura.

Il-Konċilju Ekumeniku ta' Kostantinopli I (381)

Dan seħħ meta l-imperatur Teodożju laqqa' 150 Isqof bejn Mejju u Lulju tas-sena 381. L-ewwel sessjonijiet tmexxew minn Melezju ta' Antijokja sa ma miet ftit ġranet wara, imbagħad mill-patrijarka ta' Kostantinopli Girgor ta' Nazjanzu sakemm abdika ftit ġimghat wara, u fl-aħħar mill-patrijarka l-ġdid Nettarju. Il-kwistjoni ewlenija kienet id-definizzjoni tat-Trinità u d-divinità tal-Ispirtu s-Santu, li ġiet miċhuda minn numru ta' Isqfijiet li telqu mill-konċilju. Ġew diskussi xi punti dixxiplinarji fosthom li Isqof ma setax jindahal fid-deċiżjonijiet ta' djoċesi oħra. Għal darb'oħra ġie kkundannat – did-darba b'mod definitiv – l-Arjanizmu u miegħu anke l-Apollinarizmu. L-aktar eżitu li ħalla impatt fuq il-Knisja kien l-adattament tal-istqarrija tal-fidi ta' Niċea li ġiet aġġornata skont it-tagħlim fuq l-Ispirtu s-Santu u aspetti oħra ta' Kristoloġija; dan huwa l-Kredu li għadu jingħad sal-lum fil-knejjes kollha.

Is-Sinodu ta' Kostantinopli (394)

Dan issejjaħ mill-patrijarka Nettarju biex jiġi studjat il-każ ta' Gabadju li ġie depost mis-sede tiegħu ta' Bostra xi snin qabel minn żewġ Isqfijiet. Dan kien appella Ruma, skont ma kien ġie konfermat fil-konċilju ta' Serdika, u l-Papa Siriċju qabbad lill-patrijarka ta' Lixandra, Teofilu, biex jistudja l-każ. F'dan il-konċilju ġie deċiż li Isqof ma setax jiġi depost minn żewġ Isqfijiet jew tlieta, imma kellu jiġi depost minn sinodu.

Noti

1. Biż-żmien "konċilju" bdiet tintuża biex tirreferi għal dawk il-laqgħat għall-Isqfijiet kollha li d-deċiżjonijiet tagħhom ħallew marka fuq id-duttrina tal-Knisja universali.
2. Sa dan iż-żmien, bħalma għandna prassi fil-Lvant sal-lum, is-sacerdoti setgħu jiżżewġu.
3. Fit-teorija, l-Arjanizmu kien ġie kkundannat fis-sena 325, imma fil-prattika baqa' jeżisti almenu sas-sena 381.

Bibljoġrafija

Aubert, R.-Fedalto, G.-Quaglioni, D. *Storia dei concili*. Milani: Edizioni San Paolo, 1995.

Di Berardino, A., ed. *I canoni dei concili della Chiesa antica. Vol. 1, I concili greci*. Studia Ephemeridis Augustinianum 95. Roma: Institutum Patristicum Augustinianum, 2006.

Prinzivalli, E.-Simonetti, M. *La teologija degli antichi cristiani*. Brescia: Morcelliana, 2012.

Stevenson, J., ed. *Creeds, Councils and Controversies*. London: SPCK, 1989.

Is-Sinodalità: Riflessjonijiet Teoloġiċi

Mons. Prof. Hector Scerri

Fil-kuntest tas-Sinodu li l-Knisja Universali qed tgħix bħalissa, kif ukoll id-diversi proċessi sinodali li l-Knisja lokali – kemm f’Malta, kif ukoll f’Għawdex – għexet fil-passat riċenti, jixraq li nirriflettu dwar is-sinodalità mil-lenti tat-teoloġija sistematika, partikolarment fid-dawl tal-ħsieb ta’ Papa Franġisku.¹ Matul l-aħħar ħamsin sena, saru diversi studji dwar il-kunċett u l-esperjenza ta’ *Sinodu* mil-lenti tal-Liġi Kanonika. Ta’ min ngħidu li l-ewwel studju riċerka dwar is-Sinodu mill-aspett tat-teoloġija pastorali kienet it-tezi tad-dottorat ta’ Dun Joseph Galea Curmi, aktar tard Isqof Awżiljarju ta’ Malta.² Din it-tezi li għiet difiża fl-Università Pontifiċja tal-Lateran fit-23 ta’ Ġunju 1998 kienet apprezzata u mfahħra bħala riċerka serja u sistematika dwar is-Sinodu, mhux abbażi tal-Kodiċi tal-Liġi Kanonika jew dokumenti kanoniċi oħra.

Qabel ma wiehed jasal li jitkellem dwar it-teoloġija u l-esperjenza tas-Sinodu tal-Isqfijiet, irridu nifhmu sew u nħaddnu t-tifsira ta’ dan l-aspett kostituttiv tal-Knisja fid-dawl tal-ekkleżjoloġja tal-Konċilju Vatikan II. Tajjeb li mill-bidunett ta’ dan l-artiklu nifhmu li għalkemm hemm differenza fl-organizzazzjoni u l-prassi tas-Sinodu tal-Isqfijiet, fuq naħa, u s-Sinodi Djoċesani, fuq oħra, il-kunċett bażiku tas-sinodalità jorbot flimkien u jqarreb iż-żewġ esperjenzi lejn xulxin. Huwa dan il-kunċett li se nistudjaw flimkien f’dan l-artiklu. Huwa kunċett li jimmarka b’mod distintiv l-ekkleżjoloġija ta’ Vatikan II u dik postkonċiljari. Papa Franġisku jishaq li “il-mixja tas-sinodalità hi l-mixja li Alla jistenna mill-Knisja tat-tielet millennju ... Hi dimensjoni kostituttiva tal-Knisja ... (u) dak li l-Mulej qed jitlob minna.”³

Kunċetti bażiċi

L-esperjenza pastorali-ekkleżjali tas-Sinodu Djoċesani u tas-Sinodu tal-Knisja Universali hi ankrata fl-esperjenza tal-komunjoni, jew *koinonia*.⁴ F’kull każ, id-dixxerniment komunitarju u d-diskussjoni jsiru bis-sehem ta’ firxa ta’ membri tal-Knisja. Flimkien huma jissimgħu lil xulxin, jaqraw is-sinjali taż-żminijiet, jitolbu, jirriflettu flimkien, jevalwaw sitwazzjonijiet pastorali differenti, jagħmlu d-dixxerniment u jipplanaw għall-futur.⁵

Is-Sinodi jafu l-bidu tagħhom fl-ewwel sekli tal-Knisja, u kienu jsiru fi djoċesi partikulari jew f’reġjun li fih kien hemm diversi Knejjes lokali. Mir-raba’ seklu ’l quddiem, nafu bil-konvokazzjoni ta’ bosta sinodi, speċjalment fl-Iberja (i.e. Spanja tal-lum) u fil-Gallja (Franza), kif ukoll fl-Afrika ta’ fuq u fil-Lvant tal-Mediterran. Matul is-sekli, minn żmien għal żmien, baqgħu jsiru s-sinodi, spiss minhabba l-htieġa ta’ deċiżjonijiet urgenti dwar materji dottrinali jew dixxiplinari. Fihom kienu jieħdu sehem l-isqfijiet u l-presbiteri biss.

Però, wara l-Konċilju Vatikan II, is-sinodi ħadu format u nifs ġdid. Minn tmiem is-snin 60 tas-seklu li għadda, ninnutaw bħal f’joritura ta’ sinodi pastorali djoċesani. Fl-istess hin ukoll, irridu nsemmu xi haġa ohra li sehħet fl-istess perjodu. Fl-1965, fi tmiem il-Konċilju, il-Papa San Pawlu VI waqqaf istituzzjoni ġdida – is-Sinodu tal-Isqfijiet, meta Isqfijiet minn madwar id-dinja ltaqgħu b’mod regolari għal madwar xahar, bejn wieħed u ieħor kull tliet snin, biex jiddiskutu u japprofondixxu tema partikulari.

Hu importanti li nishaq dwar il-bidla fundamentali mis-Sinodi li sehħew qabel il-Konċilju Vatikan II u daww kollha li ġew wara. Din il-bidla radikali tirrifletti l-iżvilupp fl-ekkleżjologija mis-snin 50 tas-seklu li għadda. Għalhekk, ninnutaw li minn sinodi li fihom kienu jieħdu sehem il-kjeriċi biss (isqfijiet u saċerdoti, u forsi d-djakni), *is-sinodi postkonċiljari saru esperjenzi meraviljużi tal-Poplu kollu t’Alla*. Spiss, is-sinodi ta’ qabel il-Konċilju kienu grajjiet qosra ta’ ftit jiem fejn daww preżenti kienu japprovaw dokumenti u legiżlazzjoni li jkunu thejjew minn qabel. Min kien preżenti kien bħal *rubber stamp* għal dokumenti ta’ natura dixxiplinari jew kanonika. Id-diskussjoni kienet nieqsa. Is-sinodi postkonċiljari, min-naħa l-ohra, saru esperjenza intensa ta’

parteċipazzjoni tal-Poplu kollu t'Alla u grajja pastorali ta' dixxerniment ekkleżjali li kien ibbażat fuq it-talb, is-smigh tal-Kelma t'Alla u s-smigh ta' xulxin fi spirtu ta' komunjonjoni. Dawn is-sinodi saru jtulu għal perjodi ta' xhur, jekk mhux snin, biex il-proċess kollu jsir kif imissu.

Is-sinodi postkonċiljari huma esperjenza pastorali għall-Poplu kollu t'Alla f'post partikulari. Dan hu s-sinodu djoċesan. Naturalment, il-grajja tas-Sinodu tal-Isqfijiet għandu dimensjonijiet ferm usa' minn sinodu djoċesan. Wiehed għad irid jara kif se tiżviluppa l-esperjenza tas-Sinodu attwali (2021-2023) li għandu bhala tema s-sinodalità nnifisha. Wiehed għad irid jara kif se jkompli jkun is-sehem dirett jew indirett tal-Poplu kollu t'Alla f'dan il-proċess ta' bhalissa, kif ukoll dak li eventwalment isehh fit-tieni nofs tal-2023.

It-Teoloġija tas-Sinodalità⁶

Fl-Ittra Appostolika tiegħu bi thejjija għall-Ġublew il-Kbir tas-sena 2000, *Tertio Millennio Adveniente* (10 ta' Novembru 1994), il-Papa San Ġwanni Pawlu II għamel referenza għall-bosta esperjenzi sinodali fil-Knisja wara Vatikan II. Hu jirreferi għal "Sinodi ġenerali, flimkien ma' Sinodi kontinentali, reġjonali, nazzjonali u djoċesani. It-tema li qegħda fil-baži tagħhom lkoll hi l-evangelizzazzjoni, jew aħjar l-evangelizzazzjoni l-ġdida ... Dawn is-Sinodi ... twieldu mill-viżjoni li l-Konċilju Vatikan II ta lill-Knisja. Huma jifirxu oqsma wesgħin għall-parteċipazzjoni tal-lajċi ... Huma esprimjoni tal-qawwa li Kristu ta lill-Poplu kollu t'Alla, filwaqt li jagħmlu sieheb fil-missjoni messjanika tiegħu bhala Profeta, Saċerdot u Sultan." (n.21)

Kif diġà rajna aktar 'il fuq, is-sinodi djoċesani ċelebrati fl-aħħar 55 sena huma spiss immarkati minn spirtu qawwi ta' sinodalità – jiġifieri spirtu ta' komunjonjoni u qsim (*sharing*), filwaqt li ssir mixja flimkien, mixja li fiha kulhadd jimxi bil-pass tiegħu, u fejn kulhadd għandu kontribut x'jagħti. Minn dan johroġ l-aspett pastorali ta' dawn is-sinodi.

Aspett ieħor importanti li għandna nsemmu hu *l-għan tad-dixxerniment ekkleżjali li jsehħ fil-kuntest ta' sinodu*. L-għan ta' kull sinodu hu li "jgħin lill-isqof fl-eżerċizzju tal-uffiċċju tiegħu li jiggverna il-komunità Nisranija."⁷ Dawk li jissejħu sabiex jikkollaboraw mal-isqof waqt sinodu djoċesan huma mfakkra li din hija hidma u impenn

li għandu jittiehed b'responsabbiltà. Dawk li jippartecipaw fis-sinodu (djoċesan) “jassistu lill-isqof djoċesan billi jifformulaw l-opinjoni jew il-*votum* tagħhom” li hi konsultattiva.⁸

Hu fatt magħruf u pożittiv li wara Vatikan II, l-isqfijiet fil-Knejjes lokali rispettivi tagħhom bdew jippruvaw bosta esperimenti dwar kif ipogġu fil-prattika u għalhekk japplikaw il-viżjoni tal-Konċilju fost il-Poplu t'Alla afdat f'idejhom. Hafna isqfijiet bdew jifhmu ahjar li s-sinodu hu esperjenza pastorali tal-Poplu kollu t'Alla fid-djoċesi, fejn l-imghammdin kollha huma msejha biex jagħtu sehemhom fit-tigdid tal-Knisja. Tabilhaqq, is-sinodu mhuwiex xi istituzzjoni klerikali jew xi tip ta' parlament, imma eżercizzju ta' partecipazzjoni u ta' kollaborazzjoni għall-fidili kollha. Kif rajna qabel, l-akbar bidla li sehhet fis-sinodi djoċesani hi l-partecipazzjoni attiva tal-lajċi. Is-sinodalità, għalhekk, ma thalli lil hadd barra. Kulhadd hu msejjah biex jagħti sehem waqt fazzjiet differenti tal-proċess sinodali, u dan is-sehem hu wiehed differenti, skont kif persuni differenti jistgħu jagħmlu dan. *Hu mehtieg li nifhmu t-teologija tas-sinodalità f'rabta intrinsika mal-viżjoni mgedda tal-Knisja li sehhet fis-sinodi li wasslu lill-Poplu t'Alla għall-ġrajja providenzjali tal-Konċilju*, liema viżjoni giet mhux biss approvata imma saret l-istess esperjenza tal-Konċilju. Dan ma jfissirx li ma kienx hemm rezistenza għal dan il-proċess qabel, waqt u wara Vatikan II (sahansitra sal-lum stess). Però, ma nistgħux ma napprezzawx il-bidliet kbar li jimmarkaw l-ekkleżjologija tal-ahhar sittin sena jew aktar, fosthom l-importanza tal-Knisja lokali, il-korresponsabbiltà fil-Knisja, il-ftuh tal-Knisja lejn id-dinja, it-tigdid fil-liturgija, l-importanza speċjali mogħtija lill-Kelma t'Alla, u l-ftuh ekumeniku. Intenni ngħid li dawn l-aspetti kollha, u oħrajn relatati, huma kollha proċessi (u għalhekk jibqgħu dejjem *work in progress*) li jagħmlu l-esperjenza valida u fundamentali tas-sinodalità t-triq tal-Knisja tal-lum u ta' għada.

It-Teologija tal-Komunjoni

Biex nifhmu ahjar is-sinodalità, hu mehtieg li nistudjaw bir-reqqa u napprezzaw l-*iter* (jigifieri l-vjaġġ) ta' bosta sinodi, kif dawn ġew anki spiss ippubblikati bhala parti mid-dokument finali tal-istess esperjenza.

Għandna f'idejna l-pubblikazzjoni lokali tad-dokument finali tas-Sinodu tad-djoċesi t'Għawdex (1994) u d-dokumenti finali tas-Sinodu tal-Arċidjoċesi ta' Malta (2003). It-tezi ta' Galea Curmi li semmejna qabel, tanalizza b'reqqa kbira l-esperjenza sinodali ta' mijiet ta' sinodi djoċesani li saru madwar id-dinja, fi djoċesijiet differenti, tul medda ta' madwar tletin sena. Kif jixhed dan l-istudju li kien konkluż fl-1998, l-esperjenzi sinodali huma differenti ħafna. Dan jixhed il-vitalità tal-Knejjes lokali f'partijiet differenti tad-dinja, u għalhekk f'kuntesti bil-wisq varjati. Però, minkejja din il-varjetà kollha, hemm bħal hajta tad-deheb li tgħaddi minnhom il-koll – *l-enfasi fuq il-Knisja bħala komunjonijiet*,⁹ u *l-importanza tad-dixxerniment ekkleżjali u l-ippjanar pastorali*. Dan tal-aħhar, kif isostni ta' spiss Papa Frangisku m'għandux ikun ippjanar strutturat, imma aktar mifhum u mgħix bħala proċessi kontinwi ta' tiġdid pastorali.¹⁰ Dan kollu għandu bħala għan tiegħu li joffri vizjoni ċara għall-Knisja filwaqt li tkun qed tgħix sitwazzjoni soċjali u spiritwali partikulari, imma li tkun dejjem qegħda tevolvi.

Id-dixxerniment ekkleżjali u l-effetti tiegħu

X'jinvolvi d-dixxerniment li qed nitkellmu dwaru fil-kuntest tas-sinodalità? Dan jitlob li d-djoċesi kollha – fil-każ ta' sinodu djoċesan – tingabar f'assemblea: l-isqof, il-presbiteri u l-lajċi minn kull aspett tal-ħajja,¹¹ *biex flimkien ifittxu jifhmu dak li l-Ispirtu s-Santu qieghed inebbāhom dwar is-sitwazzjoni li l-Knisja tkun għaddejja minnha, u dwar kif il-Knisja tista' twieġeb tajjeb għas-sinjali taż-żminijiet li qegħda tara*. Dan ifisser li l-esperjenza tas-sinodalità hi marbuta ħafna mat-tiġdid ekkleżjali għax il-Knisja teżamina lilha nfisha, tizen tajjeb l-istil (jew l-istili) pastorali tagħha, tfittex li ggedded il-membri u l-istrutturi tal-komunjonijiet, u dan kollu filwaqt li timpenja ruhha li tgħix l-Evangēlju fid-dinja llum.

Is-sinodalità fil-livelli kollha tal-Knisja – kemm f'livell universali, kif ukoll f'livell lokali ta' djoċesi, imma wkoll fil-livell l-aktar kapillari ta' parroċċa,¹² moviment ekkleżjali jew istituzzjoni ekkleżjali, bħal kummissjonijiet – hi realtà li ssahħa il-Knisja fil-fedeltà tagħha lejn Kristu u lejn il-bniedem. Għaldaqstant, stil sinodali mhuwiex biss stil li jwassal biex l-istrutturi tal-komunjonijiet jissahħu jew il-kollaborazzjoni

tkun iffacilitata jew biex issir il-pjanifikazzjoni pastorali. Huwa, qabel kollox, twegiba għas-sejha Nisranija li nkunu fidili lejn il-Mulej, waqt li, bħala komunità, infittxu d-dawl u l-gwida tal-Ispirtu tiegħu. Dan kollu jwassalna biex intenu li sinodu hu għarja ta' importanza pastorali kbira għall-Knisja, kemm universali, kif ukoll lokali. Isiru l-prijoritajiet pastorali u tittiehed direzzjoni biex titwettaq il-missjoni pastorali tal-Knisja.

Is-sinodalità, kull meta tinghex tabilhaqq, hija celebrazzjoni ta' dak kollu li tfisser l-espressjoni *Knisja-komunjoni*. Is-sinodalità twassal għal għarjiet, esperjenzi u stili pastorali li jwasslu lill-imghammdin jifhmu aħjar in-natura tal-Knisja. Xi esperjenzi sinodali għieli hađu fit-tul. Dan aktarx li sehħ għax kien hemm l-impenn li ssir konsultazzjoni wiesgħa biex jinstema' numru akbar ta' persuni, gruppi, movimenti u istituzzjonijiet tal-Knisja waqt il-proċess tad-dixxerniment. Biex l-esperjenza ta' sinodu tagħti l-frott, hu meħtieġ li ssir fazi preparatorja li anki tasal li tidhol f'ċerti dettalji. Dan iwassal biex il-fazi celebrattiva ta' sinodu (jigifieri meta jsiru laqgħat fl-assemblea plenarja) tkun organizzata tajjeb u jinghelbu ċerti ostakli li jistgħu jinqalgħu.

Knisja li tisma' u tiddjaloga ... għas-servizz tal-għaqda

L-esperjenza tas-sinodalità twassal lill-Insara biex ihossu li huma tassew aġenti involuti fil-bini ta' Knisja li mhix magħluqa fiha nfisha, u għalhekk hi Knisja li *tisma' lil kulhadd* u li *tiddjaloga ma' kulhadd*. Fl-ewwel enċiklika tiegħu *Ecclesiam suam*, il-Papa San Pawlu VI saħaq haġna dwar il-Knisja li tkun dejjem fi djalogu.¹³ Hu fatt magħruf li l-aktar riżultat pożittiv ta' celebrazzjoni ta' sinodu hu l-holqien ta' spirtu awtentiku ta' sinodalità u l-promozzjoni ta' dan l-ispiritu. L-Istruzzjoni tal-1997 dwar is-Sinodi¹⁴ tishaq dwar żewġ dimensjonijiet importanti li ġew deskritti bħala “aspetti indispensabbli tal-attivitajiet pastorali tal-Knisja” – il-komunjoni u l-missjoni.¹⁵ Dan id-dokument jišhaq li “is-sinodu mhux biss jimmanifesta u jattwalizza l-komunjoni ekkleżjali ġewwa djoċesi, imma jibni u jgib 'il quddiem l-istess għaqda, speċjalment fid-dikjarazzjonijiet u d-digrietijiet tiegħu.”¹⁶ Is-sinodalità tgħin biex jikber spirtu ta' żelu appostoliku li hu tant meħtieġ biex jiġu ispirati tant hidmijiet appostolici fil-Knisja. Is-

sinodalità tikkontribwixxi biex it-tmexxija fil-Knisja tkun imgedda kontinwament – tkun tmexxija li tissarraf kontinwament f’qadi diżinteressat, kif ukoll fil-bini ta’ komunitajiet ta’ dixxipli missjunarji, kif spiss iħobb itenni Papa Frangisku.

Temi fondamentali li johorġu mill-esperjenzi tas-Sinodu u tas-Sinodi

Fil-qalba tat-teoloġija tas-sinodalità wiehed isib sens qawwi ta’ komunjoni. Wiehed m’ghandux jieqaf jew jankra lilu nnifsu f’xi prototip teoretiku ta’ sinodu, daqsliekieku hemm mod wiehed biss kif isir sinodu. It-teoloġija tas-sinodu hi mibnija fuq l-esperjenza mgħixa u evalwata ta’ din il-ġrajja pastorali. Il-qalb tħabbat li niskopru f’tant dokumenti ta’ sinodi differenti twassal biex nifhmu t-tifsira awtentika tat-teoloġija tas-sinodalità. Harsa lejn dawn id-dokumenti kollha twassalna biex nidentifikaw xi temi kostituttivi għas-sinodalità, ngħidu aħna:

- Is-Sinodu bhala espressjoni ta’ komunjoni, u bhala espressjoni tal-Knisja lokali;
- L-Ispirtu s-Santu bhala l-protagonista ewlieni waqt is-Sinodu;
- Is-Sinodu bhala assemblea ta’ *portio populi Dei*;
- Ir-rabta bejn is-Sinodu u l-Kelma t’Alla;
- L-aspett ewkaristiku tas-Sinodu;
- Il-ministeru tal-isqof f’relazzjoni mas-Sinodu;
- Is-Sinodu bhala espressjoni hajja tal-Knisja li hi preżenti f’soċjetà partikulari, u li tfittex li twieġeb għal ċerti aspirazzjonijiet umani;
- Is-Sinodu bhala espressjoni tal-Knisja pellegrina u l-impenn tagħha għall-missjoni.

Hu għalhekk li kull sinodu hu mistenni li jqajjem u jgħib ’il quddiem *mentalità sinodali* fi hdan il-Knisja. Il-ġrajja tas-Sinodu, anzi ta’ kull sinodu, hi biss il-bidu ta’ vjaġġ flimkien, vjaġġ li jkompli. Il-mibki Isqof ta’ Livorno, Alberto Ablondi (1924-2010), darba qal: “*Il sinodo deve essere una intonazione che, so non fosse seguita dal canto, resterebbe muta e senza senso.*”¹⁷ Li nkunu miftuhin u attenti għal dak

li l-Ispirtu s-Santu qed jgħid lill-Knisja hu wiehed mir-rikkezzi l-kbar li ngħixu meta nagħmlu esperjenza tas-sinodalità. Kull sinodu li jiġi ċelebrat huwa *kairós* – jiġifieri grajja fejn Alla jintervjeni fl-istorja tagħna l-bnedmin permezz tal-Ispirtu tiegħu li għandu l-qawwa jinjetta doża oħra ta' freskezza lill-Knisja. U dan il-punt iwassalna biex nishaq dwar ir-rabta bejn is-sinodalità u l-Ispirtu s-Santu.

L-Ispirtu s-Santu u s-Sinodu

Kull sinodu huwa *grajja pneumatologica* għall-Knisja. L-Ispirtu l-Qaddis inissel fil-membri tal-Knisja atteggjament aktar awtentiku ta' dixxipulat Nisrani li huwa wkoll dixxipulat missjunarju, kif spiss itenni Papa Frangisku. Waqt l-esperjenza sinodali, id-diversità li tezisti bejn dawk kollha li jemmnu ma tisfumax fix-xejn jew issir anqas importanti. Anzi, id-diversità hi aktar emfasizzata biex tid di b'qawwa akbar il-kattolicità tal-Knisja u l-ghana tal-kariżmi tkun aktar apprezzata. Fil-fatt, hu l-Ispirtu s-Santu li hu l-protagonista tas-sinodu. Il-futur Papa Benedittu XVI, meta kien Kardinal, darba kiteb hekk: *“L'essere veramente ‘sinodale’ quindi è avanzare in armonia sotto l'impulso dello Spirito.”*¹⁸

B'dan quddiem għajnejna nistghu nifhmu aħjar il-ghala sinodu li hu ppjanat tajjeb u ċelebrat kif jixraq fi spirtu ta' talb u ta' ftuħ lill-Mulej isir għażla kuraġġuża mill-isqof u l-Knisja lokali li hu jmexxi. L-esperjenza tas-sinodalità tkompli tiftaħ il-Knisja għat-tiġdid meħtieġ u mixtieq; din l-esperjenza tisfida l-passività jew it-telqa. Għalhekk, atteggjament kontinwu ta' stil sinodali jkompli jsaħħah l-aspett profetiku tal-Knisja. Is-sinodalità tkabbar il-Knisja u ssaħħaha. Kull sinodu hu esperjenza ta' grazzja kbira.

L-Ispirtu s-Santu jsaħħah ir-rabtiet ta' komunjonijiet li jintisgu fil-Knisja u fl-assemblea sinodali. Fil-kuntest ta' ċelebrazzjoni ta' sinodu, il-klima proprja għandha tkun wahda *spirit*-wali fis-sens shih tal-kelma, għax hu l-istess Spirtu s-Santu li jsaħħah l-esperjenza awtentika ta' talb fil-membri tal-miġemgħa, u d-diskussjonijiet ikunu dejjem aktar fraterni, sinċieri, hielsa u mimlija ħajja. Dan kollu li qed insemmu jwassal lil dawk kollha li qed jieħdu sehem biex ikunu miftuħin għal adattament u li jfittxu l-konverġenza u mhux xi forma ta' konfront ostili.

Filwaqt li huma jhaddnu d-doni tal-prudenza (li hi virtù kardinali) u l-kunsill (wiehed mis-seba' doni tal-Ispirtu s-Santu), il-membri tas-sinodu jitwasslu pass pass biex jghixu l-*konkordja* (gejja mill-kliem li jfisser 'qalb wahda', *cor unum*) u jaslu għall-*unanimità* (gejja mill-kliem li jfisser 'ruh wahda', *anima una*). L-Ispirtu jorbot flimkien fi Kristu lil dawk kollha li jifthu qalbhom għall-*hidma* tiegħu. Tgħaqqad flimkien lir-ragħaj, il-lajk, il-presbiteru, it-teologu, l-operatur pastorali sa l-anqas wiehed/wahda f'għisem wiehed. *Is-sinodalità hi haġa wahda mal-komunjoni ekkleżjali*, anzi hi l-faċċata l-oħra tal-istess munita, għax l-imghammdin kollha huma mqaddsin bid-doni tal-Ispirtu, doni li huma jhaddmu b'modi differenti.

It-Tria Munera u s-Sinodu

It-teologu Taljan Tullio Citrini (1942-), minn Milan, jorbot is-sinodu u s-sinodalità mat-*tria munera* ta' Kristu u tan-Nisrani, jġigifieri ma' Kristu li hu profeta, saċerdot u sultan (ragħaj). Jagħmel dawn il-konnessjonijiet interessanti:

- Is-sinodu u l-istqarrija tal-fidi – *munus profeticum*;
- Is-sinodu u ċ-ċelebrazzjoni tal-Ewkaristija – *munus sacerdotale*;
- Is-sinodu u l-legiżlazzjoni djoċesana – *munus regale*.¹⁹

It-tul limitat ta' dan il-kontribut ma jippermettix li nelabora wisq dwar dak li kiteb Citrini. Nillimita ruhi għal xi aspetti li jidhlu tajjeb fil-kuntest shiħ ta' dan l-artiklu. Mhuwiex il-kompitu ta' sinodu li jiddefinixxi xi materji tal-fidi. Però, il-membri tas-sinodu jistqarru l-istess fidi tal-Knisja. Il-professjoni tal-fidi magħmula mill-membri, kif ukoll id-dixxerniment li jagħmlu flimkien, huma f'armonija mal-Maġisteru tal-Knisja, u fi spirtu ta' fedeltà lejn l-istess Maġisteru. Citrini, fl-artiklu tiegħu, ifakkarna li l-isqof jagħxi u jippronunzja t-tagħlim tal-Knisja u materji relatati *in gremio ecclesiae*, jġigifieri fil-qalba tal-Knisja. Il-komunità Nisranija – u f'dal-każ l-assemblya sinodali – tesprimi ruhha *mal-isqof*, u *permezz* tal-isqof. Huwa fil-komunjoni ekkleżjali li rreferejna għaliha kemm-il darba li fl-esperjenza sinodali tiġi mistqarra fidi wahda fi Spirtu wiehed.

It-teoloġija tas-sinodalità twassalna biex nitkellmu wkoll dwar id-dimensjoni ewkaristika.²⁰ It-teologu magħruf Franċiz Louis Bouyer (1913-2004) jikteb li “bhall-Konċilju, is-sinodu essenzjalment huwa konċelebrazzjoni ewkaristika li ... twassal il-Knisja (tal-post) li ssir aktar konxja tagħha nfisha bhala Knisja lokali fi hdan il-Knisja universali. Dan hu possibli permezz tal-Ewkaristija.”²¹ Id-dokument li diġà semmejt, tal-Kummissjoni Teoloġika Internazzjonali dwar is-sinodalità jsostni li “il-mixja sinodali hi magħgħuna u mitmugħa (*plasmato e alimentato*) mill-Ewkaristija.”²² Citrini jelabora dwar dan meta jfisser li d-dixxerniment ekkleżjali – biex ikun tassew dak li għandu jkun – għandu jsir fil-kuntest tal-*anamnesis* (il-memorja) tal-Mulej. Din hija azzjoni tal-Ispirtu s-Santu. L-*anamnesis* issehħ kull darba li ssir l-istqarrija tal-fidi, u kull darba li tiġi ċelebrata l-Ewkaristija. Citrini jishaq dwar ir-rabta – rabta li spiss ninsew – bejn l-Ewkaristija u d-dixxerniment, u bejn l-Ewkaristija u x-xhieda. Filwaqt li l-aspett kultwali tal-Ewkaristija jibqa’ importanti, hemm siltiet fit-Testment il-Ġdid li jixhtu dawl importanti fuq ir-rabta bejn l-Ewkaristija u d-dixxerniment u l-profezija (1 Kor 14; Atti 13:1-3).

Kull sinodu jagħti direzzjoni pastorali ċara minhabba l-prijoritajiet li jkunu elenkati fid-dokument finali tiegħu. Dan hu l-aspett legiżlattiv, jew f’termini aktar teoloġiċi, l-aspett tat-treġġija tar-ragħaj f’isem Kristu (*munus regale*). Hawn, is-sinodalità tiegħu l-isfumatura sabiha meta jiddi fuqha r-Ragħaj it-Tajjeb li hu r-Ragħaj is-Sabiħ, Sidna Ġesù Kristu. Kull proċess ta’ pjanifikazzjoni pastorali għandu jwassalna biex inharsu lejn il-Papa jew l-Isqof tal-post bhala dak li qed imexxi l-merħla f’isem Kristu. Il-merħla hi ta’ Kristu u tibqa’ tiegħu. L-isqof jirgħaha f’isem Kristu. Kull deċiżjoni li tittiehed u kull pjan li jsir għandu jiġi inkwadrat f’din il-perspettiva. Fi kliem ieħor, l-isqof ma jeżerċitax il-*munus* tiegħu ta’ legiżlatur b’manjiera iżolata, imma jagħmel dan *flimkien* ma’ membri oħra tal-Poplu t’Alla, f’dak li Citrini jsejjahlha “*coralità ecclesiale*”.²³ Fi kliem ieħor, id-dixxerniment ma jsirx biss mill-isqof li jhaddem l-għerf, l-esperjenza u l-kariżma proprja għall-missjoni tiegħu, imma jgħib flimkien f’sintesi l-kariżmi u d-doni tal-Poplu t’Alla fid-djoċesi. U f’dan kollu, Citrini jgħid li l-isqof jgħix għal darb’oħra l-esperjenza tad-dixxipulat – jiġifieri s-smiġh attent li

jagħmel ta' dak li l-Ispirtu qed jgħidlu permezz ta' kull wiehed u waħda mill-fidili. U għalhekk, għal darb'ohra napprezzaw ir-rwol tal-isqof li jiddixxerni b'responsabilità u fi spirtu ta' talb *in gremio ecclesiae*.

Konklużjoni

Kif rajna f'dan l-artiklu, it-teoloġija kollha tas-sinodalità ddur fuq fus wiehed, *il-komunjoni ekkleżjali*. Huwa f'dan l-ispirtu ta' għaqda li għandu bhala *culmen et fons* l-imhabba tat-Trinità Qaddisa li rridu nifhmu u nħaddnu kull esperjenza sinodali li nagħmlu bhala Knisja, kemm jekk universalment, kif ukoll lokalment. Din l-esperjenza ħajja u qawwija tas-sinodalità għandha twassal il-Knisja għal għazliet radikali u konkreti f'kull aspekk tal-ħajja u l-missjoni tagħha. Hawn irridu nifhmu r-rabta essenzjali bejn l-għixien tal-kontenut tal-fidi tal-Knisja (*fides quae creditur*) u l-impenn għad-dixxerniment pastorali (*fides qua creditur*).

Hu l-Ispirtu tal-Missier u tal-Iben li jmxexxi l-Knisja biex tħaddan b'impenn dejjem akbar is-sinodalità. Din hi esperjenza tassew ekkleżjali jekk tkun espressjoni vera tad-dixxerniment ekkleżjali li jsehh bis-sehem ta' kulhadd, anki tal-inqas wiehed jew waħda, il-kariżmi tal-membri kollha, u s-sejha għad-dixxipulat li għandu kull Nisrani. Is-Sinodu hu esperjenza ta' grazzja. Is-sinodalità mhix biss hi esperjenza ta' grazzja, imma hi stil ta' kif aħna *nghixu bhala Knisja, f'kull waqt tal-ħajja Nisranija tagħna bhala komunità, ta' fidi u mhabba*.

Is-sinodalità tfisser li waqt li nimxu flimkien²⁴ għandna nagħtu kas ta' xulxin. Mhux ilkoll nimxu bl-istess pass. Għalhekk, dawk li m'dorrijin jgħagħglu jagħrfu li għandhom jistennew lil dawk li jimxu bil-mod. Dawk li jimxu bil-mod, jagħrfu li għandhom jagħmlu l-impenn kollu tagħhom biex ma jibqgħux lura. Dawk li huma attivi u mimlijin hegga għandhom jieqfu biex jirriflettu u jevalwaw. Dawk li huma xettici huma mistiedna li jhallu l-Ispirtu jinfed il-qalb tagħhom, u d-dgħufija u l-biza' tagħhom. Li dawk li huma barranin jew fil-periferiji jhossuhom milqugħa. Li dawk li jhossu li gew imwarrba jifhmu li l-kontribut tagħhom ukoll hu meħtiegħ. Ejjew nimxu flimkien fid-dinja tal-lum! Ejjew nimxu flimkien ... flimkien miegħek, Mulej!²⁵

Noti

1. Ara s-sintesi ta' Santiago Madrigal, "Che cos'è il cammino sinodale? Il pensiero di Papa Francesco," *La civiltà cattolica*, quad.4111 (2 ottobre 2021): 17-33.
2. Joseph Galea Curmi, *The Diocesan Synod as a Pastoral Event. A Study of the Post-Conciliar Understanding of the Diocesan Synod* (Roma; Pontificia Università Lateranense, 2005).
3. Papa Frangisku, Diskors fl-okkażjoni tal-50 anniversarju tat-twaqqif tas-Sinodu tal-Isqfijiet, 17 t'Ottubru 2015. Ara *Acta Apostolicae Sedis* 107 (2015): 1139. Ara wkoll Commissione Teologica Internazionale, *La sinodalità nella vita e nella missione della Chiesa* (Città del Vaticano; Libreria Editrice Vaticana, 2018), n.1; Mario Grech, Intervista da Antonio Spadaro e Simone Sereni, "La Chiesa sulla frontiera," *La civiltà cattolica*, quad. 4087 (3 ottobre 2020): 82-91.
4. Ara Commissione Teologica Internazionale, *La sinodalità*, nn.46, 54.
5. Ara Commissione Teologica Internazionale, *La sinodalità*, n.110.
6. Ara Commissione Teologica Internazionale, *La sinodalità*, nn.43-48.
7. Kongregazzjoni għall-Isqfijiet u l-Kongregazzjoni għall-Evangelizzazzjoni tal-Popli, *Istruzzjoni dwar is-Sinodi Djoċesani* (19 ta' Marzu 1997) I, 1.
8. Ibid.
9. Ara Joseph Galea Curmi, *The Diocesan Synod as a Pastoral Event*, 145-150.
10. Ara Commissione Teologica Internazionale, *La sinodalità*, n.113.
11. Ara Galea Curmi, *The Diocesan Synod*, 150-155.
12. Ara Commissione Teologica Internazionale, *La sinodalità*, nn.83-84.
13. Papa San Pawlu VI, Ittra Enciklika *Ecclesiam suam* (6 t'Awwissu 1964), n.81.
14. Dwar din l-Istruzzjoni li hemm id-dettalji tagħha fin-nota li jmiss, ara l-prezentazzjoni u l-evalwazzjoni ta' Galea Curmi, *The Diocesan Synod*, 99-116.
15. Kongregazzjoni għall-Isqfijiet u l-Kongregazzjoni għall-Evangelizzazzjoni tal-Popli, *Istruzzjoni dwar is-Sinodi Djoċesani* (19 ta' Marzu 1997) I, 3.
16. Ibid.
17. Isqof Alberto Ablondi, *Diocesi di Livorno: IV Sinodo diocesano di Livorno. Documento finale. Con i giovani per andare oltre* (Livorno 1997), 5.

18. Kardinal Joseph Ratzinger, "Le funzioni sinodali della Chiesa: l'importanza della comunione tra i vescovi," fil-gazzetta *L'Osservatore Romano* (24 ta' Ġunju 1996): 4. Ara wkoll Commissione Teologica Internazionale, *La sinodalità*, n.48.
19. Ara Tullio Citrini, "'Camminare insieme' nella memoria di Gesù. Riflessione teologica sui sinodi diocesani," *Rivista del clero italiano* 68 (1987): 246-256.
20. Ara Galea Curmi, *The Diocesan Synod*, 298-305.
21. Louis Bouyer, *Chiesa di Dio, corpo di Cristo e tempio dello Spirito* (Assisi: Cittadella, 1971), 514. Ara Commissione Teologica Internazionale, *La sinodalità*, n.109.
22. Ara Commissione Teologica Internazionale, *La sinodalità*, n.47.
23. Dwar dan, ara wkoll Felice Mosconi, "Chiese in Sinodo: Casale Monferrato," *Rivista del clero italiano* 67 (1986): 147-151, speċjalment, 150.
24. Ara Commissione Teologica Internazionale, *La sinodalità*, n.120.
25. Ara t-talba sabiha u mill-qalb ta' Francine Robillot, "Ensemble faisons route," fil-kitba ta' Théodule Rey-Mermet, *Tournés vers l'avenir. Annecy en Synode d'Eglise (1990-1992)* (Annecy: Editions le Vieil Annecy, 1995), 60-61.

Bibliografija

- Commissione Teologica Internazionale, 2018. *La sinodalità nella vita e nella missione della Chiesa*. Città del Vaticano, Libreria Editrice Vaticana.
- Galea Curmi, Joseph, 2005. *The Diocesan Synod as a Pastoral Event. A Study of the Post-Conciliar Understanding of the Diocesan Synod*. Roma, Pontificia Università Lateranense.
- Grech, Mario, 2020. Intervista da Antonio Spadaro e Simone Sereni, "La Chiesa sulla frontiera," *La civiltà cattolica*, quad. 4087 (3 ottobre): 82-91.
- Madrigal, Santiago, 2021. "Che cos'è il cammino sinodale? Il pensiero di Papa Francesco," *La civiltà cattolica*, quad.4111 (2 ottobre): 17-33.



Knisja Sinodali hija Knisja tas-smigh

Eminenza Kardinal Mario Grech

1. Introduzzjoni

Nixtieq li l-*lectio* tiegħi nagħtiha impostazzjoni kif kienu jagħmlu l-Imghallmin Medjevali, billi nibda minn *quaestio*: “Jekk il-Knisja sinodali hijiex Knisja tas-smigh”. Il-mistoqsija tant tidher ovyja li tidher tawtologija. Imma biżżejjed ħarsa lejn l-istorja biex nuru li din mhix haġa tant ovyja: is-smigh mhux dejjem kien il-prinċipju li rregola l-ħajja tal-Knisja.

Mingħajr ma nidhlu u nieqfu fuq dan il-punt, li jista’ jidher imbieghed minna, nishaq li digà fil-mument li ġew biex jifformulaw b’mod korrett it-titlu fil-Latin Skolastiku, inqalghu diffikultajiet u dubji. Traduzzjoni letterali ta’ “Knisja tas-smigh” tinstema’ qisha xi formula mudlama – “*Ecclesia auditionis*”, li tikkumplika t-tema flok tiċċaraha. Ikun iktar preċiż jekk ninqadew b’espressjoni tixxiebah: *Ecclesia qui audit*. Imma jeżistu żewġ formuli fil-lingwaġġ ekkleżjali li jirriżultaw iktar għonja u jifthu xefaq wiesa’ għar-riflessjoni tagħna. Fil-fatt nistgħu nitkellmu fuq “*Ecclesia audiens*”, u hekk nevkaw l-*incipit* tal-Kostituzzjoni tal-Konċilju Vatikan II fuq ir-Rivelazzjoni divina: “*Dei verbum religiose audiens et fidenter proclamans, Sacrosancta Synodus verbis Sancti Ioannis obsequitur dicentis: Adnuntiamus vobis vitam æternam*” (DV 1). Il-formula tagħtina l-atteggjament ta’ Knisja li tagħti widen għall-Kelma ta’ Alla bhala l-għajn tal-verità u s-salvazzjoni. Ma’ din nistgħu nżidu l-frazi ċelebri Pawlina “*fides ex auditu*”: “Il-fidi mis-smigh” (Rum 10:17). Meta nqisu n-natura ekkleżjali tal-fidi, nistgħu bla dubju ta’ xejn nifformulaw il-*quaestio* f’dawn it-termini: “*Utrum Ecclesia sinodalis sit Ecclesia ex auditu*”.

L-ewwel twegiba immedjata tinstema' qisha konferma: il-hajja Nisranija kollha titwieled mis-smigh. "Isma', o Izrael: Alla taghna l-Mulej, il-Mulej wahdu" (Dewt 6:4). Din hi *x-Shemà Israel*, li kull Izraelita devot kien itenni kuljum. Ix-*Shemà* hija l-ewwel kmandament fundamentali tal-Liġi, il-qalb thabbat tal-esperjenza kollha ta' Izrael bhala Poplu tal-weghda. Ġesù jtenni dan il-primat meta jwiegeb għall-mistoqsija tal-kittieb: "Liema wiehed fost il-kmandamenti kollha huwa l-ewwel?" (Mk 12:28). B'differenza minn Mattew u Luqa, li jintroduçu minnufih il-preċett tal-imhabba, Mark jikkwota u jwessa' *x-Shemà* shiha: "L-ewwel wiehed huwa dan: Isma', Izrael; il-Mulej, Alla taghna, Mulej wiehed hu, u int għandek thobb lill-Mulej, Alla tieghek, b'qalbek kollha, b'ruhek kollha, b'mohok kollu, u bil-qawwa tieghek kollha. U t-tieni hu dan: Hobb lil għajrek bhalek innifsek. Ma hemmx kmandament iehor akbar minn dawn" (Mk 12:29-31). Il-kittieb, li jagħfas fuq il-fatt li Alla wiehed hu, mhuiwix imbieghed mis-Saltna. Imma biex jidhol fiha jehtieg imidd pass iehor: jaghti widen għal dak li jghid Ġesù, jigifieri "dak li baghtu Alla jghid il-kliem ta' Alla, għax Alla ma jaghtix l-Ispirtu bil-kej" (Ġw 3:34).

Xi hadd jista' joġġezzjona u jghid li s-smigh li dwaru titkellem il-perikope evangelika jmiss persuna wahda – il-kittieb – u mhux il-Knisja. Imma l-fidi ma hi ta' hadd wahdu: ix-*Shemà* hi għal Izrael, u kull Izraelita devot jirreċitaha bhala membru tal-Poplu l-magħżul, kif jidher fl-istqarrija antikissima tal-fidi li nsibu f' Dewt 26:5-10: "Missieri kien minn Aram, jigġerra minn post għal iehor; imbagħad nizeł l-Egittu u għammar hemm. Żgħir kien l-għadd ta' niesu, iżda hemmhekk sar poplu kbir, qawwi u kotran", jirreċita dak li qed joffri l-frott bikri tal-art. Imma minnufih, huwa u jagħmel memorja tal-jasar fl-Egittu, dak li jagħmel din il-barka jghaddi għall-'ahna': "Għajjatna lill-Mulej, Alla ta' missirijietna, u l-Mulej sama' l-għajta taghna... dahhalna f'dan il-post, tana din l-art, art tnixxi halib u għasel". F'din l-istorja ta' mhabba bejn Alla u l-Poplu tiegħu tieħu importanza unika l-istqarrija tal-fidi tal-persuna, li torbot il-prezent mal-passat, id-doni tal-art mal-għemil hanin ta' Alla li ta dik l-art lil Izrael: "U issa, ara, jiena ġibt l-ewwel frott tal-art li tajtni int, Mulej". Din id-dinamika tghodd iktar u iktar għall-Poplu li Kristu kiseb għalih biex ixandar l-ghegubijiet ta' Alla (ara 1 Piet 2:9): min jistqarr

il-fidi tiegħu f'Alla li hu Missier u Iben u Spirtu s-Santu, dan jagħmlu dejjem fil-fidi tal-Knisja.

2. Xi premessi

Qabel ma nidhlu għall-iżvilupp tal-*quæstio*, nixtieq naghmel xi premessi dwar il-valur tas-smigh fil-hajja spiritwali tal-Knisja u ta' kull persuna li temmen. Biex naghmlu dan ejjew nippruvaw inseguw tliet direzzjonijiet: dik antropoloġika, dik teoloġika u dik ekkleżjoloġika.

Qabelxejn, iċ-ċentralità tas-smigh tinbena fuq fatt antropoloġiku indiskutibbli li hu komuni għal kulhadd, kemm dawk li jemmu u kemm dawk li le. Mingħajr smigh ahna, tista' tghid, ma neżistux tassew bhala rġiel u nisa f'relazzjoni bejniethom. Is-smigh, imqar mill-perspettiva purament umana, hu dejjem xi haġa li "tippreċedi" u, għalhekk, li sservi ta' fundament. Fil-fatt, kieku ma kienx hemm xi hadd li kellimna l-ewwel, ahna ma konniex inkunu kapaċi nitkellmu, ma konniex nistgħu nikkomunikaw. Is-smigh, min-natura "antropoloġika" tiegħu, jippretendi l-ewwel post. Din l-ewwel direzzjoni diġà tagħtina presuppost importanti dwar l-istqarrija ta' Knisja sinodali bhala Knisja tas-smigh. Fil-fatt, jekk ahna nafferma li l-Knisja hi "fi smigh", qed ngħidu wkoll li hi tibni l-eżistenza tagħha fuq il-primat ta' Alla u fuq il-primat tal-iehor. Xbieha biblika li kapaċi tiddekrivi din l-ewwel dimensjoni tas-smigh tista' tkun dik li tana r-Re Salamun. L-eredi ta' David, meta tela' fuq it-tron, fit-talba twila u sabiha tiegħu lil Alla, ma jitolbux għana, hajja twila jew suċċessi militari, imma "qalb li taf tisma": "Aġhti, għalhekk, lill-qaddej tiegħek mohħ hafif biex jifhem – litteralment: *kapaċi jisma'* – biex jista' jmexxi l-poplu tiegħek, u jagħraf it-tajjeb mill-ħażin" (1 Slat 3:9). Għal Salamun il-kapaċità tas-smigh qieghda fil-baži tad-dixxerniment. Mingħajr smigh ma hemmx dixxerniment tat-"tajjeb mill-ħażin".

It-tieni direzzjoni hi dik teoloġika. Is-smigh huwa karatteristika ta' Alla tal-Bibbja. Fil-fatt il-Mulej mhuwiex biss dak li "jordna" s-smigh, li jistedinna nisimghu l-Kelma tiegħu, imma hu qabelxejn l-ewwel wiehed li jisma'. Il-Ktieb tal-Ezodu jfisser liema hi l-origni tal-azzjoni ta' Alla b'risq il-libertà tal-poplu tiegħu; il-Mulej "sema" l-karba tal-Iżraeliti u, għalhekk, inkwieta għalihom (ara Eż 2:24-25). Anki t-test tal-"kreditu żgħir storiku", li diġà kkwotajna qabel, jirreferi għal dan l-element oriġinarju

tal-azzjoni divina. Alla, li ġeneralment fil-Bibbja dejjem jitkellem hu l-ewwel, meta jkun hemm fqir jew magħkus, jagħmel pass lura u jisma'. Imma dan huwa wkoll il-wieċ ta' Alla li "rakkontalna" Ġesù ta' Nazaret: hu, jgħid it-test tal-Atti, "għadda jagħmel il-ġid" (ara Atti 10:38), imma nistgħu ngħidu wkoll li "għadda jisma'". Fil-ħajja tiegħu l-Mulej Ġesù nistgħu ngħidu li sar mgħallem fis-smiġh qabel ma sar fil-kelma. Hu sema' l-karba tal-irġiel u tan-nisa ta' żmienu u wieġeb għaliha "iktar milli stennew huma", u għadda mill-bżonnijiet tagħhom għax-xewqat tagħhom. Ġesù sema' lil kulhadd – lil Xmun l-ġhani u lill-mara midinba; hu sema' lil dawk li ma jismagħhom hadd, l-imwarrbin ta' żmienu: il-pagani, l-imġiddmin, in-nisa, it-tfal, il-morda, dawk li kienu maħkuma mill-ħażin. Anki din it-tieni karatteristika tas-smiġh tgħidilna xi haġa dwar Knisja sinodali li trid tkun tassew Knisja li tisma': hija l-Knisja li tilqa' lil kulhadd u li, quddiem xi hadd magħkus, tagħmel pass lura, bħal Alla, biex tisma' l-karba tiegħu, biex thalli lillu jmid "l-ewwel pass".

Fl-aħħar nett, it-tielet dimensjoni tas-smiġh hi ekklezjoloġika, komunitarja. Il-Knisja tinbena fuq żewġ linji tas-smiġh: dik vertikali u dik orizzontali. Il-komunità ta' dawk li jemmu, skont il-Bibbja, hi "*qahal Adonaj*", "*ekklesia*", jiġifieri "ġemgħa msejja". Hemm kelma ta' Alla li tiġi qabel u li ssejjaħ f'ġemgħa, u hekk issawwar l-għaqda tal-komunità. Il-Knisja mhijiex organizzazzjoni li fformat ruħha waħidha, li għamlet statut u tpoġġi quddiemha l-miri li trid tilhaq... il-Knisja twieldet minn Kelma divina li sejhitha. Is-smiġh huwa l-ġhajj tal-"qususija" tal-Knisja: hi ġiet "maqtugħa" għaliha, "mifruda" għaliha mill-Kelma ta' Alla biex tkun għall-qadi tal-bnedmin kollha. Imma jekk is-smiġh tal-Kelma ta' Alla hu fil-bażi tal-ħajja tal-Knisja, bl-istess mod hi ma tistax tgħaddi mingħajr is-smiġh ta' xulxin. Fis-smiġh biss ahna nistgħu nagħrfu tabilhaqq il-preżenza tal-iehor u nagħmlu wisa' għall-iehor fina nfusna. Għalhekk is-smiġh huwa wkoll il-bidu tal-konverżjoni. Ta' din id-dimensjoni tas-smiġh nistgħu nsibu ikona biblika fl-ospitalità li sab Ġesù fid-dar ta' Marta u Marija. Fil-fond tiegħu dan ir-rakkont tal-Vangeli ta' Luqa jurina b' mod "viziv" il-wieċ ta' Knisja tas-smiġh fil-konfront bejn l-ospitalità pprattikata miż-żewġt ahwa nisa li laqgħu lill-Mulej fid-dar tagħhom. Marta "moħħha fuq il-hafna xogħol" (Lq 10:40); imma Marija "għażlet l-aħjar sehem" (Lq 10:42). Dan l-"aħjar sehem"

magħżul minn Marija huwa s-smigh awtentiku. Fil-fatt Marta hasbet li kienet hi li kellha tagħmel xi haġa għal Ġesù; imma Marija, bil-qieghda f'riġlejn l-Imghallem, taf li, bil-maqlub, huwa Ġesù, il-mistieden, li għandu xi haġa x'jagħti lilha. Il-veru smigh qieghed f'din l-ospitalità li fiha “nistqarru” li huwa ahna li għandna x'nirçievu mil-laqgħa mal-iehor u mhux bil-maqlub. Huwa s-smigh li jibdilna f'għamara ta' Alla u ta' hutna.

3. Is-smigh, jew ahjar, l-ubbidjenza tal-fidi

Wara li tajna xi karatteristiçi tas-smigh, nistgħu issa naghmlu pass iehor 'il quddiem fil-*questio*, u nistaqsu: għaliex il-Knisja hija “Knisja tas-smigh”, anzi “Knisja mis-smigh”?

Biex nifhmu l-mistoqsija, nistgħu nduru għall-Koncilju Vatikan II, meta jesprimi mill-ġdid f'termini djalogiçi d-dinamiżmu tar-Rivelazzjoni: “Fit-tjieba u l-għerf tiegħu Alla għoġbu jirrivela lilu nnifsu u jgħarraf il-misteru tar-rieda tiegħu (ara Efes 1:9) li bih il-bnedmin, permezz ta' Kristu, il-Verb magħmul bniedem, fl-Ispirtu s-Santu jistgħu jersqu lejn il-Missier u jkollhom sehem min-natura ta' Alla (ara Efes 2:18; 2 Piet 1:4). U sewwasew b'din ir-rivelazzjoni Alla li ma jidhirx (ara Koh 1:15; 1 Tim 1:17) fl-imhabba kbira tiegħu jitkellem mal-bnedmin bħal hbieb (ara Eż 33:11; Ġw 15:14-15) u jgħix magħhom (ara Bar 3:38) biex jistedinhom u jdaħħalhom f'għaqda miegħu” (DV 2).

Kunċett djalogiķu tar-Rivelazzjoni jitlob kunċett simili tal-fidi: f'dan id-dawl nifhmu l-idea tal-“*obæditio fidei*”, li hi – jgħid il-Koncilju – telqa shiħa tal-bniedem f'idejn Alla (ara DV 5). *Obædientia*, jew it-terminu iktar tardiv *obæditio* li juża l-Koncilju, huma sostantivi msejsa fuq il-verb *audire*, li jfisser is-smigh ta' min jinsab quddiem iehor, li minghandu jirçievi l-kelma għax jagħraf fih l-awtorità (*ob*). Imma l-ubbidjenza tal-fidi ma tiddependix qabelxejn mill-awtorità ta' min jitkellem, lanqas mill-awtorevolezza ta' kliemu: dawn isiru importanti, deciżivi għall-bniedem u għall-istorja tiegħu, għax jikxfu l-pjan ta' tjieba, il-kondixxendenza ta' Alla, li jitbaxxa lejn il-bniedem u jwaqqaf miegħu relazzjoni li hi komunjonijoni, parteçipazzjoni fil-hajja divina (ara 2 Piet 1:4; DV 2). Relazzjoni li tikber aktar ma tikber il-fidi, magħgħuna minn Alla nnifsu, mhux tant skont il-kundizzjoni tas-smigh, li tkun, bla

dubju, ghemil tal-bniedem, imma għax hu stess iqanqal is-smigh “bl-ghajjnuna ġewwiena tal-Ispirtu s-Santu”.

Dan id-dimaniżmu personali ta’ maturazzjoni ma jsehhx b’mod individwalistiku: il-Konċilju jgħid li “Alla għoġbu jqaddes u jsalva l-bnedmin mhux individwalment, mingħajr ebda rabta ma’ xulxin, iżda ried li jagħmel minnhom poplu li jagħrfu fil-verità u jservih fil-qdusija” (LG 9). Poplu li, bl-Ispirtu msawwab fuqu, hu ta’ Alla – ikun il-Poplu “tiegħi”, “fil-fedeltà u fl-imhabba” (Hos 2:9) – biex il-preċetti tal-Patt ikunu miktuba mhux fuq it-twavel tal-ġebel, imma fuq it-twavel tal-laħam ta’ qlubhom (Ġer 31:31-34). Hawn niltaqgħu ma’ wiehed mit-testi profetiċi l-aktar ikkwotati fit-Testment il-Ġdid, li fuqhom mhux biss tissejjes ir-relazzjoni bejn Alla u l-Poplu tiegħu, imma l-għarfien li ġej mill-prinċipju Nisrani tas-smigh: l-Ispirtu s-Santu! Pawlu lill-Korintin qalilhom li “Alla hu li jwettaq kemm lilkom u kemm lilna fi Kristu, li kkonsagrana għalih innifsu; hu li ssiġillana wkoll bis-siġill tiegħu, u tana b’rahan l-Ispirtu fi qlubna” (2 Kor 1:21-22). Fil-Vangelu ta’ Ġwanni, il-wegħdiet tal-Ispirtu huma marbuta ma’ din il-profezija: “Meta jiġi hu, l-Ispirtu tal-verità, iwassalkom għall-verità kollha” (Ġw 16:13).

Imma l-aktar test elokwenti biex nifhmu s-smigh bħala prinċipju fundanti tal-ħajja ekkleżjali hu bla dubju ta’ xejn 1 Ġw 2:18-28, fejn l-Appostlu jfisser l-għarfien bħala effett tad-“dilka mill-Qaddis”: “Madankollu fikom qiegħda tgħammar id-dilka li rċevejtu mingħandu, u għalhekk intom ma għandkomx bżonn min joqgħod jgħallimkom. Għax id-dilka tiegħu tgħallimkom hi dwar kollox, u t-tagħlim tagħha hu veru, u mhuwix xi gidba. U ladarba hu hekk, mela ibqgħu dejjem fih kif għallimkom hi”. Hekk il-Knisja hija l-Poplu ta’ Alla li “jagħraf”, li “jaf”, għax Alla nnifsu permezz tad-don tal-Ispirtu jdahhlu fil-misteru tiegħu. Imma hawn m’ahniex nitkellmu fuq għarfien ‘iniziatico’, fuq gherf ta’ din id-dinja, li jiġi qisu bluha (ara 1 Kor 1:20), imma fuq is-smigh tal-Kelma ta’ Alla mhabbra mill-Knisja. Min irċieva d-dilka, jagħraf, għax jirċievi l-Vangelu ta’ Kristu, “Verb tal-ħajja”: “Dak li kien mill-bidu, dak li ahna smajna, li rajna b’għajnejna, li lejħ harisna u li messew idejna, jiġifieri l-Verb tal-ħajja, dan sejr inxandrulkom. Għax il-ħajja dehret u ahna rajnieha u qegħdin nixhdu għaliha. Qegħdin inxandrulkom il-ħajja ta’ dejjem li kienet għand il-Missier u dehret lilna.

Qeghdin inxandrulkom dak li ahna rajna u smajna, biex intom tissieħbu maghna, u l-għaqda tagħna tkun mal-Missier u ma' Ibnu Ġesù Kristu" (1 Ġw 1:1-4). Permezz tal-Ispirtu sseħħ il-wegħda ta' Ġesù lil dawk kollha li emmnu fih: "Jekk iżzommu fil-kelma tiegħi, tkunu tassew dixxipli tiegħi, u tagħrfu l-verità u l-verità teħliskom" (Ġw 8:1-32).

4. Is-smigh, principju tal-hajja tal-Knisja

Għalhekk, il-Knisja titwieled mis-smigh. Smigh tal-kelma ta' Kristu u, wara l-Għid, smigh tal-"Evangelju [li] hu qawwa ta' Alla għas-salvazzjoni ta' dawk kollha li jemmnu" (Rum 1:16). Smigh li fl-istess waqt hu smigh tal-Ispirtu, li "ma jgħid xejn minn tiegħu, imma jgħid dak li jisma", u jħabbrikkom il-gejjieni" (Ġw 16:13): "*ubi Spiritus, ibi Ecclesia*", kien jgħid Irinew ta' Lyons. Għalhekk, il-Knisja titwieled mis-smigh tal-Kelma ta' Alla li l-Ispirtu jagħmel li tidwi fil-Knisja. Imma għaliex dan is-smigh għandu jimplika – l-aħħar passaggġ tal-*quaestio* – li nisimghu lil xulxin? Għaliex il-Knisja sinodali bhala Knisja tas-smigh għandha tesigi – kif jgħid il-Papa – "smigh reċiproku fejn kulhadd għandu xi haġa x'jitgħallem: Poplu fidil, Kullegġ episkopali, Isqof ta' Ruma"? Mhumiex biżżejjed l-isqfijiet? Mhuwiex biżżejjed il-Maġisteru, li żgur "mhuwiex aqwa mill-Kelma ta' Alla", imma li fih il-Konċilju jagħraf "id-dmir li jinterpreta awtentikament il-Kelma ta' Alla miktuba jew imwassla mit-tradizzjoni" (DV 10)?

Biex inwieġbu, hemm bżonn nerġghu lura għal dak li habbar minn qabel Ġeremija fuq il-"Liġi miktuba fuq it-twavel tal-laham ta' qlubkom" u naraw kif it-testi tat-Testment il-Ġdid jerġghu jaqraw dan f' riferiment għall-Ispirtu. F' dawn it-testi, fuq kolloxx f' 1 Ġw 2:20,27 il-Knisja minn dejjem lemhet il-baži tal-indefettibbiltà tagħha. Fl-ewwel sekli, meta kienet ghadha ma ġietx ifformulata duttrina fuq il-Maġisteru, dak li kien iwieżen lill-Knisja fil-mixja tagħha kienet iċ-ċertezza li "t-totalità tal-fidili ma jistgħux jiżbaljaw fit-twemmin", li l-Knisja "*a fide deficere non potest*", "*in fide errare non potest*". Il-konvinzjoni li l-Ispirtu hu mogħti lil kulhadd fil-Maġħmudija kienet tagħmel mill-Poplu qaddis ta' Alla s-suġġett ta' dik l-"indefettibbiltà" jew "infallibbiltà *in credendo*", li kellha tant importanza fl-ewwel millennju. Għall-Missirijiet tal-Knisja l-fidi tal-Poplu ta' Alla kienet l-aktar argument sod għall-verità ta' duttrina.

Kif nistgħu hawn ma niftakrux fl-istudji ta' John Henry Newman fuq l-ewwel sekli tal-Knisja, b' mod partikulari l-argument, ipprezentat f' *The Arians of the Fourth Century*, fuq il-fatt li matul il-križi Arjana l-Poplu żamm fidil iktar mill-isqfijiet infushom fl-istqarrija tal-fidi? Minn dak il-prinċipju hu tnebbah biex isolvi d-diskussjoni tal-1859 fuq *The Rambler*; “*On consulting the Faithful in Matters of Doctrine*”.

Id-*Dokument preparatorju* tas-Sinodu, bhala baži għall-konsultazzjoni tal-Poplu ta' Alla, jirreferi proprju għal dak il-mument tal-istorja tal-Knisja: “Kontra dawk li riedu jifirdu l-gisem tal-Knisja, il-Missirijiet tal-Knisja qieghdu l-komunjoni tal-Knejjes mifruxa mad-dinja, li Santu Wistin fissirha bhala ‘*concordissima fidei conspiratio*’, jigifieri l-fehma wahda tal-imghammdin kollha fil-fidi. Hawn għandu gheruqu l-izvilupp wiesa' ta' prassi sinodali fuq kull livell tal-hajja tal-Knisja – lokali, provinċjali, universali –, li sab fil-konċilju ekumeniku l-oghla manifestazzjoni tiegħu”.

Il-Konċilju, fil-fatt, kien ir-rappreżentazzjoni l-aktar xierqa tal-Knisja, għax fil-ġemgħa sinodali kull isqof kien qed jagħmel preżenti l-Knisja tiegħu, skont il-prinċipju mfassal minn Ċiprijanu: “Il-Knisja hi fl-isqof u l-isqof fil-Knisja” (*Ep* 66, 8). Fuq dan il-prinċipju tinbena u tiġġustifika ruhha billi tikkwota dak li qal Ġwanni Kriżostmu, li “Knisja u Sinodu huma l-istess haġa” (*In Ps* 149).

Id-*Dokument preparatorju* jesprimi tajjeb l-għarfien li fit-tieni millennju fil-Punent din il-prassi sinodali fil-Knisja Kattolika bdiet ġejja fix-xejn. Imma jishaq – ġustament – li ma ntilfitx għalkollox. L-aktar wirja ċara hi marbuta ma' Piju IX, Papa mhux tant sinodali, jekk wasal biex jistqarr: “Jiena t-Tradizzjoni! Jiena l-Knisja”, imma li ddefinixxa d-duttrina tal-Immakulata Kuncizzjoni (8 ta' Diċembru 1854) fuq il-baži tas-“*singularis Antistitum et fidelium conspiratio*”. Biex wasal għal kunens bhal dan, hu ta bidu għal konsultazzjoni vera u proprja, u staqsa lill-isqfijiet kollha liema kienet il-fidi tagħhom u tal-fidili fdati f'idejhom dwar din id-duttrina. Fuq *The Rambler* Newman reġa' qabad dan l-eżempju biex iġġustifika s-schem tal-lajċi fil-hajja tal-Knisja b'dik il-konsultazzjoni tal-Papa f' materja ta' fidi. U mqar jekk kienet konsultazzjoni indiretta – il-Papa kien talab lill-Isqfijiet biex iwasslulu tagħrif dwar il-fidi tagħhom u tal-poplu tagħhom – fin-

nuqqas ta' provi diretti mill-Iskrittura Mqaddsa, l-argument waħdieni li fuqu setgħet tissejjes dommatikament l-Immakulata Kuncizzjoni kien is-*sensus omnium fidelium*, ladarba t-totalità tal-imghammdin ma tistax tiżbalja fil-fidi, "*universitas fidelium in fide errare non potest*". Piju XII mexa mill-istess triq għad-domma tal-Assunzjoni ta' Marija fis-Sema (1 ta' Novembru 1950): jidher paradossali, imma fi Knisja piramidali, mibnija fuq il-prinċipju tal-awtorità, il-Papiet taw valur lill-prinċipju tal-konsultazzjoni.

5. Mill-Konċilju Vatikan II għas-Sinodu

F'inqas minn 15-il sena mid-definizzjoni tal-Assunta, il-Konċilju reġa' ġabar b'mod shiħ is-*sensus fidei* tal-Poplu ta' Alla, bhala għamla ta' parteċipazzjoni fil-funzjoni profetika ta' Kristu. It-test hu magħruf sew: "Il-ġemgħa tal-fidili li għandhom l-unzjoni minn Alla l-Qaddis (ara 1 Ġw 2:20,27) ma tistax tiżbalja fit-twemmin. Hija turi din in-nota karatteristika permezz tas-sens sopraturali tal-fidi tal-poplu kollu meta l-fidili kollha 'mill-isqfijiet sal-anqas fost il-lajċi' jagħtu l-kunsens tagħhom fi hwejjeġ ta' fidi u ta' morali" (LG 12).

Il-piż tat-test, diġà notevoli għax parti minn kostituzzjoni dommatika konċiljari, jikber minhabba l-fatt li jsawwar waħda mill-istrutturi li fuqhom tistrieħ dik ir-*"rivoluzzjoni Kopernikana"* tal-ekkleżjologija konċiljari – hekk isejhulha l-eseġeti tal-Konċilju Vatikan II – determinata mill-inseriment tal-kapitlu fuq il-Poplu ta' Alla fil-kostituzzjoni qabel il-kapitlu dwar il-ġerarkija. B'dan il-mod, mingħajr ma tiċhad f'xejn id-dimensjoni ġerarkika tal-Knisja, thattet l-istruttura tal-mudell piramidali mhux b'interventi invażivi, imma bi qlib sempliċi ta' taħt fuq ta' skema interpretattiva: meta tqieghed it-tema tal-Poplu ta' Alla qabel dik tal-ġerarkija, il-*Lumen gentium* tifhem il-Knisja mhux iżjed mil-lenti tad-differenzi – ta' funzjoni jew ta' stat ta' hajja – li kienu jwasslu bla dubju għall-qsim tal-ġisem wiehed ekkleżjali f'*Ecclesia docens* u *discens*, imma minn dik tal-ugwaljanza radikali tal-imghammdin kollha. Qabelxejn jidher il-kobor ta' dan il-Poplu: "Fil-fatt dawk li jemmnu fi Kristu, ġaladarba twieldu mill-ġdid mhux b'zerriegħa li tithassar imma b'waħda li ma tithassarx, permezz tal-kelma ta' Alla ħaj (ara 1 Piet 1:23), mhux mill-ġisem imma bl-ilma u l-Ispirtu s-Santu

(ara Ġw 3:5-6), saru ‘gens mahtur, saċerdozju rjali, nazzjon qaddis, poplu li Alla kiseb għalih... li darba ma kienx poplu, imma issa sar il-poplu ta’ Alla’ (1 Piet 2:9-10)” (LG 9).

Allura ma hemmx hlief poplu wiehed ta’ Alla magħżul minnu: “Mulej wiehed, fidi waħda, magħmudija waħda” (Efes 4:5); komuni hija d-dinjità tal-membri minhabba fit-tnissil mill-ġdid tagħhom fi Kristu, komuni l-grazzja tal-adozzjoni ta’ wlied, komuni l-vokazzjoni għall-perfezzjoni; ma hemmx hlief salvazzjoni waħda, tama waħda u mhabba waħda bla firdiet. Għalhekk ma hemm l-ebda nuqqas ta’ ugwaljanza fi Kristu u fil-Knisja minhabba razza jew ġens, qagħda soċjali jew sess, għax “ma hemmx iżjed Lhudi u anqas Grieg, ma hemmx ilsir u anqas hieles, ma hemmx raġel u anqas mara; għax intom ilkoll haġa waħda fi Kristu Ġesù” (Gal 3:28; ara Kol 3:11).

L-evidenza mogħtija tal-Knisja bhala Poplu ta’ Alla bl-inseriment tal-kapitlu II fil-kostituzzjoni tagħti wkoll importanza kbira lill-funzjonijiet attivi tagħha, espressi bhala parteċipazzjoni fis-saċerdozju ta’ Kristu. B’mod koerenti mal-għażla li ggwidat it-tfassil tal-kapitlu fuq il-Poplu ta’ Alla, il-Konċilju jaqleb ta’ taht fuq l-ordni tas-suġġetti f’relazzjoni ma’ xulxin: il-Poplu ta’ Alla u l-ministri tiegħu. F’LG 1, test paradigmaticu f’dan ir-rigward, wara li rkupra t-tema tas-saċerdozju regali, li għal erba’ sekli ma ntqal xejn fuqha minhabba fil-polemika kontra r-Riforma, il-Konċilju reġa’ stabbilixxa r-relazzjoni bejn saċerdozju esterjuri tal-ministri u saċerdozju interjuri tal-fidili, affermat mill-*Katekiżmu ta’ Trento*. Jekk f’din il-perspettiva s-saċerdozju ministerjali rriżulta dejjem u xorta waħda superjuri, hekk li kienu jitkellmu dwar grad u essenza, issa tidher ċara r-relazzjoni stretta bejn żewġ xejriet ta’ parteċipazzjoni fis-saċerdozju waħdieni ta’ Kristu: “Is-saċerdozju komuni tal-fidili u s-saċerdozju ministerjali jew ġerarkiku għalkemm huma differenti fl-essenza u mhux biss fil-grad, madankollu huma maħsuba għal xulxin għaliex it-tnejn, kull wiehed bil-mod tiegħu, jipparteċipaw mis-saċerdozju wiehed ta’ Kristu” (LG 10).

Shaqt fuq ir-rabta bejn saċerdozju komuni u saċerdozju ministerjali, għax din tgħinna nifhmu kif jaħdem il-prinċipju sinodali tas-smiġh. Hija l-aħħar parti tal-*quaestio*, li twassalna għall-konklużjonijiet tagħna.

6. *Sensus fidei* u Magisteru

Il-hafna kontributi fuq dan il-passaġġ konċiljari, li hu fost l-iktar studjati tal-Konċilju, ikkonċentraw l-aktar fuq il-frazi “*licet essentia et non gradu tantum differant*” – li tagħfas fuq id-differenza. L-attenzjoni marret fuq kolloxx fuq id-difiża ta’ wahda miż-żewġ għamliet ta’ parteċipazzjoni fis-saċerdozju ta’ Kristu, dejjem b’dannu għall-oħra: mill-ġdid u dejjem loġika deċiżiva. Irridu noħorġu minn dan l-isqaq, billi nitilqu pjuttost mir-relazzjoni bejn iż-żewġ għamliet ta’ parteċipazzjoni fis-saċerdozju waħdieni ta’ Kristu; jehtieg nishqu li saċerdozju komuni u saċerdozju ministerjali huma “maħsuba għal xulxin” [ordnati wieħed lejn l-iehor]. Fi kliem ieħor huma mwaqqfin f’relazzjoni permanenti, irrid ngħid indissolubbli, bhala xejriet distinti u kumplimentari ta’ parteċipazzjoni fis-saċerdozju ta’ Kristu, u ma nistgħux nifhmuhom jekk ma nitilqux minn din ir-relazzjoni, li – halluni ngħidha – thares lejn il-ministeru mqaddes mhux iżjed bhala dinjità u poter, imma bhala servizz lill-Poplu qaddis ta’ Alla: li ma kienx hemm il-Poplu biex jiġi moqdi, ma kien ikun hemm ebda hteġa ta’ “ministeru mqaddes”!

Din ir-relazzjoni kostituttiva tghodd għal kull funzjoni: saċerdotali, profetika, regali. Għalhekk, mhux biżżejjed nirkupraw it-tema *tas-sensus fidei* bhala għamla ta’ parteċipazzjoni fil-funzjoni profetika ta’ Kristu, kif tagħmel il-LG 12; jehtieg inpoġġuha f’relazzjoni mal-*munus docendi* tal-ġerarkija, espressa f’LG 25, skont il-prinċipju affermat f’LG 10. Fi kliem ieħor, jekk saċerdozju komuni u saċerdozju ministerjali huma “maħsuba għal xulxin”, huma hekk anki *s-sensus fidei* tal-Poplu ta’ Alla u l-*munus docendi* tal-Magisteru. Nistgħu naraw kif hemm din ir-relazzjoni ta’ ċirkolarità għammiela fl-għażla tal-Konċilju li jindika bhala l-ewwel għamla – u għalhekk ordinarja – ta’ thaddim tal-*munus docendi* l-predikazzjoni tal-isqfijiet u mhux il-magisteru infallibbli tal-Papa, li dejjem għandu karattru straordinarju. Hawn qieghda l-possibbiltà li ntejbu r-rabta bejn *sensus fidei* u Magisteru. Li “jipprittkaw lill-poplu fdat f’idejhom il-fidi li għandu jemmen u japplikawha għall-hajja morali tiegħu” (LG 25) u “jilqa’... l-kelma tal-fidi mogħtija darba lill-qaddisin (ara Ġuda 3), jintrabat magħha bis-shiħ, jifhimha aktar fil-fond u jgħixha aktar f’hajtu kollha” (LG 12), huma azzjonijiet li jikkorrispondu perefettament, kif nifhmu minn DV 10, mat-test li

jfassal b' mod iktar ċar iċ-ċirkolarità bejn *sensus fidei* u Magisteru: “It-Tradizzjoni Mqaddsa u l-Iskrittura Mqaddsa jagħmlu depożitu sagru wiehed tal-kelma ta’ Alla fdat lill-Knisja. Meta l-poplu qaddis kollu, magħqud mar-Raġhajja tiegħu, ikun fidil lejha, huwa jzomm shiħ bla ma jaqta’ fit-tagħlim tal-Appostli, fl-għaqda tal-aħwa, fil-qsim tal-hobż u fit-talb (ara Atti 2:42). Hekk l-Isqfijiet u l-fidili jkunu qegħdin isaħħu l-għaqda spiritwali tagħhom meta jzommu, iwettqu u jistqarru l-fidi li rċevew, *singularis fiat Antistitum et fidelium conspiratio*” (DV 10).

Qed nikkwota l-aħħar frażi bil-Latin, mhux biss għax il-hafna traduzzjonijiet fid-diversi lingwi huma tradimenti veri u proprji, imma għax terġa’ taqbad kelma b’kelma l-argument li fuqu l-Papiet serrħu għad-definizzjonijiet Marjani: *is-singularis Antistitum ac fidelium conspiratio*. Iċ-ċertezza ntlahqet għal dik l-azzjoni tal-Ispirtu li hi possibbli u għammiela jekk u meta sseħħ din iċ-ċirkolarità bejn predikazzjoni u fidi. B’hekk qed nġhidu li r-relazzjoni bejn il-Poplu ta’ Alla u r-Raġhajja tiegħu – b’mod partikulari l-isqof, prinċipju ta’ għaqda fil-Knisja tiegħu (ara LG 23) – hija l-ispazju sagru u mbieriek li fih il-Kelma ta’ Alla tidwi u, hija u tidwi, issalva.

“B’dan is-sens ta’ fidi, li l-Ispirtu s-Santu jqajjem u jzomm haġ, il-poplu ta’ Alla, immexxi mill-maġisteru mqaddes u herqan li jisma’ minnu, jilqa’ l-kelma mhux bħala kelma ta’ bniedem imma bħala kelma ta’ Alla, kif tassew hi (1 Tess 2:13), il-kelma tal-fidi mogħtija darba lill-qaddisin (ara Ġuda 3), jintrabat magħha bis-shiħ, jifhimha aktar fil-fond u jgħixha aktar f’haġtu kollha”.

Is-sens ta’ fidi mhuiex biss argument li l-Maġisteru jista’ juri f’xi każi biex jiddefinixxi domma, skont il-mudell ‘gnoseologico’ tal-*loci theologici*. Dik, jekk irridu, hija l-għamla straordinarja ta’ kif jidher *is-sensus fidei*. U tista’ tidher, għax teżisti għamla ordinarja ta’ kif jidher *is-sensus fidei*, li hija t-tweġiba lil Alla li jirrivela ruħu u li “jitkellem mal-bnedmin bħal hbieb” (DV 2) bl-“ubbidjenza tal-fidi” (DV 5) li tittraduċi ruħha f’xhieda li tinghex, fi stqarrija tal-fidi li tinqasam mal-oħrajn, f’“mixja flimkien”!

7. Is-smiġh bħala prinċipju tal-Knisja sinodali

Hekk allura niħmu għaliex “Knisja sinodali hi Knisja tas-smiġh” ibda mir-relazzjoni kostituttiva bejn saċerdozju komuni u saċerdozju

ministerjali, bejn *sensus fidei* u Magisteru, u fl-aħħar nett bejn profezija u dixxerniment.

“Jalla l-poplu tal-Mulej ikun kollu profeti!”, qal Mosè liż-żagħżuġ Ġozwè (Num 11:29). Fi Kristu, din il-profezija twettqet. Issa, jekk hu minnu li l-Poplu ta’ Alla għandu sehem fil-funzjoni profetika ta’ Kristu, fejn nistgħu nilqgħu dak li l-Ispirtu jgħid lill-Knisja jekk mhux fis-smiġħ tal-*universitas fidelium*? Fil-fatt, is-*sensus fidei* mhuwiex il-ġabra ta’ opinjonijiet tal-wahdiet, imma l-wirja tal-fidi tal-Knisja, li ssir dejjem iżjed soda u ċara permezz tat-thaddim attiv ta’ din il-funzjoni tal-Poplu ta’ Alla. X’kapaċità nistgħu niżviluppaw, liema hila nistgħu nseddqu mingħajr taħriġ? Xi bluha tkun jekk naħsbu li l-fidi tista’ tikber mingħajr ma tesprimi ruhha; fuq kollox li nistgħu naslu għal kunsens mingħajr *conspiratio*! Fil-konsultazzjoni tal-Poplu ta’ Alla jseħh dak id-dinamiżmu li hu fl-istess waqt azzjoni tal-Ispirtu – *spiratio* – u tal-Knisja – *cum* – li għandu bhala effett li jsaħħaħ il-komunjoni f’fidi maqsuma, li twiežen il-“mixi flimkien”. Għalhekk kull att ekklezjali jibda mis-smiġħ u hu għammiel skont kemm hemm smiġħ.

Imma jrid ikollna ċar quddiem għajnejna li l-prinċipju tas-smiġħ ma jeżenta lil hadd milli jipparteċipa. Knisja Poplu ta’ Alla hi qabelxejn Knisja ta’ aħwa minhabba fid-dinjità komuni li għandhom ilkoll mill-Magħmudija. L-*universitas fidelium* tiġbor lil kulhadd, “mill-isqfijiet sal-iċken fidili lajċi”, kien jgħid Santu Wistin. Għalhekk hemm bżonn li nisimġu lil xulxin, u nagħrfu li l-iehor hu “pnewmatoforu”, “dak li jgorr l-Ispirtu”, skont espressjoni sabiha tal-Missirijiet tal-Knisja. Li mill-ewwel nirrimarkaw x’inhil-funzjoni tagħna, li nerġgħu nistabbilixxu d-differenza, jista’ jkun it-tentattiv – it-tentazzjoni? – li naħarbu mill-prinċipju tad-dinjità ugwali u mill-qsim ta’ ma’ xulxin, li ma jitwettaqx biss fid-dritt li nitkellmu imma wkoll – fuq kollox! – fid-dmir li nisimġu.

Naturalment, mhux kull haġa li tinghad hi l-lehen tal-Ispirtu. “Dak li l-Ispirtu jgħid lill-Knisja rridu nġarbluh”. U jekk li nisimġu lil xulxin “fl-Ispirtu” diġà jimplika proċess ta’ tisfija li hu diġà dixxerniment, din il-missjoni hi tar-Raġhajja minhabba fil-funzjoni tagħhom li jippresiedu. Il-Konċilju dan jiċċarah f’relazzjoni mad-dixxerniment tal-kariżmi, imma jiswa aktar u aktar għall-konsultazzjoni tal-Poplu ta’ Alla. Din hi hidma delikata, li qatt ma għandha ssir xkiel għat-thaddim tas-sinodalità.

Il-biża' li hafna ghandhom hu li l-isqfijiet jistgħu jillivellaw, irattbu, ibattlu l-karattru ġdid tal-konsultazzjoni f' sintesi li tispiċċa biex "ixxejjen l-Ispirtu", "tmaqdar il-profeszi", u hekk nitilfu din l-opportunità li l-Ispirtu qed joffri lill-Knisja.

Il-proċess sinodali shiħ hu mibni fuq din id-dinamika tas-smigh: il-konsultazzjoni tal-Poplu ta' Alla fil-Knejjes partikulari, id-dixxerniment tal-isqfijiet fil-Konferenzi episkopali, is-smigh tal-Assemblej kontinentali, is-smigh tal-Assemblea ordinarja tas-Sinodu li – jekk Alla jrid – se tinzamm fil-harifa tal-2023: minghajr il-prinċipju tas-smigh li jsehħ fiċ-ċirkolarità kontinwa ta' profeszija u dixxerniment, ma nistgħux nifhmu l-proċess sinodali li għaddej. Imma fuq kollox ma nistgħux nifhmu s-sinodalità bħala stil u forma tal-Knisja.

Għalhekk nixtieq nishaq fuq dak li stqarr il-Papa Franġisku fid-diskors tal-50 anniversarju tas-Sinodu: "Is-Sinodu tal-Isqfijiet hu fejn jiltaqgħu l-aspetti kollha ta' dan id-dinamiżmu ta' smigh fuq kull livell ta' hajjet il-Knisja", li jinvolvi lil kulhadd: Poplu ta' Alla, Kullegġ episkopali, Isqof ta' Ruma. F'dak id-diskors il-Papa wera kemm tista' tkun għammiela din il-viżjoni mhux biss fil-Knisja Kattolika, imma fid-djalogu ekumeniku u anki fid-djalogu mad-dinja.

Il-kelmiet li jagħlqu dak id-diskors jidwu llum b'mod profetiku, quddiem l-armi li ma jiqfux jisparaw: "Harsitna titwessa' anki fuq il-bnedmin. Knisja sinodali hi bħal sinjal għoli fost il-ġnus (ara Iż 11:12) f'dinja li – anki jekk trid il-partecipazzjoni, is-solidarjetà u t-trasparenza fl-amministrazzjoni tal-hwejjeġ pubbliċi – spiss titlaq id-destin ta' ġnus shah fl-idejn magħluqa ta' gruppi ristretti ta' poter. Bħala Knisja li 'timxi flimkien' mal-bnedmin, li għandha sehem mit-tahbit tal-istorja, ejjew ngħozzu l-holma li l-għarfien mill-ġdid tad-dinjità invjolabbli tal-popli u tal-funzjoni tal-qadi tal-awtorità jistgħu jgħinu wkoll lis-soċjetà ċivili biex tinbena fil-ġustizzja u fil-fraternità, u tnissel dinja isbah u iżjed denja tal-bniedem għall-ġenerazzjonijiet li għad jigu warajna".

Fi tmiem din il-*lectio* tiegħi f'għamla ta' *quaestio*, nista' allura nifformula l-konklużjoni tiegħi. Mhux biss nafferma – *respondeo*, kien jgħid il-*Magister sententiarum* – li "Knisja sinodali hi Knisja tas-smigh", imma issa li bnejt l-argumentazzjoni tiegħi fuq is-smigh bħala punt tat-tluq, nista' nikkonkludi u nistqarr il-formula bil-maqlub: "Knisja sinodali

hi Knisja tas-smigh”, ghax “il-Knisja tas-smigh hi Knisja sinodali”. Is-smigh hu l-principju tas-sinodalità għal Knisja li tqiegħed fiċ-ċentru ta’ ħajjitha u tal-missjoni tagħha lil Alla u allura lill-bniedem; Knisja li ssir “tixbah lil Alla” meta tilqa’ lil kulhadd bla distinzjoni; Knisja li bħal Marija ta’ Betanja tagħzel “l-aħjar sehem” ta’ min jaf li fis-smigh mhux biss għandu x’jagħti, imma anki hafna x’jirċievi. Fejn hemm is-smigh, hemmhekk hemm il-Knisja, u din ma tistax ma tkunx sinodali. Imma dan ġa kien fehmu Ġwanni Kriżostmu: “Sinodu u Knisja huma haġa waħda”.

Miġjuba mit-Taljan għall-Malti minn Francesco Pio Attard



Is-Sinodu tal-Isqfijiet minn Pawlu VI sa Frangisku: normi, proċeduri u żviluppi

Rev. Dr Kevin Schembri

“It-thassib appostoliku li jwassalna biex nistudjaw bir-reqqa s-sinjali taz-żminijiet u biex nagħmlu kull sforz sabiex naddattaw il-mezzi u l-metodi tal-appostolat qaddis tagħna skont iċ-ċirkostanzi li qed jinbidlu u skont il-bżonnijiet ta’ żmienna, ihegġgna nwaqqfu rabtiet aktar mill-qrib mal-Isqfijiet, u b’hekk insaħħu l-għaqda tagħna magħhom [...]. Aħna qed nagħmlu dan mhux biss għax misjuqa mir-reverenza, l-istima u s-sens ta’ gratitudni li bir-raġun nħossu lejn il-Venerabbli Aħwa kollha fl-Episkopat, iżda wkoll minħabba r-responsabbiltà tqila ħafna li tpoġġiet fuqna bħala Raġġaj universali, responsabbiltà li tobbligana nwasslu lill-Poplu ta’ Alla lejn il-mergħat tal-eternità.”¹

Kien b’dan il-kliem li Papa Pawlu VI fetax *Apostolica Sollicitudo*, l-Ittra Appostolika mogħtija *motu proprio*² fl-15 ta’ Settembru 1965 li biha waqqaf is-Sinodu tal-Isqfijiet fil-Knisja Kattolika. Ġurnata qabel – fil-ftuh tar-Raba’ (u l-aħħar) Sessjoni tal-Konċilju Vatikan II – il-Papa kien diġà habbar li kien se jwaqqaf ‘Sinodu tal-Isqfijiet’ li kellu jkun magħmul minn isqfijiet, fil-biċċa l-kbira tagħhom nominati mill-konferenzi episkopali u approvati mill-Papa, li jkollhom ir-rwol li jikkollaboraw mill-qrib mal-Papa u jagħtuh pariri, meta dan jara li hu ta’ bżonn u ta’ għid illi jsejthom biex jgħinuh.³

Idea li kienet ilha ddur

Għalkemm kien Pawlu VI li ha din id-deċiżjoni kbira, l-idea li l-isqfijiet tad-dinja jibdew jgħinu b’mod aktar Prattiku lill-Papa fit-tmexxija tal-Knisja ma bdiex miegħu. Dan l-aħħar, Papa Frangisku osserva li

s-Sinodu tal-Isqfijiet hu “gdid fit-twaqqif tiegħu imma antikissmu fl-ispirazżjoni”.⁴ Fil-fatt, il-Knejjes Orjentali, sew Ortodossi u Kattoliċi, għandhom tradizzjoni twila ta’ ‘sinodi permanenti’ li jmessu l-Knisja Partikolari flimkien mal-patrijarka jew ġerarka tagħha.⁵

Fil-5 ta’ Novembru 1959, il-Kardinal Silvio Oddi – dak iż-żmien Arcisqof u Pro-Nunzju Appostoliku għar-Repubblika Għarbija Magħquda (illum l-Eġittu u s-Sirja) – kien ippropona korp ċentrali ta’ tmexxija għall-Knisja Kattolika Rumana; korp li jkun permanenti u konsultattiv, u jkun jinkludi persuni minn madwar id-dinja kollha. Il-proposta ta’ Oddi kienet li dal-korp ikun indipendenti mill-Kongregazzjonijiet Rumani, u jiltaqa’ perjodikament biex jiddiskuti materji ewlenin li jmissu l-ħajja tal-Knisja u jissuġġerixxi toroq ġodda. Fit-22 ta’ Diċembru 1959, il-Kardinal Johannes Alfrink – dak iż-żmien Arcisqof ta’ Utrecht – kien issuġġerixxa xi haġa simili. Skont Alfrink, l-isqfijiet Kattoliċi kellhom jiehdu sehem fit-tmexxija tal-Knisja Universali mhux biss meta jissejju għal konċilju ekumeniku, imma wkoll permezz ta’ holqien ta’ istituzzjonijiet ġodda, bħal pereżempju kunsill permanenti ta’ isqfijiet speċjalizzati, magħżulin minn madwar id-dinja, li jaqdu l-funzjoni leġiżlattiva fil-Knisja flimkien mal-Papa u mal-kardinali tal-Kurja Rumana.⁶

Il-Konċilju Vatikan II – speċjalment permezz tal-kostituzzjoni dommatika *Lumen Gentium* tal-21 ta’ Novembru 1964 – kien ukoll poġġa enfasi fuq il-bżonn li l-isqfijiet kollha *cum et sub Petro* (ma’ u taħt Pietru) jibdew ikunu konsultati aktar fuq materji li jolqtu l-ħajja tal-Knisja. Fl-Awla tal-Konċilju, diversi isqfijiet – fosthom il-Patrijarka Melkita Grieg-Kattoliku, Massimu IV; l-Arcisqof ta’ Reims, Francois Marty; l-Isqof ta’ Bressanone, Joseph Gargitter; u l-Isqof Koadjutur ta’ Portsmouth, Thomas Holland – tkellmu favur it-twaqqif ta’ xi tip ta’ kunsill permanenti ta’ isqfijiet li jahdem b’mod kolleġġjali mal-Papa, bil-għan li d-dinamika pożittiva li kienet inholqot u trawmet bejn il-Papa u l-Isqfijiet matul il-Konċilju, titkompla anke wara l-gheluq tiegħu.⁷

Qabel waqqaf is-Sinodu, Pawlu VI kien tkellem ukoll dwar dan il-bżonn. Fl-29 ta’ Settembru 1963 – meta kien ilu Papa tliet xhur biss – kien talab lill-Isqfijiet sabiex jgħinuh fit-tweqqif tal-uffiċċju gdid tiegħu.⁸ Sena wara, fil-21 ta’ Novembru 1964, il-Papa qal lill-Padri Konċiljari li kien lest li jagħzel xi wħud minnhom sabiex, kull tant

żmien, jiddelibera magħhom dwar ċerti materji relevanti u ta' interess ġenerali. Pawlu VI kien esprima t-tama li b' dinamika bħal din, l-Isqof ta' Ruma jkollu l-faraġ tal-preżenza tal-isqfijiet tad-dinja, l-ghajjnuna tal-prudenza, tal-kompetenza u tal-parir tagħhom, u l-kunsens tal-awtorità tagħhom. Il-Papa kien żied li l-Kurja Rumana wkoll kellha tibbenefika minn din l-esperjenza.⁹

Twaqqif u l-ewwel normi

Kien f' dan l-isfond li l-motu proprio *Apostolica Sollicitudo* stabilixxa s-Sinodu tal-Isqfijiet bħala istituzzjoni ċentrali u permanenti tal-Knisja Kattolika, magħmula minn isqfijiet magħżula minn madwar id-dinja, li kellhom ir-rwol li jiltaqgħu meta jissejhu mill-Papa sabiex jaqdu funzjoni partikolari, għal żmien speċifiku (n. 1). L-Ittra Appostolika ddeterminat li s-sessjonijiet tas-Sinodu setgħu jkunu ta' tliet tipi: ġenerali, straordinarji, jew speċjali (n. 4). Ippreskriviet ukoll kif kellha ssir l-ghazla tal-partecipanti għal kull tip ta' sessjoni (n. 5-10), u stabilixxiet li l-partecipanti kollha, hliet is-Segretarju Ġenerali tas-Sinodu u l-assistenti tiegħu, kellhom jispicċaw minn 'membri tas-Sinodu' malli tintemm is-sessjoni (n. 11-12). Għalkemm is-Sinodu twaqqaf bħala struttura permamenti, il-partecipazzjoni fih kellha tkun transitorja.

Apostolica Sollicitudo spjegat ukoll li l-isqfijiet li jieħdu sehem fis-Sinodu kellhom il-missjoni ewlenija li jgħinu b' mod aktar effettiv lill-Papa partikolarment b'żewġ modi: billi jagħtuh tagħrif u pariri siewja, u permezz ta' deċiżjonijiet. Fl-istess hin għamlitha ċara li s-Sinodu seta' jieħu deċiżjonijiet biss jekk il-Papa nnifsu jagħtih din il-kompetenza u, anke meta jigrri hekk, il-Papa jibqa' jgawdi l-prerogattiva li jirratifika d-deċiżjonijiet tas-Sinodu. L-Ittra Appostolika mbagħad elenkat tliet għanijiet 'ġenerali' tas-Sinodu: li jippromwovi għaqda u kollaborazzjoni aktar mill-qrib bejn il-Papa u l-Isqfijiet tad-dinja; li jara li tingħata informazzjoni preċiża u diretta fuq il-ħajja u l-hidma tal-Knisja; u li jiffaċilita l-qbil fil-Knisja, għall-inqas fuq kwistjonijiet essenzjali ta' duttrina u fuq l-azzjonijiet li għandhom jittieħdu. Mill-banda l-oħra, l-għanijiet 'speċjali' u 'immedjati' tas-Sinodu kienu tnejn: li jipprovdi informazzjoni utli lill-Papa u lill-Isqfijiet; u li jiddiskuti x-xogħol speċifiku li għalih ikun tlaqqa' (n. 2).

Pawlu VI žied li s-Sinodu kellu “jirrapreżenta l-episkopat Kattoliku kollu” (n. 1). Dan kien punt importanti hafna għax dak iż-żmien kien għaddej dibattitu dwar jekk dan il-‘kunsill permanenti ta’ isqfijiet’ kellux ikun estensjoni tal-uffiċċju tal-Papat, jew estensjoni tal-kollegġjalità tal-Isqfijiet.¹⁰ Meta l-Papa ddikjara li s-Sinodu kellu jkun istituzzjoni li tirrapreżenta l-episkopat Kattoliku kollu, hu deher jimbotta t-tieni vizjoni. Fl-istess hin, dawk li kienu jipproponu l-ewwel vizjoni kellhom favurijhom il-fatt li, minkejja d-diskors kollu dwar konsultazzjoni u kollaborazzjoni akbar bejn il-Papa u l-Isqfijiet, Pawlu VI kien ha d-deċiżjoni li jwaqqaf is-Sinodu tal-Isqfijiet waħdu, u ma kienx ta ċans lill-Konċilju sabiex jiddeċiedi dwar din il-kwistjoni. Aktar minn hekk, Pawlu VI kien stabilixxa wkoll li s-Sinodu kellu jkun sottomess għall-awtorità tal-Papa. *Apostolica Sollicitudo* ddikjarat li l-Papa biss kellu dawn il-prerogattivi: li jsejjah is-Sinodu; li jiddeċiedi t-temi għad-diskussjoni; li jagħzel il-post tal-laqgħat; li jstabilixxi l-aġenda; li jara li l-materjal li jrid jiġi diskuss jintbagħat lil dawk konċernati dwar id-diskussjoni; li jahtar certi parteċipanti; li jirratifika l-elezzjoni tal-parteeċipanti l-oħra; u li jippresiedi s-Sinodu personalment, jew permezz ta’ hadd ieħor (n. 3, 10).

Żviluppi fil-metodoloġija

Fit-tliet xhur ta’ wara l-promulgazzjoni tal-motu proprio – li kienu wkoll l-aħħar tliet xhur tal-Konċilju Vatikan II – żewġ digriet tal-Konċilju għamlu referenza għall-istruttura ġdida mahluqa minn Pawlu VI. Fit-28 ta’ Ottubru 1965, id-digriet *Christus Dominus* dwar l-uffiċċju pastorali tal-isqfijiet fil-Knisja tenna fil-qosor uħud mill-punti ta’ *Apostolica Sollicitudo*, jiġifieri, li permezz ta’ normi li diġà kienu ġew, jew li kienu għad iridu jiġu, stabbiliti mill-Papa, isqfijiet magħzula minn madwar id-dinja joffru kollaborazzjoni aktar effikaċi lill-Papa stess permezz ta’ kunsill imsejjah ‘Sinodu tal-Isqfijiet’. Dan il-kunsill, waqt li jaġixxi f’isem l-episkopat Kattoliku kollu, kellu juri li l-Isqfijiet kollha jerfgħu flimkien ir-responsabbiltà tal-Knisja Universali.¹¹ Fis-7 ta’ Diċembru 1965, id-digriet *Ad Gentes* dwar l-attività missjunarja tal-Knisja esprima l-viżjoni li s-Sinodu ta’ l-Isqfijiet “għandu jagħti konsiderazzjoni speċjali lill-attività missjunarja, li hi l-akbar u l-eqdes hidma tal-Knisja”.¹²

Kif qrajna hawn fuq, id-digriet *Christus Dominus* indika li n-normi ezistenti dwar is-Sinodu setgħu jiġu elaborati u anke mibdula b'ohrajn ġodda. Pawlu VI kien diġà għamel dan il-punt f' *Apostolica Sollicitudo*, meta kien stqarr li s-Sinodu, bħal kull istituzzjoni umana oħra, jista' jittejjeb maż-żminijiet.¹³ Fil-fatt, matul is-snin kien hemm diversi żviluppi u bidliet fin-normi li jirregolaw is-Sinodu. Fit-8 ta' Diċembru 1966 – sena wara l-ġheluq tal-Konċilju – Pawlu VI ppromulga l-*Ordo Synodi Episcoporum Celebrandae*; b'hekk stabilixxa liġi speċjali li għabet ordni fl-istruttura u fil-proċeduri tas-Sinodu. Fid-dawl tal-esperjenza li l-Knisja bdiet tikseb mas-snin, l-*Ordo Synodi* ġie rivedut fl-24 ta' Ġunju 1969, fl-20 ta' Awwissu 1971, u fid-29 ta' Settembru 2006, u beda jinkludi taqsimiet ġodda bħal, per eżempju, in-*Normi Proċedurali għad-Diskussjoni fi Gruppi* u l-*Kummenti Spjegattivi*.¹⁴

Matul dawn id-deċenni, il-proċedura sinodali żviluppat b'mod li s-Sinodu beda jinkorpora tliet stadji ewlenin: il-fażi preparatorja, il-fażi tal-assemblea sinodali, u l-fażi konklussiva. Il-fażi preparatorja kienet tibda b'konsultazzjoni wiesgħa – fost il-patrijarkati, il-konferenzi episkopali, il-kapijiet tad-dipartimenti tal-Kurja Rumana, u s-superjuri reliġjużi ġenerali – dwar l-għażla tas-sugġett. Dawk konsultati kienu jintalbu jissuggerixxu sugġett li jkollu karattru universali, jiġifieri rilevanti għall-Knisja kollha; karattru kontemporanju u urġenti, jiġifieri kapaċi jqanqal enerġiji ġodda fil-Knisja; bażi dottrinali soda; u karattru pastorali u fattibli, jiġifieri, jolqot il-hajja tal-Knisja u b'potenzjal li tassew jista' jitwettaq. Xi drabi, il-membri tas-Sinodu ta' qabel kienu jkunu diġà indikaw xi temi min-naħa tagħhom. Il-Kunsill tas-Segretarjat Ġenerali tas-Sinodu kien jistudja s-suggerimenti miġbura u jgħaddi l-proposti tiegħu lill-Papa li jiehu d-deċiżjoni finali dwar is-sugġett. Il-Kunsill, flimkien ma' teologi u esperti oħra, kien ihejji l-ewwel dokument, imsejjah *Lineamenta*, li kellu l-iskop li jibda jiżviluppa t-tema u jqajjem firxa wiesgħa ta' osservazzjonijiet u reazzjonijiet. L-abbozz kien l-ewwel jgħaddi għand il-Papa għall-approvazzjoni tiegħu, u mbagħad jiġi tradott fil-lingwi ewlenin tad-dinja u jintbagħat lill-Isqfijiet tal-Knisja biex jiġġenera studju, talb u diskussjoni fil-livell lokali. L-Isqfijiet, wara li kienu jiġbru l-kummenti u s-suggerimenti dwar is-sugġett, kienu jibagħtu rapport lis-Segretarjat Ġenerali tas-Sinodu. Il-Kunsill

tas-Segretarjat, dejjem bl-ghajnuna ta' speċjalisti fuq is-sugġett, kien jaħdem fuq il-materjal li jkun irċieva u jhejji t-tieni dokument, imsejjaħ *Instrumentum Laboris*. Dan id-dokument kellu l-iskop li jservi ta' bażi u punt ta' referenza waqt id-diskussjoni fl-Awla Sinodali. Għal darb'ohra, l-abbozz kien jgħaddi għand il-Papa għall-approvazzjoni tiegħu, jiġi tradott fil-lingwi ewlenin, u, did-darba, jintbagħat lill-membri tas-Sinodu biss. Ħafna drabi, però, il-Papa kien jagħti permess biex l-*Instrumentum Laboris* jiġi ppublikat u jirċievi ċirkolazzjoni wiesgħa.

Il-fażi tal-assemblea sinodali kienet tkun ikkaratterizzata minn tliet stadji. Matul l-ewwel stadju, kull membru tas-Sinodu kien jagħmel preżentazzjoni dwar is-sugġett mill-esperjenza tal-Knisja partikolari tiegħu. B'hekk, il-parteciċipanti kienu jiehdu stampa ġenerali tas-sitwazzjoni madwar id-dinja. Fid-dawl tal-preżentazzjonijiet, ir-Rapporteur tas-Sinodu kien ihejji sensiela ta' punti għad-diskussjoni biex jintużaw matul it-tieni stadju, meta l-parteciċipanti kollha kienu jinqasmu fi gruppi żgħar, imsejja *circuli minores*, skont id-diversi lingwi mitkellma. Wara l-gruppi, il-parteciċipanti kienu jirritornaw fis-sessjoni plenarja biex jisimghu r-rapport ta' kull grupp u setgħu jagħmlu kummenti jew mistoqsijiet ohra. Fit-tielet stadju, il-gruppi żgħar kienu jerggħu jiltaqgħu biex jifformulaw punti u sugġerimenti b'mod aktar preċiż u definit. Dawn il-proposti kienu jgħaddu għand ir-Rapporteur u għand is-Segretarju Speċjali tas-sessjoni, li kellhom ir-rwol li jiġbruhom f'lista ta' proposti, imsejja *Propositiones*. Ir-Rapporteur kien jippreżenta l-proposti fis-sessjoni plenarja, u din kienet tiġi diskussa u emendata fil-gruppi ż-żgħar. Ir-Rapporteur u s-Segretarju Speċjali kienu għal darb'ohra jqisu l-emendi – f'każ ta' rifjut ta' xi emenda, kellhom jagħtu bażi għad-deċiżjoni tagħhom – u jippreżentaw il-lista ta' proposti finali f'sessjoni plenarja ohra, fejn kienet issir il-votazzjoni mill-Padri Sinodali.

Il-fażi konklussiva kienet titlob li s-Segretarju Ġenerali tas-Sinodu jiehu hsieb l-arkivjar tal-materjal kollu tas-Sinodu, kif ukoll l-abbozzar tar-rapport dwar il-ħidma tas-Sinodu, msejjaħ *Relatio circa Labores Peractos*, biex jgħaddih lill-Papa, flimkien mal-proposti u d-dokumenti l-ohra tal-Assemblea. L-*Ordo Synodi* ma kienx jispeċifika x'kellu jiġri mill-proposti u d-dokumenti finali. Per eżempju, il-konkluzjonijiet tal-ewwel tliet sinodi (tal-1967, l-1969 u l-1971) għaddew għand il-Papa

b'rakkomandazzjonijiet dwar il-problemi espressi. Però, wara s-Sinodu tal-1974, Pawlu VI qies il-proposti u r-rapport finali tal-Assemblea, u ppromulga l-eżortazzjoni appostolika *Evangelii Nuntiandi*. Minn hemm 'il quddiem, proċess simili kien segwit wara kważi kull sessjoni tas-Sinodu; b'kollox il-Papiet tal-aħħar snin harġu 22 eżortazzjoni appostolika post-sinodali.¹⁵ Mill-1987, is-Segretarju Ġenerali tas-Sinodu u l-membri tal-Kunsill tas-Segretarjat bdew jkunu involuti fit-thejjiha tal-eżortazzjoni post-sinodali.

Il-Kodiċi tad-Dritt Kanoniku

Sadanittant, fl-1983 u fl-1990, il-Kodiċi tad-Dritt Kanoniku u l-Kodiċi tal-Kanoni tal-Knejjes Orjentali ppromulgaw numru ta' kanoni dwar is-Sinodu tal-Isqfijiet; b'hekk, l-elementi prinċipali tal-istruttura u d-dinamika tas-Sinodu ġew integrati fil-ligġi universali tal-Knisja Kattolika.¹⁶

Il-Kodiċi tad-Dritt Kanoniku tkellem dwar is-Sinodu tal-Isqfijiet f'kanoni 342–348. Dawn il-kanoni jinsabu fit-Tieni Ktieb tal-Kodiċi (dwar il-Poplu ta' Alla), fit-taqsimha dwar il-kostituzzjoni ġerarkika tal-Knisja. Kanoni 342 bniet fuq l-indikazzjonijiet ta' Pawlu VI u ddeskriviet is-Sinodu bħala grupp ta' isqfijiet magħzula minn reġjuni differenti tad-dinja, li jiltaqgħu flimkien, f'perjodi stabbiliti, għal tliet għanijiet: sabiex irawmu għaqda aktar mill-qrib bejn il-Papa u l-Isqfijiet, jassistu lill-Papa bil-pariri tagħhom, u jiddiskutu kwistjonijiet relatati mal-attività tal-Knisja fid-dinja. Hu interessanti li l-kanoni halliet barra żewġ skopijiet importanti tas-Sinodu li kienu ssemmev f'*Apostolica Sollicitudo*, jiġifieri, li jara li tingħata informazzjoni preċiża u diretta fuq il-hajja u l-hidma tal-Knisja, u li jiffaċilita l-qbil fil-Knisja, għall-inqas fuq kwistjonijiet essenzjali ta' duttrina u fuq l-azzjonijiet li l-Knisja għandha tiegħu. Kanoni 343 għamlitha ċara li l-għan tas-Sinodu hu li jiddiskuti l-kwistjonijiet li jitpoġġew quddiemu, iżda mhux li jsolvihom jew li johroġ digrietni dwarhom, sakemm il-Papa ma jkunx assenjalat din il-kompetenza. Il-Kodiċi, bħal *Apostolica Sollicitudo*, iħalli l-prerogattiva tar-ratifika tad-deċiżjonijiet tas-Sinodu f'idejn il-Papa (ara wkoll kan. 341 §2). Il-prerogattivi l-oħra tal-Papa msemmeja minn Pawlu VI sabu ruħhom fil-Kodiċi wkoll, flimkien ma' oħra li tgħid li hu l-Papa

li jikkonkludi, jittrasferixxi, jissospendi u jxolji s-Sinodu (kan. 344). Skont il-Kodiċi, ir-rwol tal-Papa fis-Sinodu tal-Isqfijiet hu kwazi parallel ghar-rwol tiegħu f'konċilju ekumeniku (ara kan. 338).

Kanoni 345 elenkat it-tipi ta' sessjonijiet tas-Sinodu u fissret id-differenza bejniethom: is-sessjoni ġenerali, li tista' tkun ordinarja jew straordinarja, tittratta materji li jolqtu l-hajja tal-Knisja Universali, waqt li s-sessjoni speċjali tikkunsidra affarijiet li jappartjenu direttament għal reġjun jew reġjuni partikolari. Il-Kodiċi tal-1983 elabora wkoll dwar l-għażla tal-partecipanti għal kull tip ta' sessjoni (kan. 346), dwar x'jiġri meta sessjoni tas-Sinodu tintemm (kan. 347 §1), dwar x'jiġri meta s-Sede Appostolika ssir vakanti wara li jkun diġà ssejjaħ jew beda Sinodu (kan. 347 §2), u dwar ir-rwoli tas-Segretarjat Ġenerali tas-Sinodu u tas-Segretarju Speċjali tas-sessjoni (kan. 348).

Kanoni 348 għamlet riferenza għall-Kunsill tas-Segretarjat Ġenerali tas-Sinodu. Dan il-Kunsill kien ġie stabbilit wara s-Sinodu tal-1969 dwar il-koperazzjoni bejn is-Santa Sede u l-konferenzi episkopali, propju biex jiffaċilita l-komunikazzjoni bejn iż-żewġ naħat; l-ewwel laqgħa tal-Kunsill kienet saret bejn it-12 u l-15 ta' Mejju 1970. Fil-fatt, kien ukoll is-Sinodu tal-1969 li ppropona li l-isqfijiet miġbura fis-Sinodu jkollhom il-possibilità li jissugġerixxu temi għal sessjonijiet futuri, u li s-sessjonijiet ordinarji tas-Sinodu jibdeu jiltaqgħu kull sentejn; eventwalment, dawn bdew jiltaqgħu kull tlieta jew erba' snin.¹⁷

Min-naha l-oħra, l-Kodiċi tal-Kanoni tal-Knejjes Orjentali semma s-Sinodu tal-Isqfijiet – kif qed nifhmuh f'dan l-artiklu – f'kanoni 46. Nghidu “kif qed nifhmuh f'dan l-artiklu” għax il-kodiċi għall-Knejjes Orjentali għamel 'il fuq minn mitejn referenza oħra għas-sinodi permanenti tal-isqfijiet li huma parti mit-tmexxija tal-Knejjes Patrijarkali (ara Titlu IV: kann. 55-10) u tal-Knejjes Maġġuri Arciveskovili (ara Titlu V: kann. 151-154). Min-naha l-oħra, il-kanoni 46 tinsab f'Titlu III dwar l-awtorità suprema tal-Knisja, fit-taqsimha dwar il-Papa. Din il-kanoni tgħid li l-Papa, fl-eżerċizzju tal-uffiċċju tiegħu, jiġi megħjun mill-Isqfijiet b'diversi modi, fosthom permezz tas-Sinodu tal-Isqfijiet (§1). Il-kanoni żżid li l-partecipazzjoni tal-patrijarki u tal-ġerarki fis-Sinodu hi rregolata b'normi speċjali stabbiliti mill-Papa nnifsu (§2).

***Pastores Gregis* u s-sessjonijiet tas-Sinodu**

Fl-2003, ir-realtà tas-Sinodu tal-Isqfijiet kienet diskussa wkoll f'*Pastores Gregis*, l-eżortazzjoni appostolika ta' Papa Ġwanni Pawlu II, li kienet frott tas-Sinodu tal-2001 dwar il-persuna tal-isqof.¹⁸ F'paragrafu 58, il-Papa semma tliet doveri tal-isqfijiet migbura fis-Sinodu: li jirrappreżentaw lill-Knejjes tagħhom, li jesprimu l-pożizzjoni tal-konferenzi episkopali li jkunu għażluhom, u li jikkomunikaw il-fehmiet tagħhom personali. Meta jagħmlu hekk, l-Isqfijiet ikunu qegħdin jirrappreżentaw lill-korp ġerarkiku kollu tal-Knisja u, f'ċertu sens, lill-Poplu Nisrani kollu, li tiegħu huma rgħajja.

Pastores Gregis indirizzat ukoll il-fatt li, normalment, is-Sinodu tal-Isqfijiet ikollu rwol konsultattiv biss. Skont il-Papa Pollakk, dan ma jnaqqas xejn mill-importanza tas-Sinodu, għax l-iskop ta' kull korp kolleġġjali fil-Knisja, sew konsultattiv jew deliberattiv, hu t-ftitxija tal-verità u l-gid tal-Knisja. Għalhekk, meta l-isqfijiet migbura fis-Sinodu jagħtu l-vot konsultattiv tagħhom, huma jkunu qegħdin jipparteċipaw fit-tmexxija tal-Knisja u jassistu lis-Suċċessur ta' Pietru fit-tweqqif tal-uffiċċju tiegħu. Ġwanni Pawlu II hares lejn is-sessjonijiet imghoddija tas-Sinodu u osserva li kull assemblea sinodali kienet esperjenza ekkleżjali qawwija ta' komunjoni bejn l-Isqfijiet u l-Papa, u bejn l-Isqfijiet infushom.

Mill-1965 sal-2003, kienu saru għoxrin sessjoni tas-Sinodu: għaxra minnhom ġenerali ordinarji, tnejn ġenerali straordinarji, u disgħa speċjali. L-għaxar sessjonijiet ġenerali ordinarji kienu dwar il-preservazzjoni u t-tishih tal-Fidi Kattolika (1967), is-saċerdozju ministerjali u l-ġustizzja fid-dinja (1971), l-evanġelizazzjoni fid-dinja moderna (1974), il-katekezi fi žmienna (1977), il-familja nisranija (1980); il-penitenza u r-rikonċiljazzjoni fil-missjoni tal-Knisja (1983), il-vokazzjoni u l-missjoni tal-lajċi fil-Knisja u fid-dinja (1987), il-formazzjoni tas-saċerdoti fiċ-ċirkustanzi tad-dinja tal-lum (1990), il-ħajja kkonsagrata u r-rwol tagħha fil-Knisja u fid-dinja (1994), u l-isqof bhala qaddej tal-evanġelju ta' Ġesù Kristu għat-tama tad-dinja (2001). Iz-żewġ sessjonijiet ġenerali straordinarji kienu dwar il-koperazzjoni bejn is-Santa Sede u l-konferenzi episkopali (1969), u l-għoxrin anniversarju mill-gheluq tal-Konċilju Vatikan II (1985), waqt li d-disa' sessjonijiet speċjali kienu dwar

l-Olanda (1980), l-Ukrajna (1980), l-Ewropa (1991), l-Afrika (1994), il-Libanu (1995), l-Amerika (1997), l-Asja (1998), l-Oċeanja (1998), u l-Ewropa (1999).

Mill-pubblikazzjoni ta' *Pastor Gregis* sal-lum saru disa' sessjonijiet ohra tas-Sinodu: hamsa generali ordinarji, waħda generali straordinarja, u tlieta speċjali. Il-hames sessjonijiet generali ordinarji kienu dwar l-Ewkaristija bhala għajn u quċċata tal-hajja u l-missjoni tal-Knisja (2005), il-Kelma ta' Alla fil-hajja u l-missjoni tal-Knisja (2008), l-evanġelizzazzjoni l-ġdida għat-trasmissjoni tal-Fidi Nisranija (2012), il-vokazzjoni u l-missjoni tal-familja fil-Knisja u fid-dinja tal-lum (2015), u ż-żgħażaġh, il-fidi u d-dixxerniment vokazzjonali (2018). Is-sessjoni generali straordinarja kienet dwar l-isfidi pastorali tal-familja fil-kuntest tal-evanġelizzazzjoni (2014), waqt li t-tliet sessjonijiet speċjali kienu dwar l-Afrika (2009), il-Lvant Nofsani (2010), u r-Reġjun Pan-Amazjonjan (2020).

F'sintonija ma' dak li kien kiteb Pawlu VI f' *Apostolica Sollicitudo*, Ġwanni Pawlu II stqarr ukoll li n-normi u l-proċeduri dwar is-Sinodu dejjem jistgħu jitjiebu u jiġu pperfezzjonati. Hu kien diġà esprima dal-hsieb, fost l-ohrajn, fit-30 ta' April 1983, waqt laqgħa mal-Kunsill tas-Segretarjat Ġenerali,¹⁹ u fid-29 ta' Ottubru 1983, fl-għeluq tas-sessjoni tas-Sinodu dwar il-penitenza u r-rikonċiljazzjoni fil-missjoni tal-Knisja.²⁰

Riforma mill-qiegh

Fil-15 ta' Settembru 2018, Papa Frangisku rriforma mill-qiegh is-Sinodu tal-Isqfijiet permezz tal-kostituzzjoni appostolika *Episcopalis Communio*.²¹ Bil-promulgazzjoni tad-dokument, ġew abrogati *Apostolica Sollicitudo*, l-*Ordo Synodi*, u dawk il-kanoni miż-żewġ kodiċi li jikkontradixxu n-normi l-ġodda (art. 27).

Din ir-riforma kienet ilha ġejja. Diġà fl-2013 – f'intervista li kienet saritlu f'tit xhur wara l-elezzjoni tiegħu bhala Papa – Frangisku kien stqarr li “[f]orsi wasal iż-żmien li nbiddu l-metodoloġija tas-Sinodu tal-Isqfijiet, għax jidhirli li dik attwali mhix dinamika.”²² Sa mill-bidu tal-pontifikat tiegħu, il-Papa Argentini beda jtanbar dwar il-bżonn li l-istrutturi tal-Knisja jitfasslu mill-ġdid biex isiru “aktar missjunarji”, jiġifieri, aktar flessibbli u disposti għal atteġġjament ta' “hrug”, aktar

sensittivi għall-bżonnijiet tan-nies, u aktar miftuħa għall-“gdid” fi żmien ta’ bidliet kbar.²³ Xi aspetti tal-metodoloġija li l-Papa haddem fis-sinodi tal-2014 u l-2015 dwar il-familja kienu diġà marru oltre n-normi tal-*Ordo Synodi*.²⁴

F’*Episcopalis Communio*, il-Papa reġa’ rrefera għal dawn il-punti (n. 1). Fil-fatt, wiehed mill-għanijiet ewlenin tar-riforma kien propju li s-Sinodu jsir aktar dinamiku u inċisiv fil-hajja tal-Knisja. Dan id-dinamiżmu jidher l-aktar fir-relazzjoni ċirkolari li *Episcopalis Communio* holqot bejn is-Sinodu – li għandu tliet fażijiet – u l-Knejjes Lokali. Fl-ewwel fażi, msejha preparatorja, is-Sinodu “jibda” mill-Knejjes Lokali, jiġifieri “minn taht”, permezz ta’ konsultazzjoni wiesgħa mal-Poplu ta’ Alla madwar id-dinja dwar it-tema magħżula mill-Papa (art. 5-10). It-tieni fażi hi dik celebrattiva, fejn l-Isqfijiet jingabru fl-assemblea sinodali biex jagħmlu d-dixxerniment tagħhom, imdawla b’dak li jkun ingabar waqt l-ewwel fażi (art. 11-18). Fit-tielet fażi, msejha implimentattiva, is-Sinodu “jirritorna” għand il-Knejjes Lokali, biex il-konkluzjonijiet approvati mill-Papa jintlaqgħu u jitwettqu fi proċess kreattiv ta’ inkulturazzjoni (art. 19-21).

B’*Episcopalis Communio*, Franġisku dahhal is-Sinodu tal-Isqfijiet fil-qafas aktar wiesa’ tas-sinodalità bħala “dimensjoni kostituttiva tal-Knisja” (n. 6). Fil-fatt, il-faži ċentrali tas-Sinodu – li fiha jsir id-dixxerniment tal-isqfijiet miġbura f’assemblea – issa giet preċeduta u segwita minn żewġ fażijiet wesgħin li jsejhu għall-partecipazzjoni tal-imghammdin kollha. Fis-17 ta’ Ottubru 2015 – waqt ċerimonja li fakkret il-50 sena mit-twaqqif tas-Sinodu – il-Papa Argentini kien diġà emfasizza li s-Sinodu għandu jkun spazju li jlaqqa’ l-aspetti u l-livelli kollha tad-dinamiżmu ta’ smigh fil-hajja tal-Knisja. Dakinhar kien qal li l-mixja sinodali – għalkemm tinvolvi s-smigh tal-Isqfijiet u tilhaq il-qofol tagħha fis-smigh tal-Isqof ta’ Ruma – “tibda bis-smigh tal-Poplu, li ‘hu wkoll għandu sehem mill-funzjoni profetika ta’ Kristu’ (*Lumen Gentium*, 12), skont principju għażiż għall-Knisja sa mill-ewwel sekl: ‘dak li jolqot lil kulhadd, għandu jiġi approvat minn kulhadd’.”²⁵

Il-kostituzzjoni apostolika ta’ Franġisku fakkret dan kollu (n. 5-6), u ddikjarat li “għalkemm is-Sinodu hu mfassal essenzjalment bħala korp episkopali, dan ma jfissirx li s-Sinodu jeżisti separatament mill-

bqija tal-fidili” (n. 6). Kien għalhekk li fl-2014 – fil-velja ta’ talb lejlet is-Sinodu dwar il-familja – Frangisku kien heġġeġ talb sabiex l-Ispirtu s-Santu “jagħti lill-Padri Sinodali d-don tas-smigh: smigh ta’ Alla, sa ma jaslu biex flimkien miegħu jisimghu l-karba tal-poplu; smigh tal-poplu, sa ma jaslu biex jiehdu l-istess nifs tar-rieda li Alla jsejhlina għaliha”.²⁶ Aktarx li għalhekk ukoll li *Praedicate Evangelium*, il-kostituzzjoni appostolika tad-19 ta’ Marzu 2022 dwar il-Kurja Rumana, rreferiet għas-Segretarjat Ġenerali tas-Sinodu tal-Isqfijiet sempliċiment bhala “Segretarjat Ġenerali tas-Sinodu” (art. 33).²⁷

Żvilupp importanti ieħor, fost diversi oħrajn, ta’ *Episcopalis Communio* kien jinvolvi d-Dokument Finali tas-Sinodu. Artiklu 18 jgħid li kemm jekk is-Sinodu jkollu vot konsultattiv u sew jekk jingħata vot deliberattiv, id-Dokument Finali li jkun kiseb l-approvazzjoni tal-membri jista’ jidhol fil-maġisteru ordinarju tal-Papa, jekk ikun espressament approvat jew ratifikat minnu. F’dan il-każ, id-dokument jiġi ppromulgat bil-firma tal-Papa flimkien ma’ dik tal-membri.

Il-fatt li Frangisku għazel li jippromulga r-riforma tas-Sinodu permezz ta’ ‘kostituzzjoni appostolika’ juri biċ-ċar kemm is-Sinodu hu importanti għalih. Dan fil-fatt jixhdu l-ewwel paragrafu ta’ *Episcopalis Communio*, fejn l-Papa afferma li “s-Sinodu tal-Isqfijiet hu fost l-aktar wirt prezzjuż tal-Konċilju Vatikan II” (n. 1). Skont il-Kardinal Lorenzo Baldisseri – dak iż-żmien, Segretarju Ġenerali tas-Sinodu – il-Papa rrefera spiss għall-Konċilju fil-kostituzzjoni appostolika, mhux għax kien motivat minn raġunijiet ta’ ċirkustanza, iżda għax ried jerga’ jibda minn hemm sabiex japprofondixxi kwistjonijiet fundamentali dwar l-ekkleżjologija. *Episcopalis Communio* tindika li r-referenza għall-kolleġjalità episkopali li nsibu fit-tielet kapitlu ta’ *Lumen Gentium* hi ċentrali għall-Papa Argentini. Il-kostituzzjoni appostolika turi wkoll li għal Frangisku, is-Sinodu hu tkomplija tad-dinamiżmu tal-Konċilju, li, mindu ngħalaq fl-1965, wera lulu nnifsu b’mod konsistenti bhala fattur qawwi ta’ riforma ekkleżjali.²⁸

Metodu ġdid għall-fazi preparatorja

Fil-21 ta’ Mejju 2021, is-Segretarju Ġenerali tas-Sinodu habbar li l-Papa, sabiex jagħmel possibbli is-smigh veru tal-imghammadin kollha

u sabiex jiżgura l-partecipazzjoni ta' kulhadd fil-proċess sinodali, kien approva metodu ġdid għall-fażi preparatorja tas-Sinodu dwar is-sinodalità li hu pplanat għall-2023.²⁹ Il-metodu ġdid wessa l-fażi preparatorja biex issa tinkludi 'stadju djoċesan' u 'stadju kontinentali' (bejn Ottubru 2021 u Settembru 2023), qabel is-Sinodu jidhol fl-'istadju universali' permezz tal-fażi ċelebrattiva li se ssir f'Ruma f'Ottubru 2023.

L-istadju djoċesan tal-fażi preparatorja kellu jkollu dawn it-tappi. Is-Segretarjat Ġenerali tas-Sinodu jibgħat Dokument Preparatorju, flimkien ma' Kwestjonarju u Vademecum, lill-Knejjes Lokali, lid-Dikasterji tal-Kurja Rumana, lis-Superjuri Reliġjużi Ġenerali, lill-Movimenti Internazzjonali tal-Lajċi, u lill-Universitajiet u l-Fakultajiet tat-Teoloġija. Fil-fatt, il-Vademecum li ġie pprezentat fis-7 ta' Settembru 2021 jispjega b'mod prattiku l-passi u l-metodoloġija tal-proċess.³⁰ Fid-djoċesijiet u fil-konferenzi episkopali jinhatar persuna ta' kuntatt. Il-konsultazzjoni fid-djoċesijiet tinkludi dawk il-gruppi ta' partecipazzjoni kif maħsub f'*Episcopalis Communio* (n. 6), mingħajr ma jiġu esklużi modalitajiet oħra li jistgħu jgħinu biex il-konsultazzjoni tkun reali u effettiva. Din il-konsultazzjoni tintemm b'laqgħa pre-sinodali, li tkun il-qofol tad-dixxerniment djoċesan. Kull djoċesi tghaddi l-osservazzjonijiet u l-proposti tagħha lill-konferenza episkopali. Jibda perjodu ta' dixxerniment għall-isqfijiet tal-konferenza episkopali sabiex jisimgħu dak li l-Ispirtu ispira fil-Knejjes afdati lilhom, u flimkien mal-persuna ta' kuntatt u t-tim tagħha, jippreparaw sintezi biex tintbagħat, flimkien mar-rapporti ta' kull Knisja Lokali, lis-Segretarjat Ġenerali tas-Sinodu. L-istituzzjonijiet l-oħra msemmija aktar 'il fuq jgħaddu wkoll ir-rapporti tagħhom lis-Segretarjat Ġenerali, li jipproċedi bl-abbozzar tal-ewwel *Instrumentum Laboris*. Matul din il-fażi, l-imghammadin dejjem ikollhom id-dritt li, individwalment jew flimkien ma' oħrajn, jgħaddu osservazzjonijiet jew proposti lis-Segretarjat Ġenerali.

L-istadju kontinentali tal-fażi preparatorja mbagħad jiftaħ billi s-Segretarjat Ġenerali tas-Sinodu jippubblika l-ewwel *Instrumentum Laboris*. Kull kummissjoni internazzjonali tal-konferenzi episkopali taħtar persuna ta' kuntatt biex tikkoordina l-hidma mal-konferenzi episkopali kif ukoll mas-Segretarjat Ġenerali. Jitlaqqgħu assemblej kontinentali, li fihom jipparteċipaw isqfijiet residenzjali u membri oħra

tal-Poplu ta' Alla, għal dixxerniment dwar l-*Instrumentum Laboris*. L-assemblej jikkonkludu bit-tfassil ta' dokument finali li jintbagħat lis-Segretarjat Ġenerali tas-Sinodu, li jipproċedi bl-abbozzar tat-tieni *Instrumentum Laboris*. Dan id-dokument jintbagħat biss lill-membri tal-Assemblea tas-Sinodu tal-Isqfijiet biss. Madankollu, kif rajna aktar 'il fuq, ħafna drabi l-Papiet taw permess biex l-*Instrumentum Laboris* jiġi ppubblikat sabiex jirċievi ċirkolazzjoni wiesgħa.

Vjaġġ li jibqa' miftuh

F'dawn il-paġni tajna ħarsa ħafifa lejn l-iżvilupp tas-Sinodu tal-Isqfijiet minn qabel it-twaqqif uffičjali tiegħu sal-aktar riformi reċenti. Rajna evoluzzjoni fil-kunċett, fl-istruttura u fil-metodoloġija tas-Sinodu. M'għandniex dubju li, bħalma t-“thassib apostoliku” (*apostolica sollicitudo*) ta' Pawlu VI u tas-suċċessuri tiegħu, flimkien mal-esperjenzi sinodali li għamlet il-Knisja matul dawn is-snin, wasslu għal dawn l-iżviluppi, hekk ukoll għad jiġri fil-futur, u l-esperjenza tas-Sinodu għad tkompli tevolvi.

Meta l-kostituzzjoni appostolika *Praedicate Evangelium* irreferiet għall-kollaborazzjoni bejn il-Kurja Rumana u s-Sinodu, u bejn is-Sinodu u l-Papa, semmiet li din għandha ssehh skont normi u metodi “li diġà huma, jew għad iridu jiġu, stabbiliti” (art. 33).³¹ Dan l-ispirtu ta' flessibilità u ftuħ għall-‘gdid’ hu fundamentali, l-ewwel nett, għax ma tkunx haġa kbira jekk is-Sinodu tal-Isqfijiet tal-2023 dwar is-sinodalità jipproponi riformi godda anke fuq dan il-livell. Barra minn hekk, jekk il-Knisja Kattolika se ssir aktar ‘Knisja sinodali’,³² aktar se tikber il-possibilità li l-istrutturi fi hdanha jevolvu jew jerggħu jifasslu mill-ġdid. Kien f’dan l-ispirtu li f’April 2022, il-Kardinal Mario Grech – Segretarju Ġenerali tas-Sinodu – talab lill-membri tal-kummissjonijiet tas-Segretarjat Ġenerali biex ma jarmonizzawx il-proċess tas-Sinodu ma’ *Episcopalis Communio*, imma jkunu lesti li jarmonizzaw il-kostituzzjoni appostolika reċenti mal-proċess sinodali li għaddej. Il-Kardinal Grech hegġeg lill-membri tal-kummissjonijiet biex ikollhom il-kuraġġ li jimmaġinaw u li jimxu wara l-Ispirtu li jiggwida lill-Knisja fl-iskoperta mill-ġdid tad-dimensjoni sinodali.³³ Il-vjaġġ tas-Sinodu tal-Isqfijiet għadu miftuh daqs qatt qabel!

Noti

1. PAWLU VI, ittra appostolika *Apostolica Sollicitudo*, 15 Settembru 1965, https://www.vatican.va/content/paul-vi/en/motu_proprio/documents/hf_p-vi_motu-proprio_19650915_apostolica-sollicitudo.html. Sa dak iż-żmien, il-papiet – bhall-monarki u persuni oħra mlaħħqin f'ċerti uffiċċji – kienu jużaw il-‘plural majestuz’ jew ‘plural regali’. Fil-Knisja Kattolika, din l-użanza nqatgħet mal-Papiet Ġwanni Pawlu I u Ġwanni Pawlu II.
2. Il-frazi ‘motu proprio’ tfisser li l-Papa ppromulga d-dokument minn jeddu, fuq inizjattiva tiegħu personali.
3. Ara PAWLU VI, *Diskors fil-Ftuħ tar-Raba 'Sessjoni tal-Konċilju Vatikan II*, 14 Settembru 1965, https://www.vatican.va/content/paul-vi/it/speeches/1965/documents/hf_p-vi_spe_19650914_concilio-iv-sessione.html.
4. FRANGISKU, kostituzzjoni appostolika *Episcopalis Communio*, 15 Settembru 2018, n. 1, https://www.vatican.va/content/francesco/en/apost_constitutions/documents/papa-francesco_costituzione-ap_20180915_episcopalis-communicio.html. Ara wkoll K. SCHATZ, “La sinodalità nella storia della Chiesa”, f’BALDISSERI, L., *A cinquant’anni dall’Apostolica sollicitudo. Il Sinodo dei Vescovi al servizio di una Chiesa sinodale* (Città del Vaticano: 2016), 31-47.
5. Ara P. RODOPOULOS, *An Overview of Orthodox Canon Law* (Rollinsford: 2007), 135-156; ĠWANNI PAWLU II, *Kodiċi tal-Kanoni tal-Knejjes Orjentali*, 18 Ottubru 1990, kan. 55-154, https://www.vatican.va/content/john-paul-ii/la/apost_constitutions/documents/hf_jp-ii_apc_19901018_index-codex-can-ecccl-orient.html.
6. Ara *The Synod of Bishops. An Introduction*, https://www.vatican.va/roman_curia/synod/documents/rc_synod_01011995_profile_en.html.
7. Ara G. BONFRATE, “Tracce di sinodalità nell’esperienza delle Assemblee sinodali”, f’BALDISSERI, L., *A cinquant’anni dall’Apostolica sollicitudo*, 191–211; *The Melkite Church at the Council. Discourses and Memoranda of Patriarch Maximos IV and of the Hierarchs of His Church at the Second Vatican Council*, 14, <https://melkite.org/wp-content/uploads/2012/02/CouncilFrontMatter.pdf>.
8. Ara PAWLU VI, *Diskors fil-Ftuħ tat-Tieni Sessjoni tal-Konċilju Vatikan II*, 29 Settembru 1963, n. 9, https://www.vatican.va/content/paul-vi/it/speeches/1963/documents/hf_p-vi_spe_19630929_concilio-vaticano-ii.html.
9. Ara PAWLU VI, *Diskors fl-Għeluq tat-Tielet Sessjoni tal-Konċilju Vatikan II*, 21 novembru 1964, n. 12, <https://www.vatican.va/content/paul->

- vi/it/speeches/1964/documents/hf_p-vi_spe_19641121_conclusions-iii-sessions.html.
10. Ara V. FERRARA, “Il Sinodo dei Vescovi tra ipotesi e realtà. Natura teologico-giuridica del Sinodo”, *Apollinaris* 42 (1969), 491–556.
 11. Ara KONČILJU VATIKAN II, digriet *Christus Dominus*, 28 Ottubru 1965, par. 5, https://www.vatican.va/archive/hist_councils/ii_vatican_council/documents/vat-ii_decree_19651028_christus-dominus_en.html.
 12. KONČILJU VATIKAN II, digriet *Ad Gentes*, 7 Dicëmbriu 1965, par. 29, https://www.vatican.va/archive/hist_councils/ii_vatican_council/documents/vat-ii_decree_19651207_ad-gentes_en.html.
 13. Ara PAWLU VI, ittra appostolika *Apostolica Sollicitudo*.
 14. Ara SEGRETERIJA TAL-ISTAT, *Ordo Synodi episcoporum celebrandae*, 8 ta’ Dicëmbriu 1966, AAS 59 (1967) 91–103; KUNSILL TAL-AFFARIJJIET PUBBLIČI TAL-KNISJA, *Ordo Synodi episcoporum celebrandae recognitus et auctus*, 24 ta’ Ġunju 1969, AAS 61 (1969) 525-539; KUNSILL TAL-AFFARIJJIET PUBBLIČI TAL-KNISJA, *Ordo Synodi episcoporum celebrandae recognitus et auctus nonnullis additamentis perficitur*, 20 Awwissu 1971, AAS 63 (1971) 702–704; SEGRETERIJA TAL-ISTAT, *Ordo Synodi episcoporum*, 29 Settembru 2006, AAS 98 (2006) 755-776. Ara wkoll P. GHERRI, “L’evoluzione della normativa canonica sul Sinodo dei vescovi”, f’BALDISSERI, L., *A cinquant’anni dall’Apostolica sollicitudo*, 227-261.
 15. L-eżortazzjonijiet appostoliċi post-sinodali huma dawn: *Evangelii Nuntiandi* (Pawlu VI), *Catechesi Tradendae*, *Familiaris Consortio*, *Reconciliatio et Paenitentia*, *Christifideles Laici*, *Pastores Dabo Vobis*, *Vita Consecrata*, *Pastores Gregis*, *Ecclesia in Africa*, *Ecclesia in Libanon*, *Ecclesia in America*, *Ecclesia in Asia*, *Ecclesia in Oceania*, *Ecclesia in Europa* (Ġwanni Pawlu II), *Sacramentum Caritatis*, *Verbum Domini*, *Africae Munus*, *Ecclesia in Medio Oriente* (Benedittu XVI), *Evangelii Gaudium*, *Amoris Laetitia*, *Christus Vivit*, u *Querida Amazonia* (Frangisku).
 16. Ara ĠWANNI PAWLU II, *Kodiċi tad-Dritt Kanoniku*, 25 Jannar 1983, https://www.vatican.va/archive/cod-iuris-canonici/cic_index_en.html; *Kodiċi tal-Kanoni tal-Knejjes Orjentali*, 18 Ottubru 1990, https://www.vatican.va/content/john-paul-ii/la/apost_constitutions/documents/hf_jp-ii_apc_19901018_index-codex-can-ecccl-orient.html. Ara wkoll D. SALACHAS, “La sinodalità nel Codice dei canoni delle Chiese Orientali e confronti con il Codice di diritto canonico della Chiesa latina”, f’BALDISSERI, L., *A cinquant’anni dall’Apostolica sollicitudo*, 55-92.
 17. Ara SEGRETARJAT ĠENERALITAS-SINODU TAL-ISQFIJJIET, *Synodal Information*, 15

- Settembru 2007, https://www.vatican.va/roman_curia/synod/documents/rc_synod_20050309_documentation-profile_en.html.
18. Ara ĠWANNI PAWLU II, eżortazzjoni appostolika *Pastores Gregis*, 16 Ottubru 2003, https://www.vatican.va/content/john-paul-ii/en/apost_exhortations/documents/hf_jp-ii_exh_20031016_pastores-gregis.html.
 19. Ara ĠWANNI PAWLU II, *Diskors lill-Kunsill tas-Segretarjat Ġenerali tas-Sinodu tal-Isqfijiet*, 30 April 1983, n. 4, https://www.vatican.va/content/john-paul-ii/en/speeches/1983/april/documents/hf_jp-ii_spe_19830430_sinodo-vescovi.html.
 20. Ara ĠWANNI PAWLU II, *Omeliya fl-Gheluq tar-Raba' Sessjoni Ġenerali tas-Sinodu tal-Isqfijiet*, 29 Ottubru 1983, n. 1, https://www.vatican.va/content/john-paul-ii/it/homilies/1983/documents/hf_jp-ii_hom_19831029_chiusura-sinodo.html.
 21. Ara FRANĠISKU, kostituzzjoni appostolika *Episcopalis Communio*, 15 Settembru 2018, https://www.vatican.va/content/francesco/en/apost_constitutions/documents/papa-francesco_costituzione-ap_20180915_episcopalis-communicio.html.
 22. A. SPADARO, "Intervista a Papa Francesco", *La Civiltà Cattolica* 3918 (2013), 449-477, <https://www.laciviltacattolica.it/articolo/intervista-a-papa-francesco/>.
 23. Ara FRANĠISKU, eżortazzjoni appostolika *Evangelii Gaudium*, 24 Novembru 2013, n. 27, https://www.vatican.va/content/francesco/en/apost_exhortations/documents/papa-francesco_esortazione-ap_20131124_evangelii-gaudium.html.
 24. Ara M. J. ARROBA CONDE, "Il recente rinnovamento metodologico del Sinodo dei vescovi", f' BALDISSERI, L., *A cinquant'anni dall'Apostolica sollicitudo*, 311-318.
 25. Ara wkoll FRANĠISKU, *Diskors fiċ-Ċerimonja tal-50 Anniversarju mit-Twaqqif tas-Sinodu tal-Isqfijiet*, 17 Ottubru 2015, https://www.vatican.va/content/francesco/en/speeches/2015/october/documents/papa-francesco_20151017_50-anniversario-sinodo.html.
 26. FRANĠISKU, *Diskors waqt il-Velja ta' Talb mal-Familji*, 4 Ottubru 2014, https://www.vatican.va/content/francesco/en/speeches/2014/october/documents/papa-francesco_20141004_incontro-per-la-famiglia.html.
 27. Ara FRANĠISKU, kostituzzjoni appostolika *Praedicate Evangelium*, 19 Marzu 2022, art. 33, https://www.vatican.va/content/francesco/en/apost_constitutions/documents/20220319-costituzione-ap-praedicate-evangelium.html.

28. Ara L. BALDISSERI, *Intervento: Conferenza Stampa di presentazione delle Costituzione Apostolica 'Episcopalis Communio' di Papa Francesco sul Sinodo dei Vescovi*, 18 Settembru 2018, <https://press.vatican.va/content/salastampa/it/bollettino/pubblico/2018/09/18/0654/01387.html>.
29. Ara SEGRETARJAT ĠENERALI TAS-SINODU TAL-ISQFIJJET, *Nota dwar is-XVI Assemblea Ġenerali Ordinarja tas-Sinodu tal-Isqfijiet*, 21 Mejju 2021, <https://press.vatican.va/content/salastampa/it/bollettino/pubblico/2021/05/21/0314/00693.html>.
30. Ara SEGRETARJAT ĠENERALI TAS-SINODU TAL-ISQFIJJET, *Vademecum għas-Sinodu fuq is-Sinodalità*, 7 Settembru 2021, <https://press.vatican.va/content/salastampa/it/bollettino/pubblico/2021/09/07/0541/01166.html>.
31. FRANĠISKU, kostituzzjoni appostolika *Praedicate Evangelium*, n. 33.
32. Ara FRANĠISKU, *Diskors fiċ-Ċerimonja tal-50 Anniversarju mit-Twaqqif tas-Sinodu*.
33. Ara SINODU TAL-ISQFIJJET, *Thinking about the Synod. Meeting of the Commissions of the General Secretariat of the Synod (Rome, Casa La Salle, 25-29 April 2022)*, 30 April 2022, <https://www.synod.va/en/news/thinking-about-the-synodal-church.html>.

Il-Vuċi tal-Attenzjoni: Hsibijiet dwar il-preżenza tan-nisa fi hdan Knisja Sinodali

Dr Dorianne Buttigieg

Preliminari

Għalkemm dan l-eżercizzju qed jgħinna nesploraw ir-rwol tan-nisa fi hdan il-mixja sinodali tal-Knisja, huwa importanti li niftakru li dan mhux eżercizzju ta' kategoriji. Fis-sens li l-argument dwar ir-riflessjoni sinodali minn perspettiva femminili tehdna f' mixja li tmur lil hinn minn kategoriji ta' raġel u mara, biex tgħinna nesploraw aktar fil-fond il-profondità tal-bniedem fil-mixja lejn Knisja aktar rikka u awtentika. Inkella naqgħu fil-periklu ta' frammentazzjonijiet li aktar ikomplu jtellfu mill-bidla ġenwina li l-Knisja hija msejha għaliha. Dan l-eżercizzju għandu jkun il-bidu ta' riflessjoni dwar teologija tal-bniedem shih, irrispettivament mill-ġeneru, iżda permezz ta' vizjoni kumplimentari.¹

Introduzzjoni

Il-passaġġ ta' riflessjoni għal dan l-artiklu huwa mehud mill-Evangelju skont San Ġwann (Ġw 2, 1-11), li jiddeskrivi r-rakkont tat-tiegħ ta' Kana. Ir-raġuni ta' din ir-riflessjoni fl-isfond tal-artiklu huwa r-rwol ta' Marija. Marija tidher bhala dik li hi sensitiva għas-sitwazzjoni tal-għarajjes u tipprova tgħinhom f'sitwazzjoni potenzjalment imbarazzanti billi tirrikorri għal binha. Però xi haga affaxxinanti hija li filwaqt li binha jweġibha billi jgħidilha: "Aħna x'għandna x'naqsmu, mara?" ir-risposta ta' Marija tiegħu forma ta' istruzzjoni lejn il-qaddejja: "Aghmlu dak li jgħidilkom hu!" It-tweġiba ta' Marija tindika affermazzjoni ta' fidi. Hija taf li Kristu kien ser iwettaq is-sinjal. Però hija dik il-persuna li qed turi t-triq lejn Kristu. Fid-dokumenti dwar is-sinodalità, hemm diversi referenzi għall-ikona partikolari fejn Marija hija rrapprezentata

bhala *Hodigitria* – dik li qed turi t-triq lejn Kristu. U dan jinħass hafna f’dan ir-rakkont. Ir-risposta ta’ Marija hija risposta ta’ fidi u vjaġġ ’il quddiem. Il-fidi qed timbotta l-azzjoni. Madanakollu, aktar importanti hi l-pożizzjoni tagħha bhala d-dixxiplu l-perfett; dik il-persuna li l-għaqda tagħha ma’ Alla u l-intuwizzjoni għall-Ispirtu huma tassew profondi, tant li hi ċerta mis-sinjal li kien ser iwettaq Kristu. Id-dixxerniment ta’ Marija fi hdan ir-relazzjoni tagħha ma’ Alla jwassalha għaċ-ċertezza li s-sinjal kien se jsehh. Hu għar-risposta tal-istruzzjonijiet li tagħti Marija li Kristu jiehu azzjoni, f’it wara li jgħid: “Ahna x’għandna x’naqsmu, mara?”

Mizinterpretazzjoni tas-Sinodalità fi hdan il-Knisja

Is-sinodalità ma tfissirx li kulhadd ikun l-istess. Dan huwa periklu ta’ mizinterpretazzjoni. Il-professur Jessica Murdoch tgħid hekk:

Ir-riskju jkun jekk kull membru fil-Knisja jaħdem b’mod eżattament l-istess; hawnhekk ikollna Knisja ċatta. Ir-rikkezza fil-Knisja tinsab fi hdan il-kariżmi differenti, fejn kull parti għandha r-rwol proprju tagħha. Imma meta kulhadd qed jipprova jagħmel ix-xogħol ta’ haddiehor, mhux talli tintilef din ir-rikkezza, iżda l-gisem ma jkunx jista’ jaħdem sewwa.²

Is-sinodalità ma tfissirx konsultazzjoni tal-Insara lajċi dwar xi esperjenzi prattiċi.³ Sinodalità tfisser li l-Knisja tiehu bis-serjetà l-esperjenza ta’ fidi u għarfien teoloġiku. U hawnhekk fl-istess hin, immorru lil hinn mit-teoloġija mil-lenti akkademika. Forsi hawnhekk nerġġhu niftakru l-ħsieb tar-raħeb Evagriju ta’ Pontu meta jistqarr li t-teologu hu l-bniedem li jitlob; il-bniedem li jitlob huwa t-teologu. Fi kliem ieħor, it-teologu huwa l-bniedem shiħ. Bl-ebda mod dan ma jidher daqshekk profond milli fil-persuna ta’ Marija.

Is-sinodalità lanqas tfisser l-eliminazzjoni tal-ġerarkija li ngħatat l-awtorità tal-missjoni minn Kristu. Hawnhekk qed nitkellmu fuq ir-rwol tal-Papa, l-isqfijiet u s-sacerdoti. Għaliex din l-awtorità li ngħatat minn Kristu hija msejsa fuq missjoni; hija awtorità li ma tistax titneħħa biex minflok tiġi mmexxija minn xi tip ta’ awtorità tal-massa f’isem l-importanza tas-*sensus fidei*. Hawnhekk Thomas Petri jagħmilha ċara li:

Xi wħud iċekknu l-viżjoni tas-*sensus fidei* għal xi espressjoni ta' individwu jew xi esperjenza personali ta' grupp. Dan huwa tfaqqir tat-tifsira ta' x' inhu propju s-*sensus fidei*. Dan kollu jwassal għar-riskju li l-esperjenza tal-bniedem tiġi mhaddna bhala xi fonti ta' rivelazzjoni fl-istess livell tal-Iskrittura u t-Tradizzjoni.⁴

Mill-banda l-oħra dan l-eżerċizzju sinodali qed iwassal għall-viżjoni aktar ċara ta' x' inhu r-rwol ta' din il-ġerarkija. L-aspett ġerarkiku u s-*sensus fidei* jimxu flimkien u jhażżmu lil xulxin f'din il-mixja.

Għalkemm l-istorja tas-salvazzjoni hija l-inizjattiva ta' Alla, dejjem narawha sseħħ permezz ta' diversi persuni. Qabel l-apostli jibdwex andru l-kelma t'Alla fuq il-kmand ta' Kristu, naraw lil Marija bhala d-dixxiplu mudell, u dan minkejja li qatt ma tinstema' tterraq wara Kristu fir-rakkonti. Għalhekk ta' min jeżamina l-kwalitajiet ta' Marija li jixprunaw din l-attwalizzazzjoni tal-istorja tas-salvazzjoni. Dan ukoll jiġi rifless fir-realtà tas-sinodalità fejn naraw li l-Knisja hija magħmula mill-binja ħajja ta' persuni li flimkien, u permezz tal-kariżmi u d-doni tagħhom, f'għaqda mal-Ispirtu, jibnu u jsaħħu l-Knisja ta' Kristu.

Fil-passaġġ li rajna fil-bidu, ir-rwol ta' Marija bhala mara hija missjoni li bla ebda mod ma tista' tiġi rreplikata. U daqshekk ieħor il-missjoni ta' kull persuna li hija membru tal-Knisja. Bl-istess argument li użajna qabel, lanqas il-kariżmi ta' kull mara ma huma bilfors l-istess. Hawnhekk nistgħu naraw diversi kwalitajiet li l-mara tista' toffri, fosthom rwoli ta' tmexxija, kif ukoll rwoli li ġejjin mill-ambjent tal-għeruq tal-Knisja. Dan kollu hu mera tad-diversità li teżisti fi hdan il-Knisja, irrispettivament mill-ġeneru.

Diversi rwoli fi hdan il-Knisja

Qabel nitkellmu dwar il-Knisja li tohroġ u tisma', għandna nitkellmu dwar il-Knisja li turi s-sensittività dwar il-bżonnijiet jew il-kariżmi tal-oħrajn. U hawnhekk huwa fejn l-intuwizzjoni ta' Marija, mhux biss bhala dik li hi ħielsa mid-dnub u allura dejjem miftuħa għall-Ispirtu, iżda wkoll l-intuwizzjoni femminili, huma tassew importanti.

Jekk inharsu lejn Ġenesi kapitlu 2, naraw deskrizzjoni fit-tul tal-holqien tal-bniedem, bil-kontra għall-hlejjaq l-oħra. Huwa l-bniedem li jirċievi n-nifs ta' Alla u wkoll jidher bhala kreazzjoni li tiġi fformata

b'reqqa liema bhalha. L-affermazzjoni “raġel u mara halaqhom” turi l-kumplimentarjetà li tirrifletti aspetti importanti ta' Alla.

L-istorja tas-salvazzjoni ssehħ permezz ta' rġiel u nisa. Jekk inharsu lejn it-Testment il-Qadim, fi hdan kultura patrijarkali, naraw numru ta' rġiel u numru anqas ta' nisa f'dan ir-rwol ta' protagonisti f'din l-istorja tas-salvazzjoni. Barra minn hekk id-diversi nisa protagonisti kellhom rwoli differenti fl-istorja tas-salvazzjoni, fosthom Debora, Ġaġhel, Rut u Ester.

Fl-istorja tas-salvazzjoni l-imhabba tal-bniedem ssir tixbiha tassew ċentrali biex toħroġ ir-relazzjoni bejn Alla u l-bniedem.⁵ Mill-banda l-oħra, kif tistqarr it-teologa Cettina Militello, “dan is-simbolu jipprogetta l-potenzjal tad-divin fuq l-irġiel, u l-limitazzjoni tal-holqien fuq in-nisa. Dan iservi biex tinholoq relazzjoni li hija żbilanċjata u li mhux ugwali kemm soċjalment, moralment u anke reliġjożament.”⁶

Fit-Testment il-Ġdid naraw żvilupp, fejn naraw l-enfasi fuq l-ugwaljanza bejn is-sessi. Però l-aktar aspekt importanti li wieħed jista' jislet mit-Testment il-Ġdid huwa l-Magħmudija. “Fi hdan dan is-sigill, id-don tal-Ispirtu u l-parteciċipazzjoni fil-ġisem u d-demm ta' Kristu mhumiex differenti skont is-sess.”⁷ Anke jekk hafna drabi n-nisa xorta jibqgħu esklużi minn hafna aspetti soċjali u reliġjużi.

Mill-banda l-oħra, ma nistgħux ma narawx matul iż-żminijiet numru kbir ta' nisa li l-preżenza tagħhom u l-hidma tagħhom, anke jekk forsi b'mod aktar moħbi, halliet effett kbir fuq il-Knisja.

Kultant il-mistoqsija li tqum hija x'inhu r-rwol tan-nisa fi hdan il-Knisja? Forsi hafna drabi dawn ir-rwoli huma mifhuma fi hdan ta' ġerarkija u tmexxija. Dawn huma importanti għax min-naħa l-oħra ta' min jgħid li l-ġenju tal-mara jagħti sens partikulari fejn tidhol tmexxija u rwoli oħra. U għalhekk huwa importanti li n-nisa qed jinghataw ukoll dawn ir-rwoli bhala nies kompetenti għal dawn ir-rwoli, aktar milli għaliex huma nisa. Kif jistqarru whud minn dawk li huma kompetenti, dawn in-nisa qed idahhlu l-kompetenza u l-esperjenza ta' Knisja fl-għeruw tagħha. Dan l-aspett huwa tant enfasizzat mill-Papa Franġisku, għax huwa s-sors ta' tiġdid tal-Knisja. Parti minn dan it-tiġdid jinkludi l-konverżjoni li timplika ftuħ għal vizjoni aktar wiesgħa u shiħa ta' x'inhu dak li jagħmel Knisja, għall-ġid tal-Knisja stess. Hija konverżjoni

lejn kumplimentarjetà li tmur lil hinn mill-kompetizzjoni, hekk kif tishaq Nathalie Becquart. Hija titkellem fi hdan ir-rwol ta' nisa li huma kkonsagrati bhala mexxejja. Għalkemm titkellem minn dan il-lat hija, mill-banda l-oħra, tishaq li dan mhuwiex faċli:

“Biex titqiegħed is-sinodalità fil-prattika, dan ifisser riflessjoni fuq ir-rwol tan-nisa, fuq il-post tagħhom fi hdan il-Knisja u s-soċjetà.”⁸

Però min-naħa l-oħra, r-rwol tal-mara għandu jġi milqugh f'kull livell. L-inkluzjoni tal-mara fil-Knisja f'dik li hi tmexxija biss xorta tista' tkun esklussiva u diskriminatorja. Għalhekk din l-inkluzjoni sseħħ fuq diversi livelli: kemm bhala tmexxija u proklamazzjoni (li jagħtu lok għal espressjoni tan-narattiva minn dawk meqjusa ddominati)⁹, kif ukoll bhala preżenza influwenti u rikonoxxuta fi hdan il-komunità. Jekk inharsu lejn nisa li hallew impatt fil-Knisja, uħud minnhom ma kinux magħrufa għat-tmexxija iżda għad-diversi doni tagħhom bhala nisa, li xorta għarf u jhallu effett, anke fuq it-tmexxija nfnisha. Jekk inharsu biss lejn rwoli ta' tmexxija, għalkemm importanti, xorta naqgħu fil-periklu ta' restrizzjoni a skapitu tar-rwoli l-oħra li diġà qegħdin jiġu mgħixa, għalkemm hafna drabi fis-silenzju.

Christopher Lamb jirrapporta dwar l-eżerċizzju sinodali fl-Ingilterra u Wales, fejn isemmi kemm hafna drabi: “In-nisa ma kinux meqjusa bhala minoranza marginalizzata daqskemm maġġoranza siekta u mingħajr rikonoxximent; maġġoranza li d-doni tagħhom baqgħu mitluqin fil-parroċċa.”¹⁰ Wieħed mir-raġunijiet ta' dan ir-rizultat huwa l-klerikalizmu; sfida li għandha tiġi analizzata u indirizzata fi hdan il-Knisja stess permezz tal-preżenza ta' diversi vuċijiet.

Ta' min jgħid ukoll li l-aċċettazzjoni tad-doni differenti li jeżistu qalb in-nisa stess issir b'mod shih permezz tal-aċċettazzjoni anke ta' nies oħra fi hdan il-Knisja. Bhalma Marija hija kapaċi tisma' u tiddixxerni, daqshekk iehor il-Knisja, bhala omm, għandha tkun dik li tisma' u tgħożż f'qalbha:

Hija attenta għall-modalitajiet kollha tal-awtokomunikazzjoni ta' Alla. Hija attenta għall-movimenti tad-dinja u l-hafna ilhna li jitqajmu fil-lament, protesta, supplika, u xhieda. Knisja li tisma' hi attenta għal hafna narrattivi differenti ta' hajjiet, kulturi u popli.

Wieħed jista' jgħid li huwa post ta' ospitalità narrattiva. Biex tisma', il-komunità trid l-ewwel tkun konxja minnha nfisha ta' dak kollu li gġib magħha, li jagħmel is-smigh attent, aktar milli semplicement 'smigh'.¹¹

Importanti li nagħmlu enfasi li l-għarfien tad-diversi doni femminili, ma jinftihemx biss fi ħdan Knisja mxekkla mill-klerikalizmu iżda anke minn vizjoni ta' kompetizzjoni li teżisti fl-għeruf tal-bniedem.

Meta nitkellmu dwar rwoli differenti m'aħniex nitkellmu fuq sostituzzjoni iżda fuq kumplimentarjetà, fejn f'kull qasam tal-Knisja, ibda mill-għeruf u l-periferiji, din il-kumplimentarjetà fil-kontribuzzjoni kemm tar-raġel u kemm tal-mara huma kruċjali. L-azzjoni sinodali sseħħ permezz tal-kariżmi differenti ta' poplu li jaħdem flimkien. Jekk nergħu nħarsu mill-qrib lejn is-sinjal tat-tieg ta' Kana, nindunaw bil-ħidma ta' diversi persuni biex iseħħ is-sinjal: is-sensittività ta' Marija, il-qaddejja, u Kristu. Hija l-interazzjoni ta' dawn il-persuni flimkien li twassal lil Kristu, li huwa fi proċess kontinwu ta' kenozi, biex iwettaq is-sinjal. Il-missjoni ta' Kristu tkompli sseħħ permezz tal-poplu flimkien.

Meta qed nitkellmu fuq is-sensittività lejn l-oħrajn, qed nirreferu għal dik l-intuwizzjoni li lesta li tkun miftuħa għall-Ispirtu. Is-sinodalità timplika akkumpanjament, iżda jekk qed nitkellmu fuq l-aspett relazzjonali, li fuqha hi bbażata Knisja dinamika, ma nistgħux niċħdu l-importanza tas-sensittività lejn l-oħrajn: lejn il-bżonnijiet tagħhom, anke għal dak li jidher mohbi fihom iżda li jista' jkun ta' kontribut kbir.

Esperjenza Sinodali permezz tal-Mistiċi

Ma nistgħux ma nirriflettux hawnhekk fuq il-mistiċi, li numru kbir tagħhom huma nisa.¹² Min hu l-bniedem mistiku? Ir-rwol tal-bniedem mistiku jmur lil hemm minn aspetti duttrinali, lejn l-għeruf u l-għaqda tal-bniedem ma' Alla u ma' xulxin. Għalhekk il-mistiċi huma dawk il-bnedmin li permezz tal-esperjenza tagħhom, juru l-esperjenza interjuri tal-bniedem ma' Alla.

Ta' min insemmu li hawnhekk immorru lil hemm minn dak li hu magħruf biss għax il-ftit imsemmija jirrapprezentaw lil hafna li għexu fis-silenzju. Importanti wkoll li niftakru li l-mistiċi mhumiex dawk li

huma maqtugħa mir-realtà, anzi bil-kontra. Tant huma magħqudin ma' Alla li huma daqshekk iehor sensittivi għal dawk ta' madwarhom. Jekk nieħdu bhala eżempju lil nies bħal Santa Katerina ta' Siena u Santa Tereza ta' Kalkutta, l-ghajnuna lill-fqar, il-morda u l-emarginati kienet prijorità kbira fil-ħajja tagħhom. Li hu importanti hu li dawn il-mistiċi kollha ġejjin minn stil ta' ħajja differenti: irhieb, sorijiet, nisa lajċi, miżżewġin u ommijiet. Huma jgħixu l-esperjenza mistika b' modi partikulari li anke tirrifletti ż-żminijiet li kienu jew għadhom jgħixu fihom. Dan ikompli juri li s-sejha għal esperjenza ta' trasformazzjoni ġenwina permezz ta' Kristu tmur lil hinn minn stili ta' ħajja jew żmien partikulari. Anzi, Karl Rahner stess itenni li l-bniedem tas-seklu għoxrin imsejjah biex ikun mistiku jew inkella ma jkun nisrani xejn.¹³

Jekk waħda mill-kwalitajiet femminili hija dik tas-sensittività lejn l-oħrajn (anke jekk il-preżenza tal-kwalitajiet femminili mhux ristretti biss għall-ġeneru femminili), anke mill-lenti li esplorajna, kemm hu rwol importanti għall-Knisja, fejn il-Knisja qed tisma' b' attenzjoni qabel jiġi vverbalizzat dak il-bżonn li wiehed jiġi mismuġh. Dawn l-eżempji ta' nisa mistiċi huma xhieda ta' sejha biex il-Knisja stess tkun mistika.

Fi kliem iehor, dan huwa rwol importanti tal-Knisja li bhala omm u bhala dik li qieghda tiġġedded permezz tal-Ispirtu, iżżomm għal qalbha s-sbuhija u l-bżonnijiet tal-oħrajn billi turi sensittività, empatija, ħniena u anke azzjoni.

Knisja li tisma' hija wkoll Knisja li qieghda fi proċess ta' konsultazzjoni. B' mod ġenwin, il-Knisja qed tixrob mill-għerf u l-esperjenza tal-oħrajn. Kif jistqarr id-dokument dwar l-Ispiritwalità Sinodali, "is-smiġh huwa wkoll konsultazzjoni; att reċiprokali ta' azzjoni. Ahna lkoll qeġhdin fil-mixja flimkien fit-tiftix ta' dak li l-Ispirtu s-Santu sejhilna għalih."¹⁴

Dan hu tassew importanti fi żminijietna fejn il-bżonn ta' tiġdid qieghed jinħass bil-wisq aktar. Il-Papa Benedittu XVI tkellem ħafna dwar ir-rwol ta' dawn in-nisa, speċjalment fejn jidhol it-tiġdid tal-Knisja fuq diversi livelli permezz tal-preżenza tagħhom. Hekk pereżempju, meta l-Papa Benedittu jitkellem dwar mistika kbira taż-Żminijiet tan-Nofs, Hildegard ta' Bingen fejn tidhol il-kontribuzzjoni teoloġika, jgħid hekk: "Ahna naraw li anke t-teoloġija nnifisha tista' tirċievi kontribuzzjoni speċjali min-nisa peress li dawn jistgħu jitkellmu dwar Alla u l-misteri

tal-fidi permezz tal-intelligenza u s-sensittività proprja tagħhom.”¹⁵ Din l-attenzjoni għal din il-perspettiva teoloġika għandha ssir fi spirtu ekkleżjali, fejn il-poplu jsostni ruhu permezz tar-riflessjonijiet u t-talbi ta’ dawn il-mistiċi.¹⁶

Konkluzjoni

F’din il-perspettiva, jekk nerġghu nħarsu lura lejn l-istampa ta’ Marija u l-azzjonijiet tagħha fit-tieg ta’ Kana, naraw li s-sensittività lejn l-oħrajn mhix biss aspekk femminili li hija gawhra għar-rikkezza tal-Knisja, iżda hija wkoll sejha biex il-poplu t’Alla jkun sensittiv lejn il-kariżmi tal-poplu biex jgħinu l-Knisja tkun aktar shiħa u awtentika. Dan hu l-eżerċizzju sinodali. Huwa wkoll eżerċizzju lejn Knisja aktar mistika u, permezz ta’ hekk, aktar sensittiva u profonda fil-hajja ta’ kuljum.

Importanti wkoll li niftakru li fl-ahħar mill-ahħar ir-ringrazzjament lejn Alla tad-doni li kull bniedem igħib fi hdan il-Knisja għandhom jiġu rikonoxxuti minn kull wiehed u waħda minna.

Dan jipprezenta sfidi, hekk kif jgħid il-Papa Franġisku f’*Evangelii Gaudium*:

Id-differenzi li naraw bejn il-persuni u l-komunitajiet xi kultant idejquana, imma l-Ispirtu s-Santu, li jqajjem din id-diversità, minn kolli jaf jislet xi haġa tajba u jibdilha f’dinamizmu ta’ evangelizzazzjoni li jahdem billi jiġbed lejha. Id-diversità għandha tkun magħquda dejjem mal-ghajjnuna tal-Ispirtu s-Santu; Hu biss jista’ jqanqal id-diversità, il-pluralità, il-multipliċità u, fl-istess waqt, iwettaq l-għaġda. Min-naħa l-oħra, meta nkunu aħna li nfittxu d-diversità u ningħalqu fil-karatteristiċi partikulari tagħna, fl-esklussivizmu tagħna, noħolqu l-firda u, min-naħa l-oħra, meta nkunu aħna li nippruvaw nibnu l-għaġda bil-kalkoli umani tagħna, nispiċċaw biex nimponu l-uniformità monolitika. Dan ma jgħin xejn lill-missjoni tal-Knisja.¹⁷

L-esperjenza sinodali għandha tkun stil ta’ hajja fejn, b’umiltà u b’sens ta’ konverzjoni, il-Knisja, magħmula minn diversi persuni, il-koll speċjali, iżda l-koll midinba, tagħraf li permezz tas-sbuħija tal-oħrajn, il-Knisja stess qed issir b’mod aktar shiħ dak li hi msejha għalih. L-aċċettazzjoni

tar-rikkezza li n-nisa, ilkoll f'oqsma differenti, igibu fil-Knisja huwa wkoll eżerċizzju għall-Knisja biex tilqa' l-isfida li taċċetta s-sbuhija tad-diversità ta' dawn id-doni; sfida li teħtiegħ konverżjoni u umiltà kontinwa quddiem il-preżenza ta' dak li hu differenti, hekk kif tagħraf li l-Knisja hija msejha tkun aktar awtentika permezz ta' xulxin.

Fl-aħhar mill-aħhar, niftakru li din il-verità ma tghoddx biss fejn jidhlu n-nisa iżda hija sfida ta' aċċettazzjoni ta' dak jew dik li huwa jew hija differenti:

In-nisa huma l-Knisja, fis-sbuhija tal-liġi tal-magħmudija, fil-liġi ta' Kristu, fil-liġi ewkaristika, li toħroġ mill-qalb tas-sagrament tat-tishib fil-Hajja Nisranija. Huwa inaċċettabbli li n-nisa jġgu limitati għal rwoli inferjuri. Hemm bżonn spazju – ħafna spazju – għad-dritt u d-dmir tagħhom li jipparteċipaw.¹⁸

Noti

1. Ara Catholic Women Speak Networks, "Introduction", *Catholic Women Speak Networks: Bringing Our Gifts to the Tables*, New York/Mahwah: The Paulist Press, 2015, 18.
2. Jessica Murdoch tghid hekk: "The risk is that in coming together we get a flattening of the Church, with every member of the body acting like it is the same. There is an immense richness in the diversity of charisms in the Church, and each part has its own proper role. But when everyone is trying to do everyone else's job, not only do we lose that richness the body cannot function properly." Ara l-websajt: <https://www.catholicnewsagency.com/news/39731/what-is-synodality-experts-explain>.
3. Ara Sandie Cornish, "Synodality and Local Social Teaching", *The Australasian Catholic Record* 99, nru 1 (2022): 76.
4. Ara "What is Synodality? Experts Explain", il-websajt tal-Vatikan dwar is-Sinodalità: <http://secretariat.synod.va/content/synod/en/news/the-meaning-of-synodality.html>: "Some commentators seem to reduce the sensus fidei to the mere expression of any individual or group's 'personal experience.' This is an impoverishment of what the sensus fidei actually is and runs the risk, in my view, of exalting human experience to be a font of revelation co-equal with scripture and tradition."

5. Ara Cettina Militello, “Women in the Church: Models of the Past – Challenges of Today”, *Catholic Women Speak Networks: Bringing Our Gifts to the Tables*, New York/Mahwah: The Paulist Press, 2015, 25.
6. Ara “Women in the Church”.
7. Ara “Women in the Church”.
8. Elise Ann Allen, “‘Synodality’ and women’s empowerment go together, leading sisters say,” *Crux*, 27 Marzu 2021: <https://cruxnow.com/vatican/2021/03/synodality-and-womens-empowerment-go-together-leading-sisters-say>.
9. Fuq din it-tema ara Madeleine Fredell, “The Apostle to the Apostles: *Women preaching the Good News*”, *Catholic Women Speak Networks: Bringing Our Gifts to the Tables*, New York/Mahwah: The Paulist Press, 2015, 134-135.
10. Christopher Lamb, “Church must be more inclusive and use gifts of women, says synod report, *The Tablet*, 25 ta’ Ġunju 2022, <https://www.thetablet.co.uk/news/15620/church-must-be-more-inclusive-and-use-gifts-of-women-says-syn>.
11. Kummissjoni dwar l-Ispiritwalità, *Towards a Spirituality for Synodality*, <https://www.synod.va/en/highlights/towards-a-spirituality-for-synodality.html>. P. 25-26. Il-kliem bl-Ingliż jgħid hekk: “It is attentive to all the modalities of God’s self-communication. It is attentive to the movements of the world and the many voices that are raised in lament, protest, supplication, and witness. A listening Church is attentive to the many different narratives of lives, cultures, and peoples. One could say that it is a place of narrative hospitality. To listen, the community must first be self-aware of all that it brings, which makes attentive listening more than just ‘hearing’.”
12. Hawnhekk ta’ min isemmi l-ħarġa ta’ *Knisja 2000: Mistiċi Nisa*, nru 133 (2020) li kienet tittratta dwar il-mistiċi nisa. Fost l-oħrajn insibu deskrizzjoni ta’ x’inhil esperjenza mistika u riflessjoni dwar diversi nisa li għexu din l-esperjenza matul dawn iż-żminijiet, fosthom in-nisa axxeti tad-deżert, Rabi’a al-‘Adawiya, Ġuljana ta’ Norwich, Santa Katerina ta’ Siena, Margery Kempe, Simone Weil, Adrienne von Speyr u Santa Tereza ta’ Kalkutta. Huwa għal din ir-raġuni li dan l-artiklu ma jidholx f’dettall żejjed dwar eżempji, biex tiġi evitata ripetizzjoni.
13. Jissemma wkoll fl-omelija tal-ET Mons. Mario Grech, “Lejn Knisja Mistika”, miġjuba f’*Mistiċi Nisa*, 99.
14. *Towards a Spirituality for Synodality*, 29.

15. Benedittu XVI, *Udjenza Ġenerali*, 8 ta' Settembru 2020 fejn jitkellem dwar Ildegarda ta' Bingen, bħala parti minn serje ta' taħditiet fuq mistiċi nisa: "We already see that theology too can receive a special contribution from women because they are able to talk about God and the mysteries of faith using their own particular intelligence and sensitivity."
16. Udjenza Ġenerali.
17. Frangisku, *Evangelii Gaudium*, Ezortazzjoni Appostolika dwar il-Ferħ fil-Vanġelu, 24 ta' Novembru 2013, miġjuba bil-Malti fis-sit tal-Laikos: <https://www.laikos.org/EG.htm>, 131.
18. "Women in the Church", 27.



Is-Sinodalità u l-Katekezi

Rev. Dr Carl-Mario Sultana

Wahda mill-kelmiet li qed tissemma dejjem aktar fiċ-ċrieki tal-Knisja llum hija l-kelma ‘sinodalità’. Hafna jahsbu li din hija kelma li giet ivvintata fl-aħhar snin, jew inkella mill-Papa Frangisku li jhobb mhux biss isemmiha, imma kulma jagħmel u jgħid jipprova jesprimih fid-dawl tas-sinodalità. Inkunu qed niżbaljaw jew nahsbu li s-sinodalità hija xi invenzjoni tal-bniedem modern. Fil-fatt għalkemm din il-kelma ‘sinodalità’ ma kinitx tintuża minn dejjem, imma l-proċess li għalih tirreferi ilu jeżisti minn kemm ilha teżisti l-Knisja. Fil-fatt uħud mill-aktar mumentu sinodali importanti insibuhom fil-Ktieb tal-Atti tal-Appostli: meta l-appostli ddeċidew li l-ministeru tal-karità jagħtuh lil seba’ persuni magħżulin apposta u li “għandhom isem tajjeb u li huma mimlijin bl-Ispirtu u bl-għerf” (Atti 6, 3); u meta l-appostli għamlu dixxerniment fuq il-missjoni li jxandru l-Aħbar it-Tajba lil dawk li ma kienux ġejjin mid-dinja Lhudija, anzi kienu mid-dinja lil hinn mill-influenza tar-religjon Lhudija (Atti 10).¹ Dan id-dixxerniment baqa’ għaddej matul is-sekli fiż-żmien ta’ Missirijiet il-Knisja, u sab il-milja tiegħu fil-Konċilju Vatikan II li huwa l-akbar espressjoni u esperjenza moderna ta’ dixxerniment u sinodalità.²

Il-Konċilju Vatikan II kien imsejjah propju biex l-Isqfijiet li kienu qed jieħdu sehem fih, flimkien bhala Knisja wahda jagħmlu dixxerniment dwar il-Knisja u l-futur tagħha fid-dawl tas-sinjali taż-żminijiet. Kien frott ta’ dan il-Konċilju li l-Knisja Kattolika dawwret harsitha b’mod komplet. Filwaqt li qabel il-harsa tagħha kienet ’il ġewwa biex tiddefendi dak li kienet thoss li kien tagħha, issa, bil-bidla fis-sinjali taż-żminijiet dawwret il-harsa tagħha ’l barra, u mhux aktar il-ġewwa; bdiet thares ’l barra fejn kien jinsab il-bniedem tassew. Kienet din li gābet l-iżvolta

antropologika fil-Knisja li mhux biss ġabet bidla fil-viżjoni ta' kif hi setgħet taqdi lill-bniedem modern, imma ġabet bidla aktar radikali fil-mod ta' kif hi kellha tkun Knisja għall-bniedem tallum. Din il-bidla ssarfet f'bidla fl-istruttura li kellha wkoll effett kbir fuq il-katekezi.

Minn Knisja Ġerarkika għal Knisja Karizmatika

Il-Knisja qabel il-Konċilju Vatikan II kienet karatterizzata minn struttura ġerarkika, fejn kollox kien jitwassal minn fuq għal isfel. Ġesù Kristu kien fil-quċċata, tahtu kien hemm il-Papa, warajh l-Isqfijiet u s-sacerdoti, u taht nett il-Poplu ta' Alla magħmul mil-lajċi. Din kienet Knisja li fiha kulhadd kien jaf x' inhu r-rwol tiegħu. Dawn ir-rwoli kienu jinqasmu bejn l-*ecclesia docens* – il-Knisja li tgħallem (Papa, Isqfijiet u sacerdoti); u *ecclesia discens* – il-Knisja li titgħallem (il-lajċi). Din il-Knisja kellha forma ta' piramida u s-sehem tal-lajċi fiha kien minimu u riservat għal dak biss li l-ġerarkija ma setgħetx tagħmel.³

Il-Konċilju Vatikan II ppropona Knisja li hija strutturata ferm differenti, u minflok forma ta' piramida tiehu l-forma ta' ċirku fejn kull ministeru u kull karizma tithaddem għall-ġid tal-Knisja kollha taht it-tmexxija tal-Ispirtu s-Santu. F'din it-tip ta' Knisja, l-lajċi kellhom sehem ferm akbar x' jagħtu. Barra minn hekk, is-sehem tal-lajċi fil-Knisja ma kellux ikun minhabba xi nuqqas li kien jinhass f'dak li kien jagħmel il-kleru, imma frott tas-Sagrament tal-Magħmudija li lkoll irċevejna bl-istess mod, u li lkoll isejhilna għal ministeri differenti fil-Knisja, kulhadd skont is-sejha tiegħu.⁴

Din il-bidla fl-ekkleżjologija u fil-mod kif il-Knisja bdiet tara lilha nni fisha għas-servizz tal-bniedem kienet bidla radikali: minn Knisja istituzzjonali għal Knisja aktar immexxija mill-Ispirtu s-Santu u karizmatika. Għalkemm din il-bidla għadha ma seħhitx b'mod komplet għax għadha teżisti tensjoni bejn dawn iż-żewġ modi ta' kif il-Knisja tkun fid-dinja, imma dan xorta ħalla effett fuq diversi ministeri u ħidmiet fil-Knisja, fosthom il-katekezi. Huwa f'dan id-dawl li rridu naraw il-ministeru tal-katekezi li żviluppa wara l-Konċilju Vatikan II. Huwa f'dan id-dawl ukoll li johroġ aktar ċar il-ministeru tal-katekist, u il-katekezi fid-dawl tas-sinodalità fid-dinja tal-lum.

Il-Ministeru Kateketiku wara l-Konċilju Vatikan II

Filwaqt li l-katekezi qabel il-Konċilju Vatikan II kienet issir fil-forma tradizzjonali ta' mistoqsija u twegiba,⁵ wara l-Konċilju Vatikan II beda jiżviluppa l-metodu antropologiku. Din ma kinitx l-unika bidla fil-katekezi, imma l-akbar bidla saret fl-operaturi pastorali li huma ċentrali fil-katekezi: il-katekisti. Filwaqt li qabel il-Konċilju Vatikan II il-katekezi kienet titqies bhala parti mix-xoghol tas-saċerdoti u s-seminaristi,⁶ wara l-Konċilju Vatikan II bdew jieħdu sehem hafna l-lajċi fiha, sakemm illum il-maġġoranza tal-katekisti huma lajċi.

L-apprezzament tal-lajċi nsibuh imnaqqax fid-dokumenti tal-Konċilju Vatikan II, speċjalment f'*Apostolicam Actuositatem*. Dan id-Digriet jitkellem dwar l-appostolat tal-lajċi mhux bhallikieku dawn qegħdin hemm biex jagħmlu tajjeb għal meta jkun hemm nuqqas ta' riżorsi umani bhala saċerdoti u reliġjużi, imma li l-lajċi jipparteċipaw fil-missjoni sħiħa tal-evangelizzazzjoni għaliex huma bis-saħħa tal-Maġħmudija għandhom sehem fil-missjoni saċerdotali, regali u profetika ta' Ġesù.⁷ Mhux hekk biss, imma bis-saħħa tal-Maġħmudija, l-lajċi huma wkoll fid-dover li flimkien ma' oħrajn joffru s-sehem tagħhom fil-missjoni tal-evangelizzazzjoni.⁸

Li l-lajċi jkollhom sehem fil-missjoni tal-evangelizzazzjoni tal-Knisja fid-dinja minnu nnifsu huwa fatt li jitlob is-sinodalità billi l-lajċi mhumiex imsejħin biex joħolqu missjonijiet ta' evangelizzazzjoni li jmorru kontra xulxin, jew kontra dak li tipproponi l-Knisja, anzi għandhom jaħdmu id f'id halli s-Saltna ta' Alla tasal sat-truf kollha tal-art, u anki f'dawk il-postijiet fejn huwa diffiċli li din tasal bil-ħidma ta' saċerdoti biss. Il-katekisti bhala ministri fil-pastorali għandhom aċċess għal hafna ambjenti differenti. Dan jagħtihom il-possibiltà li jwasslu l-Kelma ta' Alla f'postijiet li huma marbutin mad-dinja tax-xogħol, fid-djar privati u anki waqt il-hinijiet ta' mistrieħ.⁹ Madankollu, huma jridu jaħdmu flimkien f'sinodalità mal-kumplament tal-Knisja fil-missjoni tagħha ta' evangelizzazzjoni. B'hekk is-sinodalità ma tkunx biss mod kif naħdmu flimkien, imma mod partikulari kif il-Knisja Kattolika tgħix u twettaq il-ministeru tagħha llum. Li nkunu sinodali llum ifisser li nimxu 'l quddiem f'armonija immexxija mill-Ispirtu s-Santu f'parteċipazzjoni u ko-responsabbiltà.¹⁰ Dan f'ċerti mumentu jitlob ubbidjenza u

rispett lejn it-treġġija ta' min għandu aċċess għall-istampa l-kbira tal-evanġelizzazzjoni.¹¹ Kull forma ta' evanġelizzazzjoni mil-lajċi u mis-saċerdoti tissejjaħ ekkleżjali u kattolika jekk din issir f'għaqda shiha mal-Knisja u bl-istess intenzjonijiet tal-Knisja.

Is-sinodalità hija esperjenza ta' Knisja li tkun kapaċi taħdem flimkien, u li dawk kollha li huma parti mill-Knisja ta' Kristu jippartecipaw f'dan il-ministeru b'diversi modi u manjieri.

Il-ministeru kateketiku jippresta ruħu ħafna biex is-sinodalità tkun tispikka fih. Hawnhekk b'sinodalità qegħdin nirreferu għall-proċess li fih persuni b'ministeri, karizmi, u anki professjonijiet differenti joqgħodu bilqegħda flimkien biex jisimgħu lil xulxin b'rispett, u jippjanaw il-ministeru kateketiku mhux minn angolu wiehed, imma mid-diversi angoli li huma lkoll neċessarji. Fost id-diversi aspetti, tematiċi u xjenzi li jidhlu fil-proċess kateketiku nsibu l-aspett teoloġiku, l-aspett bibliku, l-aspett pedagoġiku, didattiku u tax-xjenzi tal-edukazzjoni, l-aspett tal-komunikazzjoni, u l-aspetti differenti tax-xjenzi umani, fosthom il-psikoloġija, is-soċjoloġija u l-pedagoġija.

L-ebda bniedem ma għandu l-kompetenza f'dawn l-aspetti kollha, u allura biex ikun hemm ministeru kateketiku effettiv hemm bżonn il-hidma ta' diversi persuni li joqgħodu bilqegħda flimkien biex ikunu jistgħu mhux biss joffru ministeru kateketiku effettiv, imma wkoll jaraw li jintużaw l-aqwa riżorsi biex jintlaħqu l-għanijiet bl-aħjar mod. Huwa essenzjali li s-sinodalità fil-katekezi tiehu s-sura ta' Prattika ta' Riflessjoni u Analizi tas-sitwazzjoni shiha li fiha qed jgħix il-bniedem tallum biex ikun jista' jsir dixxerniment dwar kif l-aħjar inwiegħbu bl-Aħbar it-Tajba f'dan il-kuntest.

Sinodalità fid-Dokumenti Uffiċjali

F'dawn l-aħħar snin ġew ippubblikati żewġ dokumenti ta' importanza kbira għall-katekezi. Dawn huma d-*Direttorju għall-Katekezi* u l-Motu Proprio f'forma ta' Ittra Appostolika *Antiquum Ministerium*. Iż-żewġ dokumenti, kull wiehed bil-mod partikulari tiegħu, jispikka fil-mod kif is-sinodalità fil-katekezi hija pprezentata.

Id-*Direttorju għall-Katekezi* li kien ippromulgat fit-23 ta' Marzu 2020 mill-Kunsill Pontifiċju għall-Promozzjoni tal-Evanġelizzazzjoni

l-Ġdida jiddedika l-kapitlu 12 biex jispjega dawk l-istituzzjonijiet fi hdan il-Knisja li huma responsabbli għall-katekeżi. Id-*Direttorju* jagħmel dan billi jibda bl-aktar livell wiesa' – is-Santa Sede bhala l-akbar istituzzjoni,¹² u jibqa' niezel 'l isfel lejn il-livelli aktar lokali. Id-*Direttorju* jitkellem dwar ir-rwol tas-Sinodu tal-Isqfijiet u l-Konċilji tal-Knejjes tal-Lvant u s-sehem tagħhom fil-katekeżi.¹³ Imbagħad jinzel għal-livell ta' Konferenza Episkopali li taqdi l-ministeru tagħha f'territorju jew nazzjon partikulari.¹⁴ L-aktar livell bażiku li jitkellem dwaru d-*Direttorju għall-Katekeżi* huwa l-livell ta' djoċesi li fih insibu l-istrutturi li jaħdmu fl-għerqu tas-soċjetà permezz tal-uffiċċju djoċesan li hu responsabbli għall-katekeżi fid-djoċesi.¹⁵

Dawn l-istrutturi kollha mhumiex iżolati minn xulxin, imma huma msejnhin biex flimkien, kemm fuq livell lokali, kif ukoll fuq livell aktar wiesa' u universali, jaħdmu id f'id u f'sintonija għall-katekeżi effettiva u tajba. Barra minn hekk, dawk l-istrutturi li huma fuq livell aktar wiesa' u internazzjonali huma għas-servizz tal-evangelizzazzjoni u mhux biex ikunu moqdiya mill-oħrajn.¹⁶ Għalhekk huma strutturi li huma mistiedna biex il-hin kollu jaħdmu f'mixja sinodali biex il-katekeżi ma tkunx biss kelma sabiha li huma jipponu bhala strutturi ta' organizzazzjoni, imma tkun tassew esperjenza ta' mixja flimkien ta' persuni li jitolqu minn punti tat-tluq differenti, li jaqdbu toroq differenti imma fl-istess waqt mexjin lejn l-istess destinazzjoni.

Barra minn hekk, il-ministeru tal-katekeżi ma rridux narawh bhallikieku din teżisti waħidha u s-sinodalità teżisti biss fl-istrutturi interni li għandhom x'jaqsmu mal-katekeżi. Is-sinodalità fil-katekeżi tidher ukoll fil-partecipazzjoni tal-katekisti u ta' operatori pastorali oħra li jaħdmu fil-qasam kateketiku f'oqsma oħra fid-djoċesi u lil hinn minnha. B'hekk il-katekeżi ma tkunx ministeru iżolat, imma kemm fil-Kunsill Pastorali Djoċesan, u fil-Kunsilli Pastorali Parrokkjali, il-katekeżi taħdem id f'id mal-ministeri l-oħra fil-proġett tal-evangelizzazzjoni lokali, u dik aktar wiesa'.¹⁷

Il-katekeżi li d-diversi strutturi lokali u universali huma msejha biex ipoġġu fil-prattika allura mhix katekeżi bbażata biss fuq il-kliem, imma hija katekeżi li ssir bl-esperjenza u bil-prattika. Din it-tip ta' katekeżi hija l-aktar waħda effettiva għaliex timxi fuq il-parir li kien

tkellem dwaru l-Papa Pawlu VI fl-Eżortazzjoni Appostolika *Evangelii Nuntiandi* paragrafu 41 meta tenna li “il-bniedem modern jisma’ iżjed bil-qalb lix-xhieda milli lill-ghalliema, u jekk jisma’ lill-ghalliema, dan jagħmluh għaliex huma xhieda.”¹⁸

Il-katekezi u x-xhieda li d-*Direttorju tal-Katekezi* jipproponi hija waħda li hija bbażata mhux biss fuq it-trażmissjoni tal-kontenuti tal-fidi imma fuq l-akkumpanjament. It-tema tal-akkumpanjament hija waħda ċentrali fid-*Direttorju* u biżżejjed ngħidu li hemm referenza għall-akkumpanjament f’mill-inqas 31 paragrafu tad-*Direttorju*.¹⁹ Dawn il-paragrafi huma mxerrdin mad-*Direttorju* kollu, mill-bidu sal-aħħar. Il-kunċett u l-metodu tal-katekezi bbażata fuq l-akkumpanjament huwa ispirat mill-ispiritu tas-sinodalità, jiġifieri mill-mixja li kull min jemmen huwa msejjaħ li jagħmel, filwaqt li jzomm f’moħħu li l-mixja mhux qed jagħmilha waħdu jew waħidha, imma li lkoll flimkien mexjin lejn is-sema pajjiżna.

L-akkumpanjament jesprimi wkoll l-idea li kull min hu fil-mixja għandu rwol importanti u li tikkontribwixxi għall-istess mixja. L-akkumpanjaturi fil-mixja kateketika għandhom dejjem iżommu f’moħħhom li daqskemm huwa importanti li jiehdu rwol ta’ tmexxija lejn dak li jridu jaslu għalih, daqstant iehor iridu jisimgħu lil min qegħdin jakkumpanjaw. Barra minn hekk, dawk li jkunu qegħdin jiġu akkumpanjati jridu wkoll isemmghu lehinhom għaliex huma wkoll parti importanti mill-mixja. Il-mixja tkun effikaċi u effettiva daqskemm dawk li jkunu qed jiġu akkumpanjati jtkellmu, u dawk li qed jakkumpanjaw jisimgħuhom bis-sinċerità u b’widnejhom miftuħa biex ikunu jistgħu joffruhom l-aħjar ministeru u servizz.

Il-Motu Proprio *Antiquum Ministerium* (10 ta’ Mejju 2021) huwa f’forma ta’ Ittra Appostolika tal-Papa Frangisku li jistitwixxi l-ministeru tal-katekist b’mod ufficjali bhala wiehed mill-ministeri tal-Knisja.²⁰ *Antiquum Ministerium* jagħti l-piż li jisthoqqlu lill-ministeru tal-katekist fil-ħajja tal-Knisja. F’din l-Ittra Appostolika l-Papa Frangisku jagħmel ukoll lista ta’ dawk il-kwalitajiet li għandu jkollhom il-katekisti. Fost dawn il-kwalitajiet huwa jsemmi li l-katekisti jrid ikollhom fidi soda u jkunu maturi bhala bnedmin biex ikunu kapaċi jaħdmu mal-oħrajn u jakkumpanjaw lil dawk li huma fdati f’idejhom. Kwalitajiet oħra li

jsemmi l-Papa Frangisku huma li l-katekisti jridu jkunu individwi li jappartecipaw b'mod shih fil-hajja tal-Knisja, li jkunu miftuhin għall-oħrajn, u li jkunu kapaċi jgħixu il-komunjoni fil-prattika.²¹ Dawn il-kwalitajiet huma lkoll marbutin mas-sinodalità. Il-katekisti li jhaddnu dawn il-kwalitajiet u jgħixuhom f'hajjithom huma digà f'mixja sinodali u għalhekk ikun aktar faċli għalihom li jakkumpanjaw lill-oħrajn f'mixja li fiha jiskopru lil Ġesù f'hajjithom, kif ukoll is-sejha għal mixja sinodali li n-nisrani llum huwa msejjah għaliha.

Konkluzjoni

Il-katekezi mhix biss dik l-azzjoni li biha wiehed jista' jgħaddi l-twemmin lill-oħrajn, imma hija fuq kollox xhieda. Jekk il-katekezi ma tkunx mogħnija bix-xhieda allura ftit thalli effett profond fuq il-persuni. Is-sinodalità fil-katekezi hija turija ta' din ix-xhieda fuq livell differenti minn dik li l-katekisti huma msejhin biex jagħtu lil dawk li jkunu qegħdin jakkumpanjaw fil-mixja tal-fidi. Dan il-livell ta' xhieda mhuwiex mal-barranin, imma pjuttost aktar intern fil-Knisja, għaliex jikkonsisti fix-xhieda li l-katekisti jkunu għal xulxin billi jahdmu flimkien u jissapportjaw lil xulxin fil-mixja wahda tal-Knisja f'din id-dinja. Din hija l-aqwa xhieda u l-akbar att ta' evangelizzazzjoni li l-Knisja tista' tagħmel fid-dinja tal-lum, fejn kulhadd hu medhi jahseb aktar għal rasu milli li wiehed jahdem mal-oħrajn għal għan wiehed.

Noti

1. International Theological Commission, *Synodality in the life and mission of the Church* (2 ta' Marzu 2018), online: https://www.vatican.va/roman_curia/congregations/cfaith/cti_documents/rc_cti_20180302_synodalita_en.html, 19.
2. *Synodality in the life and mission of the Church*, 24-41.
3. *Synodality in the life and mission of the Church*, 35; Emilio Alberich, *Catechesi fondamentale. Manuale di catechesi fondamentale* (Leumann (To): Editrice Elledici, 2001), 171-172; Emilio Alberich – Jerome Vallabaraj, *Communicating a faith that transforms. A handbook of fundamental catechesis* (Bangalore: Kristu Jyoti Publications, 2004), 164-166.

4. *Synodality in the life and mission of the Church*, 46; Alberich, *Catechesi fondamentale*, 172-175; Alberich – Vallabaraj, *Communicating a faith that transforms*, 166-168.
5. Hawn qegħdin nirreferu speċjalment għat-tfal, imma mhux b' mod esklussiv.
6. Għal dan kien hemm ukoll xi eċċezzjonijiet, fosthom f' Malta fejn San Ġorġ Preca huwa meqjus bħala pijunier fl-appostolat tal-lajċi meta fl-1907 beda s-Socjetà tad-Duttrina Nisranija bħala ministeru tal-lajċi ferm qabel il-Konċilju Vatikan II. Ara Carl-Mario Sultana, *The presence and the use of the Bible in the Ministry and in the works of Dun Ġorġ Preca*, Tezi tad-Dottorat fl-Università Pontifiċja Sależjana Ruma, 2007; Carl-Mario Sultana, "Catechesis in Europe during the 20th century," in *Sophia - Paideia. Sapienza e educazione (Sir1,27). Miscellanea di studi offerti in onore del prof. don Mario Cimosà*, ed. Gillian Bonney – Rafael Vicent, (LAS: Roma, 2012), 423-450; Carl-Mario Sultana, "San Giorgio Preca. Prete maltese al servizio del catechismo" *Catechesi* 77 (2007/8) 1: 62-76; Carl-Mario Sultana, "Ġorġ Preca – A champion of the laity" *Roczniki Teologiczne* 64 (2018) 11, <http://dx.doi.org/10.18290/rt.2017.64.11-7>: 105-120; Carl-Mario Sultana, "Ġorġ Preca – Apostle of the Word of God and a precursor of Vatican Council II" *Melita Theologica* 59 (2006) 1: 45-60; Giuseppe Biancardi – Ubaldo Gianetto, *Storia della catechesi. 4. Il movimento catechistico*, (LAS: Roma, 2016), 534-536, 726; Angelo Montonati, *Coraggio e profezia. Un pioniere del Vaticano II. Il beato Giorgio Preca (Malta 1880-1962)*, (Milano: Edizioni San Paolo, 2003).
7. Konċilju Vatikan II, Digriet dwar l-appostolat tal-lajċi *Apostolicam Actuositatem* (18 ta' Novembru 1965), online: http://www.laikos.org/vat2_apostolicam-actuositatem_ver2016.htm, 2; *Synodality in the life and mission of the Church*, 46, 53, 55-56.
8. *Apostolicam Actuositatem*, 25.
9. Konċilju Vatikan II, Kostituzzjoni Dommatika dwar il-Knisja *Lumen Gentium* (21 ta' Novembru 1964), online: https://laikos.org/vat2_lumen_gentium_ver2017.htm, 33; *Apostolicam Actuositatem*, 2.
10. *Synodality in the life and mission of the Church*, 42, 48, 67.
11. *Apostolicam Actuositatem*, 23.
12. Pontifical Council for Promoting New Evangelization, *Directory for Catechesis* (23 ta' Marzu 2020), (Catholic Truth Society: London, 2020), 409-410.
13. *Directory for Catechesis*, 411.
14. *Directory for Catechesis*, 412-415.

15. *Directory for Catechesis*, 416-425.
16. *Synodality in the life and mission of the Church*, 54.
17. *Synodality in the life and mission of the Church*, 81-84.
18. Papa Pawlu VI, Eżortazzjoni Appostolika *Evangelii Nuntiandi* (8 ta' Diċembru 1975), online: <http://www.laikos.org/EN.htm>, 41.
19. Ara *Directory for Catechesis* paragrafi 3, 50, 55, 64, 68, 85, 111, 113, 118, 132, 135, 139, 155, 179, 203, 234-235, 244, 252, 259, 261, 263-265, 271, 352, 370-371, 404, 419, 423.
20. Papa Frangisku, Ittra Appostolika f'għamla ta' Motu Proprju *Antiquum Ministerium* għat-twaqqif tal-Ministeru ta' Katekista (10 ta' Mejju 2021), online: https://www.laikos.org/fr1_antiquum_ministerium_10052021.htm.
21. *Antiquum Ministerium*, 8.

Biblijografija

- Alberich, Emilio – Jerome Vallabaraj. *Communicating a faith that transforms. A handbook of fundamental catechesis*. Bangalore: Kristu Jyoti Publications, 2004.
- Alberich, Emilio. *Catechesi fondamentale. Manuale di catechesi fondamentale*. Leumann (To): Editrice Elledici, 2001.
- Biancardi, Giuseppe – Ubaldo Gianetto. *Storia della catechesi. 4. Il movimento catechistico*. LAS: Roma, 2016.
- International Theological Commission. *Synodality in the life and mission of the Church* (2 ta' Marzu 2018). online: https://www.vatican.va/roman_curia/congregations/cfaith/cti_documents/rc_cti_20180302_sinodalita_en.html.
- Koncilju Vatikan II. Digriet dwar l-appostolat tal-lajċi *Apostolicam Actuositatem* (18 ta' Novembru 1965). online: http://www.laikos.org/vat2_apostolicam-actuositatem_ver2016.htm https://www.vatican.va/archive/hist_councils/ii_vatican_council/documents/vat-ii_decree_19651118_apostolicam-actuositatem_en.html.
- Koncilju Vatikan II. Kostituzzjoni Dommatika dwar il-Knisja *Lumen Gentium* (21 ta' Novembru 1964). online: https://laikos.org/vat2_lumen_gentium_ver2017.htm.
- Montonati, Angelo. *Coraggio e profezia. Un pioniere del Vaticano II. Il beato Giorgio Preca (Malta 1880-1962)*. Milano: Edizioni San Paolo, 2003.
- Papa Frangisku. Ittra Appostolika f'għamla ta' Motu Proprju *Antiquum Ministerium* għat-twaqqif tal-Ministeru ta' Katekista (10 ta' Mejju 2021). online: https://www.laikos.org/fr1_antiquum_ministerium_10052021.htm.

- Papa Pawlu VI. Eżortazzjoni Appostolika *Evangelii Nuntiandi* (8 ta' Dicembru 1975). online: <http://www.laikos.org/EN.htm>.
- Pontifical Council for Promoting New Evangelization. *Directory for Catechesis* (23 ta' Marzu 2020). Catholic Truth Society: London, 2020.
- Sultana, Carl-Mario. "Catechesis in Europe during the 20th century," in *Sophia – Paideia. Sapienza e educazione (Sir I, 27). Miscellanea di studi offerti in onore del prof. don Mario Cimosà*, edited by Gillian Bonney – Rafael Vicent, 423-450. LAS: Roma, 2012.
- Sultana, Carl-Mario. "Ġorġ Preca – A champion of the laity." *Roczniki Teologiczne* 64 (2018) 11, <http://dx.doi.org/10.18290/rt.2017.64.11-7>: 105-120.
- Sultana, Carl-Mario. "Ġorġ Preca – Apostle of the Word of God and a precursor of Vatican Council II." *Melita Theologica* 59 (2006) 1: 45-60.
- Sultana, Carl-Mario. "San Giorgio Preca. Prete maltese al servizio del catechismo." *Catechesi* 77 (2007/8) 1: 62-76.
- Sultana, Carl-Mario. *The presence and the use of the Bible in the Ministry and in the works of Dun Ġorġ Preca*. Tezi tad-Dottorat fl-Università Pontifiċja Sależjana Ruma, 2007.

Is-Sinodalità fl-esperjenza tas-Sinodu Djoċesan ta' Malta (1999-2003)

E.T. Mons. Joseph Galea Curmi

Il-Papa Franġisku, fid-9 u fl-10 ta' Ottubru 2021, beda proċess fil-Knisja universali bi thejjija għas-Sinodu tal-Isqfijiet ta' Ottubru 2023. Is-Segreterija Ġenerali tas-Sinodu tal-Isqfijiet, immexxija mill-Kardinal Mario Grech, harġet dokument preparatorju bl-isem "Lejn Knisja Sinodali: komunjoni, parteċipazzjoni, missjoni"¹ bl-iskop li thegġeg is-sehem tal-Knisja kollha fid-dinja f'dan il-proċess.

Il-Papa dejjem wera x-xewqa ta' parteċipazzjoni aktar mifruxa fejn jidhol is-Sinodu tal-Isqfijiet, u kien għalhekk li bi thejjija għas-Sinodu fuq il-Vokazzjoni u l-Missjoni tal-Familja fid-dinja tal-lum, li kien sar fl-2015, b'Sinodu straordinarju fuq l-istess suġġett is-sena ta' qabel, hu kien hegġeg ħafna l-parteċipazzjoni tal-knejjes lokali. Issa qed jagħmel pass aktar 'il quddiem, u t-tema magħzula hi sewwasew dik tas-sinodalità.

Hekk hi mfissra fid-dokument preparatorju: "B'din is-sejha, il-Papa Franġisku qed jistieden lill-Knisja kollha biex tirrifletti fuq tema deċiziva għall-ħajja u l-missjoni tagħha: 'Il-mixja tas-sinodalità hi sewwasew il-mixja li Alla jistenna mill-Knisja tat-tielet millennju'.² Din il-mixja, fuq il-linja tal-'aġġornament' tal-Knisja proposta mill-Konċilju Vatikan II, hija don u missjoni fl-istess hin: meta timxi flimkien, u flimkien tirrifletti fuq il-mixja li tkun għamlet, il-Knisja tista' titgħallem minn dak stess li tkun qed tesperimenta, liema proċessi jistgħu jgħinuha tgħix il-komunjoni, twettaq il-parteċipazzjoni, u tinfetaħ għall-missjoni. Fil-fatt, il-'mixja flimkien' tagħna hu dak li jwettaq u juri x'inhil n-natura tal-Knisja bħala Poplu ta' Alla pellegrin u missjunarju".³

Il-metodu ta' Sinodu Djoċesan

Hu interessanti li dak li qed jagħmel il-Papa bażikament hu li jadotta l-metodu post-Konċiljari ta' kif ikun organizzat Sinodu fi djoċesi⁴ u japplikah għall-Knisja universali. Ahna nistgħu nifhmu dan sew, għax m'illux hafna snin li fl-Arċidjoċesi ta' Malta gie ċċelebrat Sinodu Djoċesan. Kien inniedi mill-Arċisqof Ġużeppi Mercieca fid-29 ta' Settembru 1999, u l-mixja kollha sinodali giet konkluzja bl-approvazzjoni tad-dokumenti finali mill-Arċisqof Mercieca fid-29 ta' Settembru 2003, u fil-gimghat ta' wara bil-pubblikazzjoni ta' dawn id-dokumenti.

Il-ħsieb tiegħi hu li nirrifletti f'ċertu dettall mhux fuq il-kontenut tad-dokumenti ta' dan is-Sinodu, li fil-fatt fihom rikkezza enormi u għadhom iservu ta' ispirazzjoni kbira, imma fuq il-metodu ta' sinodalità adottat fl-esperjenza tas-Sinodu Djoċesan ta' Malta, u anke wara s-Sinodu, b'riżultat ta' din l-esperjenza. Wiehed malajr jifhem kemm illum ahna nħarsu b'simpatija lejn dak li qed isir fuq livell universali meta naraw fih rifless ta' dak li sar fostna fuq livell lokali iktar minn ghoxrin sena ilu.

Spjega ta' x'inhu Sinodu

Kien fil-21 ta' Settembru 1999 li l-Arċisqof Mercieca hareġ Ittra Pastorali fejn habbar li kien se jniedi Sinodu Djoċesan. Hu spjega b'dal-mod x'jiġifieri Sinodu: "Biex nifhmu x'inhu 'Sinodu', irridu niftakru dak li hi l-Knisja. Il-Knisja hi l-għaqda ta' Kristu ma' ħutu l-bnedmin fl-Ispirtu. Hi magħmula minn diversi nies bi stejjer, karattri, u opinjonijiet differenti: nies li ġejjin minn toroq differenti, imma li lkoll jistqarru fidi wahda u jiffurmaw il-Poplu ta' Alla. Ahna poplu li miexi lejn dar il-Missier. Is-Sinodu hi esperjenza li trid tghinna nifhmu aktar x'jiġifieri li ahna lkoll niffurmaw il-Knisja. Ilaqqa' flimkien lill-Isqof u l-poplu tad-djoċesi, taht it-tmexxija tal-Ispirtu s-Santu, biex neżaminaw il-ħajja tal-Knisja lokali u nsiru nafu aktar dak li Alla jrid minna bhala Knisja. Flimkien naraw kif il-ħajja tal-Knisja tista' tkun aħjar u isbah, u kif is-soċjetà tagħna tista' tkun aktar tixraq lill-bniedem. Hi mixja flimkien: dan hu l-qofol tas-Sinodu."⁵

Malajr tolqotna kif fl-ispjega stess ta' x'inhu Sinodu, hemm enfasizzata s-sinodalità – komunjonijoni, parteċipazzjoni u missjonijoni – kif

ukoll id-dixxerniment ekkleżjali, kollha fatturi importanti li l-Papa Franġisku jsemmi fl-esperjenza ta' sinodalità li għaliha sejjaħ lill-Knisja kollha.

Spjega tal-metodu

Fl-istess Ittra Pastorali, f'it granet qabel beda s-Sinodu, l-Arċisqof spjega l-metodu ta' dan is-Sinodu. L-Arċisqof spjegah b'dan il-mod: "Is-Sinodu fih diversi fażijiet: l-ewwel, il-konsultazzjoni u l-formazzjoni; it-tieni, iċ-ċelebrazzjoni, li fiha jkun hemm il-laqgħat tal-Assemblea; it-tielet, il-faži tal-konkluzjoni u tad-deċiżjonijiet li jagħtu direzzjoni lill-Knisja f'Malta. Meta jispiċċa ż-żmien tas-Sinodu, tibda l-faži li fiha nimxu skont id-direzzjoni li jkun tana s-Sinodu".⁶

Stedina għall-parteċipazzjoni

F'din l-Ittra Pastorali, appart li spjega l-fażijiet differenti tas-Sinodu Djoċesan, l-Arċisqof ta bidu wkoll għall-ewwel faži, dik ta' konsultazzjoni wiesgħa. Hu fissirha hekk: "Billi l-Knisja trid tagħraf is-sinjali taż-żminijiet u tinterpretahom fid-dawl tal-Evangelju, l-ewwel faži ta' dan iż-żmien tas-Sinodu se jkun żmien pjuttost twil iddedikat b'mod speċjali għad-djalogu u għall-konsultazzjoni. L-iskop hu li kulhadd ikollu ċ-ċans li, wara li jitlob u jaħseb sewwa, jgħid x'jaħseb u x'jixtieq mill-Knisja f'Malta, mill-ħajja tal-Insara Maltin u mis-soċjetà tagħna."⁷

L-Arċisqof spjega kif l-iskop kien li tkun konsultazzjoni wiesgħa: "Din il-konsultazzjoni se tmiss b'xi mod lil kulhadd. Se jkun moviment ta' djalogu li jgħinna mmissu l-għeruq tal-ħajja tagħna, b'ħarsa onesta lejn dak li aħna. Irridu nagħrfu t-tibdil kbir li sar u li jsir fis-soċjetà u naraw, fid-diffikultajiet u l-problemi, sfidi ġodda għall-ħajja tal-Knisja kif ukoll possibiltajiet ta' hidma aktar sfiqa għall-ġid tal-bniedem."⁸

Hawnhekk ġa nistgħu naraw xebh kbir ma' dak li l-Papa Franġisku qed jinsisti fuqu għall-proċess sinodali tal-Knisja universali.

Fl-istess linja, toltqot l-istedina li għamel l-Arċisqof: "Nistieden lil kulhadd: lil-lajċi, lill-persuni ta' ħajja konsagrata u lis-sacerdoti, lil dawk li huma attivi fil-ħajja tal-Knisja, lill-għaqdiet u lill-movimenti tal-Knisja. Nistieden ukoll lil dawk li, għal xi raġuni jew oħra, ihossuhom 'il bogħod mill-Knisja. Ħa nitkellmu flimkien, nisimgħu aktar lil xulxin,

nifhmu aktar lil xulxin. Din hi opportunità speċjali hafna. Se jkun hemm diversi okkażjonijiet biex kulhadd jesprimi ruhu. Nixtieq li lkoll naraw kif nistgħu nagħtu sehemna f’ dan is-Sinodu”.⁹

Hsibt li ngħib il-kwotazzjonijiet preċiżi mill-kliem tal-Arċisqof għax hu ta’ soddisfazzjon li 22 sena wara, hu l-kliem li qed jgħid il-Papa Frangisku fl-istedina li jagħmel għall-partecipazzjoni fil-proċess sinodali.

Deċiżjonijiet bażiċi

Eżatt wara li tnedja s-Sinodu Djoċesan, f’Ottubru 1999 bdiet il-konsultazzjoni wiesgħa bil-għan li kemm jista’ jkun nies jipparteċipaw u jagħtu l-fehma tagħhom. Il-Kummissjoni Ċentrali li kienet inkarigata mill-organizzazzjoni tas-Sinodu u li kienet twaqqfet fit-22 ta’ Mejju 1999,¹⁰ hadet tliet deċiżjonijiet bażiċi rigward din il-konsultazzjoni:¹¹

(i) Libertà sħiħa. Għalhekk ebda mistoqsija ma kellha xi suggeriment ta’ risposta magħha biex min qed iwieġeb jgħid “iva” jew “le”. Kulhadd kellu l-libertà sħiħa biex jista’ jwieġeb bis-sincerità u jgħid dak li jahseb u jhoss.

(ii) Hadd ma jibqa’ barra. Għalhekk, f’ dan l-istadju, ma sarx xi tip ta’ *survey* bil-metodu ta’ *random sampling*, fejn jingħażel *sample*. F’ *random sampling*, l-iskop hu r-riżultat aħħari li johrog; f’ dal-każ, l-iskop kien mhux dan biss, imma wkoll is-sehem miftuħ għal kulhadd. B’mod partikulari fil-konsultazzjoni fil-parroċċi, l-istedina saret lil kulhadd biex kulhadd jista’ jipparteċipa.

(iii) Fl-istess waqt li kulhadd kellu l-opportunità jiehu sehem, saret konsultazzjoni wkoll f’oqsma partikulari tas-soċjetà u fi hdan il-Knisja biex in-nies jintlaħqu fl-ambjent tagħhom ta’ hídma u ta’ impenn.

Konsultazzjoni wiesgħa

Fid-dawl ta’ dan, il-konsultazzjoni mxiet b’ dan il-mod:

(i) Kien hemm l-ewwel il-faži “interna”. Minn Ottubru sa Diċembru 1999, saru laqgħat ta’ konsultazzjoni fil-kunsilli, kongregazzjonijiet, għaqdiet u movimenti, u gruppi kollha fi hdan il-Knisja. L-iskop kien li ma jippartecipawx biss id-dirigenti jew il-mexxejja, imma kull min kellu sehem fil-kunsilli u fi gruppi. Għalhekk, biex nagħti eżempju wieħed, il-konsultazzjoni mas-Socjetà tad-Duttrina Nisranija MUSEUM ma saritx biss mas-superjuri imma saret f’kull qasam tas-Socjetà. L-istess f’ħafna mir-realtajiet tal-Knisja.

(ii) Saret ukoll, u kompliet fl-ewwel gimgħat tal-2000, il-konsultazzjoni “esterna”, jiġifieri dik f’diversi oqsma tas-socjetà Maltija, li ħafna drabi ħadet il-forma ta’ *listening sessions*, b’laqgħat speċifiċi ta’ dat-tip ma’ partiti politiċi, unions, assoċjazzjonijiet ta’ dawk li jhaddmu, gruppi tas-socjetà ċivili.

(iii) Saret ukoll konsultazzjoni f’diversi setturi tas-socjetà: żgħażaġh, haddiema f’diversi postijiet tax-xogħol, għalliema, studenti u *lecturers* fl-Università, professjonisti, persuni b’dizabilità, nies mill-qasam tal-kultura, persuni milquta bi problemi soċjali, nies ta’ twemmin differenti u kategoriji u setturi oħra.

(iv) Minn Jannar 2000, imbagħad, bdiet konsultazzjoni vasta fil-parroċċi kollha tal-Arċidjoċesi, b’mod li tqassmet stedina mill-Arċisqof f’kull *household* f’Malta, biex in-nies ikunu jistgħu jgħidu x’jaħsbu u x’jixtiequ għall-Knisja f’Malta. F’din l-istedina, l-Arċisqof qal: “‘Sinodu’ hi forsi kelma ġdida għal ħafna. Is-Sinodu hu żmien speċjali ħafna fil-ħajja tal-Knisja f’Malta fejn flimkien nagħmlu eżami fil-fond tal-ħajja u tal-ħidma tal-Knisja u naraw x’jistax jsir aħjar għas-servizz tal-poplu fuq l-eżempju ta’ Ġesù Kristu. Meta ngħidu ‘Knisja’, ma nifhmux biss dawk li jmxexxuha imma l-insara kollha li jiffurmaw il-Poplu ta’ Alla. Ilkoll qed nistaqsu: x’jistenna minna Alla fil-millennju ġdid? F’dan is-Sinodu qed niltaqqgħu u nimxu flimkien biex insibu tweġiba għal dan. Qed nistieden lilkom biex tagħtu sehemkom u tgħidu x’taħsbu u x’ixtiequ. Għandkom xi mistoqsijiet biex jgħinukom. Tistgħu tiktbu fuq dak kollu li tħossu li hu importanti”.¹²

Hu kkalkulat li f'din il-konsultazzjoni hadu sehem mal-100,000 persuna. Hafna mill-parroċċi għamlu huma stess rapport komprensiv b'dak li ntqal, u l-Istitut għar-Riċerka DISCERN fassal ukoll programm li fih għabar id-diversi kummenti li saru mal-Arċidjoċesi kollha.

X'kien l-iskop ta' din il-konsultazzjoni, li fil-fatt hi l-akbar waħda li qatt saret f'Malta? Dan hu spjegat fir-rapport li kien ippubblikat f'Settembru 2000, li fih hemm imniżżla diversi punti li harġu mill-konsultazzjoni. F'dan ir-rapport, jinghad: "L-iskop kien li s-Sinodu jitlaq mill-poplu, jibda mill-*grass roots*, x'jahseb il-poplu fuq il-ħajja tal-Knisja u l-preżenza u l-ħidma tagħha fis-soċjetà Maltija. Mhux għax dak li jahseb bilfors hu tajjeb, jew bilfors imiss l-iktar punti importanti tal-ħidma pastorali tal-Knisja, imma għax biex nimxu għal dak li rridu nkunu, irridu nitilqu minn fejn ahna. B'hekk is-Sinodu jitqieghed fuq bażi soda u l-Knisja tista' tagħraf is-sinjali li Alla juriha".¹³

Il-materjal kollu miġbur minn din il-konsultazzjoni kien u jibqa' rikkezza kbira għall-ħajja tal-Knisja f'Malta. Hemm diversi punti interessanti. Minn dawn, insemmi wiehed biss li jolqtok hafna. Fost il-kummenti li dahlu min-nies li pparteċipaw fil-parroċċi, hafna tkellmu, fost l-oħrajn, fuq l-omelija. Jekk wiehed jara dawn il-kummenti tan-nies fuq l-omelija f'din il-konsultazzjoni li saret fl-ewwel xhur tal-2000, u jqabbilhom ma' dak li l-Papa Frangisku jgħid fuq l-omelija fl-Eżortazzjoni Appostolika tiegħu *Evangelii Gaudium*, ippubblikata fl-2013, wiehed jara xebh kbir.¹⁴

Ftuħ tal-Assemblea tas-Sinodu

Hekk kif ingħalqet l-ewwel fażi ta' konsultazzjoni mifruxa, beda proċess ta' dixxerniment fix-xhur ta' wara halli minn din il-konsultazzjoni jkunu identifikati t-temi biex jiġu diskussi fl-Assemblea tas-Sinodu aktar 'il quddiem. Dan il-proċess seħħ bis-sehem ta' diversi nies flimkien mal-Arċisqof, u fis-27 ta' Frar 2001 saret dik li ssejthet il-Pre-Assemblea tas-Sinodu, fejn l-Arċisqof ħabbar it-tmien temi magħżula, frott tal-konsultazzjoni.¹⁵ It-temi magħżula kienu: Viżjoni ta' Knisja Komunjonij, Kultura-Soċjetà-Knisja, Lajċi Nsara, Xandir tal-Kelma, Liturgija u Sagramenti, Djakonija u Ġustizzja, Żwieġ u Familja, Adolexxenti u Żgħażaġh.

L-Assemblea tas-Sinodu giet inawgurata fiċ-Ċelebrazzjoni Djoċesana ta' Ghid il-Ħamsin fit-2 ta' Ġunju 2001. Dakinhar l-Arċisqof indirizza wkoll direttament lill-membri tal-Assemblea: "Il-laqgħat tal-Assemblea li se jkollna fiż-żmien li ġej għandhom jgħinuna biex inhossu r-responsabbiltà ta' kull wieħed u waħda minna għall-ħajja tal-Knisja, għall-hidma pastorali tagħha. Se nitkellmu flimkien u nisimgħu lil xulxin f'ambjent ta' libertà u ta' mhabba. Imma fuq kollox irid ikollna qalbna miftuħa għall-Ispirtu ta' Alla biex nisimgħu lilu u biex imexxina Hu. F'dan kollu li se naghmlu, li se ngħidu, li se ngħixu, ha jmexxina dejjem l-Ispirtu s-Santu. Ħalli jkun Hu l-protagonista."¹⁶

Hidma sinodali u ta' dixxerniment ekkleżjali

L-ewwel sessjoni tal-Assemblea tas-Sinodu saret fil-15 u s-16 ta' Ġunju 2001. L-Assemblea kienet iffurmata b'mod li tirrifletti l-elementi differenti tal-Knisja f'Malta.¹⁷

Fl-ewwel sessjoni, saret introduzzjoni minn Patri Arthur Vella SJ dwar id-dixxerniment ekkleżjali. L-għan kien li din tagħti orjentament bażiku biex il-hidma kollha tal-Assemblea ssir bi spirtu ta' dixxerniment.

Inhatru wkoll tmien *working groups*, wieħed għal kull tema tas-Sinodu. Iċ-*Chairpersons* ta' dawn il-gruppi kienu kollha lajċi – ħamsa nisa, koppja, u żewġt irġiel.¹⁸ F'kull grupp kien hemm bejn sitta u disa' membri. L-iskop tal-*working group* kien li jfassal dokument pastorali fuq it-tema partikulari, u jagħmel dan billi jqis dak li hareġ mill-konsultazzjoni fuq it-tema fid-dawl ukoll tal-Kelma ta' Alla u d-direzzjoni tat-tagħlim tal-Knisja, kif ukoll permezz ta' laqgħat oħra ta' parteċipazzjoni minn diversi nies. Meta kien imfassal l-ewwel abbozz tad-dokument, dan tressaq quddiem l-Assemblea għad-diskussjoni u għall-possibbiltà ta' emendi, żjidiet jew talbiet biex ikun rivedut mill-ġdid.

B'kollox, mill-15 ta' Ġunju 2001 sat-22 ta' Marzu 2003, saru tlettax-il sessjoni li kienu jinkludu 27 laqgħat differenti tal-Assemblea. L-iskop tal-Assemblea kien li, f'ambjent ta' talb u ta' dixxerniment, u f'diskussjoni libera, tasal għad-dokumenti finali biex imbagħad ikunu proposti lill-Arċisqof bħala dokumenti tal-Knisja f'Malta. Tul dawn il-laqgħat kollha tal-Assemblea tas-Sinodu, kien hemm parteċipazzjoni qawwija. L-Arċisqof kien dejjem preżenti, flimkien

mal-Isqof Awżiljarju, jisma', jistaqsi u fl-ahhar jaghti messagg ta' inkoraġġiment.

Fis-7 ta' Ġunju 2003, fil-Vgħili ta' Ghid il-Ħamsin, id-dokumenti kollha approvati ġew ippreżentati lill-Arċisqof f'Ċelebrazzjoni Djoċesana tal-Għeluq tas-Sinodu li saret fil-pjazza ta' quddiem il-Katidral, l-Imdina. Tul il-ġimgħat ta' wara, l-Arċisqof studja bir-reqqa d-dokumenti ppreżentati lilu u erba' snin preċiż mill-ġurnata tal-bidu tas-Sinodu, hu approvahom bhala d-dokumenti uffiċjali tas-Sinodu Djoċesan ta' Malta. Fid-digriet ta' approvazzjoni, l-Arċisqof jgħid hekk: "Jien naf li d-dokumenti huma frott ta' proċess importanti fil-ħajja tal-Knisja f'Malta, li beda b'konsultazzjoni wiesgħa ħafna u li kompli bil-laqgħat tal-Assemblea u bis-sehem ta' ħafna nies li hadmu b'sens kbir ta' korresponsabbiltà, ġenerozità u kompetenza. Għalhekk id-dokumenti huma riżultat ta' proċess sinodali li hareġ mill-qalba tal-Knisja f'Malta. Wara li jien eżaminajt id-dokumenti tas-Sinodu, illum 29 ta' Settembru 2003, b'dan id-digriet u bl-awtorità tiegħi bhala Isqof tal-Arċidjoċesi ta' Malta, jien qed napprovahom bhala gwida pastorali għall-ħajja u għall-missjoni tal-Knisja f'Malta. Dawn id-dokumenti jkunu ppubblikati fil-ġimgħat li ġejjin."¹⁹

Sinodalità li kompliet wara s-Sinodu

Nahseb li anke harsa ħafifa lejn dan il-proċess kollu juri kif kien espressjoni ħajja ta' dik li l-Papa Frangisku qiegħed ihegġeġ il-Knisja għaliha llum: is-sinodalità – komunjoni, parteċipazzjoni u missjoni.

Kien dan li spjega l-Arċisqof Mercieca fl-Ittra Pastorali li hareġ fl-24 ta' Settembru 2003 fl-okkażjoni tal-approvazzjoni tad-dokumenti tas-Sinodu: "Jien kont preżenti tul il-laqgħat kollha tal-Assemblea u segwejt mill-qrib il-mixja kollha tas-Sinodu. Bqajt impressjonat bil-parteċipazzjoni ta' tant nies, fosthom tant lajċi, f'din il-mixja flimkien. Laqatni s-sens ta' djalogu ta' ahwa, ta' sinċerità, ta' libertà, ta' kritika kostruttiva, ta' mħabba għall-Knisja u ta' attenzjoni għall-ħtiġijiet tal-bniedem u tas-soċjetà tal-lum. Wara li studjajt id-dokumenti, jidhirli li għandi nipproponihom lill-Knisja f'Malta bhala gwida pastorali għas-snin li ġejjin."²⁰ Iktar tard, jispjega: "Dak li nkiteb hu frott ta' ħafna xogħol u ta' mixja ta' dixxerniment tal-Knisja f'Malta – hidma li saret

b’ dedikazzjoni u b’ kompetenza kbira. Id-dokumenti heġin mill-qalba tal-Knisja. Issa jsiru strument għat-tigdid tal-Knisja f’ Malta, mappa ta’ għajjnuna biex nistgħu nimxu flimkien fit-triq tal-Mulej.”²¹

Implimentazzjoni

Propriu dak inhar li ġew ipprezentati lill-Arcisqof id-dokumenti finali tas-Sinodu, fis-7 ta’ Ġunju 2003, hu waqqaf il-Kummissjoni għall-Implimentazzjoni tas-Sinodu li ħadet post il-Kummissjoni ta’ Koordinament tas-Sinodu.²² L-iskop kien li din il-Kummissjoni ġdida tgħin biex il-*policies* pastorali tas-Sinodu jkunu jistgħu jitwettqu fil-prattika. Minbarra l-Kummissjoni Ċentrali, twaqqfu wkoll gruppi li jgħinu fit-twettiq tas-Sinodu f’ kull parroċċa, kongregazzjoni reliġjuża, għaqda u moviment, skejjel tal-Knisja u fi strutturi oħra.

Fl-Ittra Pastorali tal-approvazzjoni tad-dokumenti tas-Sinodu, l-Arcisqof spjega li dawn kollha kienu għajjniet, “Imma issa jiddependi minna lkoll – il-koll irridu nagħtu l-kontribut tagħna. Ejjew naraw x’ kontribut nistgħu nagħtu, kull wiehed u waħda minna, qabel ma nahsbu x’ jista’ jagħmel haddiehor għalina. Ejjew inharsu lejn il-hidma flimkien bhala prijorità għat-twettiq tas-Sinodu.”²³

Assemblea Djoċesana u Assemblej parrokkjali

Fil-fatt, apparti diversi miżuri msemmija fid-dokumenti tas-Sinodu Djoċesan li twettqu tul is-snin ta’ wara s-Sinodu, wiehed mill-akbar frott kien l-enfasi fuq is-sinodalità. Kien proprju biex jitkompla l-ispirtu ta’ sinodalità li waqt li kienet qed tiltaqa’ l-Assemblea tas-Sinodu, kienet introdotta l-esperjenza tal-Assemblea f’ kull Parroċċa tal-Arcidjoċesi fis-sena 2000, li f’ hafna parroċċi komplet issir sena wara sena – dan kien mezz kif in-nies ikomplu jkunu involuti tul is-Sinodu, infurmati b’ dak li qed isir, u mheġġin jipparteċipaw.

Imbagħad, kif spicċa s-Sinodu Djoċesan, mis-sena ta’ wara 2004, bdiet tiltaqa’ kull sena l-Assemblea Djoċesana – sessjoni ta’ jumejn – u din għadha tiltaqa’ regolarment sa žmienna. L-iskop kien proprju biex titkompla l-esperjenza ta’ sinodalità – fuq bażi djoċesana u parrokkjali – b’ kollegament ukoll bejniethom fejn jidhol l-ippjanar pastorali fl-Arcidjoċesi.

Id-dokument ta' tiġdid ekkleżjali li qed jiggwida l-hidma pastorali tal-Knisja f'Malta, bl-isem *Knisja Waħda, Vjaġġ Wiehed*,²⁴ huwa sewwasew eżerċizzju ta' tiġdid li jkompli fil-linja tas-Sinodu Djoċesan ta' Malta u b'rabta partikulari mal-viżjoni tal-Papa Frangisku, speċjalment f'*Evangelii Gaudium*.²⁵

Konklużjoni

Kif wiehed jista' jimmaġina, hu b'interess kbir li ninnutaw kif il-metodu sinodali tas-Sinodu Djoċesan, li ahna kellna esperjenza qawwija tiegħu madwar għoxrin sena ilu, qed jiġi issa propost għall-Knisja universali. F'dan ahna rridu nagħtu sehemna bis-shih. Jalla din l-esperjenza tal-Knisja universali tkun ukoll waħda pożittiva hafna bħalma kienet snin ilu l-esperjenza ta' Sinodu fil-Knisja f'Malta, li għenna napprezzaw u nifhmu b'mod reali u fil-konkret xi tfigħer "sinodalità".

Noti

1. SEGRETERIJA ĠENERALI TAS-SINODU TAL-ISQFIJET, *Lejn Knisja Sinodali: Komunjon, Parteċipazzjoni u Missjoni*, flimkien ma' Vademecum bl-istess titlu, imsejjah 'Official Handbook for Listening and Discernment in Local Churches'. Dawn kienu ppubblikati f'Settembru 2021.
2. Hawn ir-referenza hi għal Papa Frangisku, *Diskors għat-Tifkira tal-50 anniversarju mit-Twaqqif tas-Sinodu tal-Isqfijet* (17 ta' Ottubru 2015).
3. SEGRETERIJA ĠENERALI TAS-SINODU TAL-ISQFIJET, *Lejn Knisja Sinodali: Komunjon, Parteċipazzjoni u Missjoni*, n. 1.
4. Dan l-istil ta' Sinodu Djoċesan, u l-iżvilupp tiegħu fis-snin ta' wara l-Konċilju Vatikan II, hu spjegat fid-dettall f'GALEA CURMI JOSEPH, *The Diocesan Synod as a Pastoral Event. A Study of the Post-Conciliar Understanding of the Diocesan Synod* (Malta: 2005).
5. Ara Ittra Pastorali fil-Bidu ta' Sinodu Djoċesan – Stedina lill-Poplu ta' Alla f'Malta, fil-ktieb li jinkludi l-interventi kollha tal-Arċisqof tul il-proċess tas-Sinodu: ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxieġha ta' Hajja Ġdida, Messaġġi tal-Arċisqof* (Malta: 2004), pġ 1-2.
6. *Ibid*, pġ 4.
7. *Ibid*.
8. *Ibid*.

9. *Ibid.*
10. Ara Digriet tat-Twaqqif tal-Kummissjoni Ċentrali tas-Sinodu fil-ktieb li jinkludi t-tagħrif kollu fuq il-proċess tas-Sinodu: ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Tagħrif* (Malta: 2004), pğ 10-11.
11. Dawn kienu spjegati fir-Rapport tal-Konsultazzjoni fl-Ewwel Fazi tas-Sinodu, ippubblikat fid-29 ta' Settembru 2000 – ara ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Tagħrif*, pğ 27.
12. Ara “Stedina Mqassma f'kull dar” f' ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Tagħrif*, pğ 7. L-Arċisqof kien spjega dan ukoll f' messagg li ħareg fl-10 ta' Jannar 2000, u li nqara fil-knejjes kollha tal-Arċidjoċesi s-Sibt filgħaxija 22 u l-Hadd 23 ta' Jannar 2000.
13. *Ibid.*, pğ 26.
14. Ara PAPA FRANGISKU, Ezortazzjoni Appostolika *Evangelii Gaudium*, ippubblikata fl-24 ta' Novembru 2013. Is-sezzjoni dwar l-omelija u l-predikazzjoni qiegħda fit-Tielet Kapitlu, bit-titlu “It-Thabbir tal-Evangēlju”, nn. 135-159. Kwazi 10% tat-test shiħ ta' *Evangelii Gaudium* hu fuq l-omelija u l-predikazzjoni.
15. Ara “Messagg fil-Pre-Assemblea tas-Sinodu”, f' ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Messagği tal-Arċisqof*, pğ 13-14.
16. “L-Ispirtu ta' Alla jmexxina. Messagg fil-ftuħ tal-Assemblea tas-Sinodu Djoċesan”, waqt Ċelebrazzjoni Djoċesana fit-2 ta' Ġunju 2001 – ara ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Messagği tal-Arċisqof*, pğ 16. Il-Papa Frangisku jfisser bl-istess kliem is-Sinodu, proprju fl-inawgurazzjoni tal-proċess sinodali: “Is-Sinodu huwa mument ekkleżjali, u l-protagonista tas-Sinodu huwa l-Ispirtu s-Santu. Jekk ma hemmx l-Ispirtu, mhux sa jkun hemm Sinodu.” – ara Diskors tal-Papa fil-bidu tal-mixja sinodali, 9 ta' Ottubru 2021.
17. Għad-dettalji rigward il-kompozizzjoni, wieħed jista' jara d-Direttorju tas-Sinodu Djoċesan, partikolarment nru 4, “Il-kompozizzjoni tal-Assemblea tas-Sinodu”, f' ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Tagħrif*, pğ 18-19.
18. Ara ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxiegha ta' Hajja Ġdida, Tagħrif*, pğ 24-25.

19. Digriet ta' Approvazzjoni tad-Dokumenti tas-Sinodu, f'ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxieġha ta' Hajja Ġdida, Tagħrif*, pġ 15-16.
20. Ittra Pastoral i fl-okkażjoni tal-approvazzjoni tad-Dokumenti tas-Sinodu. It-twerttiq tas-Sinodu, f'ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxieġha ta' Hajja Ġdida, Messaġġi tal-Arċisqof*, pġ 38-39.
21. *Ibid*, pġ 39.
22. Digriet ta' Għeluq is-Sinodu u tat-Twaqqif tal-Kummissjoni Implimentazzjoni Sinodu, f'ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxieġha ta' Hajja Ġdida, Tagħrif*, pġ 14-15.
23. Ittra Pastoral i fl-okkażjoni tal-approvazzjoni tad-Dokumenti tas-Sinodu. It-twerttiq tas-Sinodu, f'ARĊIDJOĊESI TA' MALTA, *L-Esperjenza tas-Sinodu Djoċesan. Is-Sinodu – Nixxieġha ta' Hajja Ġdida, Messaġġi tal-Arċisqof*, pġ 40.
24. ARĊIDJOĊESI TA' MALTA, *Knisja Waħda Vjaġġ Wieħed. Proċess ta' tiġdid ekkleżjali* (Malta: 2020). Dan id-dokument kien ipprezentat mill-Arċisqof Charles Scicluna fis-7 ta' Ġunju 2020.
25. Ta' min isemmi l-enfasi ta' *Knisja Waħda Vjaġġ Wieħed* fuq id-dixxerniment ekkleżjali, u fuq erba' aspetti ewlenin li wieħed isib f'*Evangelii Gaudium*: Knisja li tisma', Knisja li tilqa', Knisja li takkumpanja, u Knisja li toħroġ b'missjoni.

Tifkira tal-50 Anniversarju mit-twaqqif tas-Sinodu tal-Isqfijiet

Papa Frangisku

Waqt li bħalissa għaddejja fl-aqwa tagħha l-Assemblea Ġenerali Ordinarka, it-tifkira tal-hamsin anniversarju mit-twaqqif tas-Sinodu tal-Isqfijiet hi għalina lkoll motiv ta' ferħ, ta' ġieħ u ta' radd il-hajr lill-Mulej. Mill-Konċilju Vatikan II sa din l-Assemblea, hassejna b'mod dejjem iżjed intens il-htieġa u l-ġmiel li “nimxu flimkien”.

F'din l-okkażjoni ta' ferħ nixtieq insellem minn qalbi lill-Eminenza Tiegħu l-Kardinal Lorenzo Baldisseri, Segretarju Ġenerali, mas-Sotto-Segretarju l-Eċċellenza Tiegħu Monsinjur Fabio Fabene, l-Uffiċċjali, il-Konsulturi u l-Kollaboraturi l-oħra tas-Segreteria Ġenerali tas-Sinodu ta' l-Isqfijiet, dawk moħbija, li jagħmlu x-xogħol ta' kuljum sa tard fil-ghaxija. Flimkien magħhom, insellem u rrodd hajr tal-preżenza tagħhom lill-Padri Sinodali u l-Parteċipanti l-oħra tal-Assemblea li qed tiltaqa' bħalissa, kif ukoll lil dawk kollha preżenti f'din l-Awla.

F'dan il-mument nixtiequ niftakru wkoll f'dawk li, matul dawn il-hamsin sena, hadmu għas-servizz tas-Sinodu, ibda mis-Segretarji Ġenerali wieħed wara l-iehor: il-Kardinali Władysław Rubin, Jozef Tomko, Jan Pieter Schotte u l-Arċisqof Nikola Eterović. Napprofitta minn din l-okkażjoni biex nesprimi minn qalbi l-gratitudni tiegħi lejn dawk, hajjin u mejtin, li taw sehemhom b'impenn ġeneruż u kompetenti fl-iżvolġiment tal-hidma sinodali.

Sa mill-bidu tal-ministeru tiegħi bħala Isqof ta' Ruma ridt nagħti iktar valur lis-Sinodu, li hu wirt mill-aktar prezżjuż tal-ahħar ġemgħa Konċiljari.[1] Għall-Beatu Pawlu VI, is-Sinodu tal-Isqfijiet kellu jipproponi mill-ġdid ix-xbieha tal-Konċilju ekumeniku u jirrifletti l-ispirtu u l-metodu tiegħu.[2] L-istess Papa xtaq li l-organizmu sinodali “mal-medda taż-żmien jiġi pperfezzjonat iktar”. [3] Kliemu tennieh

bhal f'eku, ghoxrin sena wara, San Ġwanni Pawlu II, meta afferma li “forsi din l-ghodda tista’ tittiejeb iktar. Forsi r-responsabbiltà pastorali kolleġġjali tista’ tesprimi ruhha fis-Sinodu b’mod iżjed shih”. [4] Fl-ahhar nett, fl-2006, Benedittu XVI approva xi tibdil żgħir fl-*Ordo Synodi Episcoporum*, anki fid-dawl tad-dispożizzjonijiet tal-*Kodiċi tad-Dritt Kanoniku* u tal-*Kodiċi tal-Kanoni tal-Knejjes Orjentali*, li kienu ġew ippromulgati. [5]

Ghandna nibqgħu mexjin f’din it-triq. Id-dinja li fiha qed ngħixu, u li ahna msejhin inhobbu u naqdu anki fil-kontradizzjonijiet tagħha, titlob mill-Knisja li ssahħaħ is-sinergiji fl-oqsma kollha tal-missjoni tagħha. Il-mixja tas-*sinodalità* hi sewwa sew il-mixja li Alla jistenna mill-Knisja tat-tielet millennju.

* * *

Dak li l-Mulej jitlob minna, f’ċertu sens, diġà jinsab kollu miġbur fil-kelma “Sinodu”. Li nimxu flimkien – Lajċi, Raġġajja, Isqof ta’ Ruma – hu kuncett faċli biex nesprimuh bil-kliem, imma mhux daqshekk faċli biex inqegħduh fil-prattika.

Wara li jishaq li l-Poplu ta’ Alla hu magħmul mill-imġammdin kollha msejja biex “ikunu tempju spiritwali u saċerdozju qaddis”, [6] il-Konċilju Vatikani II jipproklama li “il-ġemgħa tal-fidili li għandhom l-unzjoni minn Alla l-Qaddis (1 Ġw 2:20,27) ma tistax tiżbalja fit-tweemmin. Hija turi din in-nota karatteristika permezz tas-sens soprannaturali tal-fidi tal-poplu kollu meta l-fidili kollha ‘mill-isqofjiet sa l-anqas fost il-lajċi’ jagħtu l-kunsens tagħhom fi hwejjeġ ta’ fidi u ta’ morali”. [7] Dak il-famuż “*in credendo*” *infallibbli*.

Fl-Eżortazzjoni apostolika *Evangelii Gaudium* shaqt li “il-Poplu ta’ Alla hu qaddis minhabba f’din id-dilka li tagħmlu infallibbli ‘*in credendo*’”, [8] waqt li żidt ngħid li “kull mġammed, hi x’inhil l-funzjoni tiegħu fil-Knisja u l-grad ta’ tagħlim tal-fidi tiegħu, hu sugġett attiv ta’ evangelizzazzjoni, u ma jkunx f’loku naħsbu fi skema ta’ evangelizzazzjoni mwettqa minn atturi kwalifikati fejn il-bqija tal-poplu tal-fidili jkun biss qed jirċievi l-azzjoni tagħhom”. [9] Is-*sensus fidei* iżommna milli b’mod riġidu nifirdu bejn *Ecclesia docens* u *Ecclesia discens*, ladarba anki l-Merħla kapaċi “ixxomm” u tidduxxerni t-toroq godda li l-Mulej jiftaħ quddiem il-Knisja. [10]

Kienet din il-konvinzjoni li mexxietni meta wrejt ix-xewqa li l-Poplu ta' Alla jiġi kkonsultat fit-tnejn għall-appuntament doppju tas-Sinodu fuq il-familja, kif isir u sar is-soltu b'kull "*Lineamenta*". Ċertament, konsultazzjoni bħal din bl-ebda mod ma tista' tkun biżżejjed biex inhossu *s-sensus fidei*. Imma kif stajna nitkellmu fuq il-familja mingħajr ma nistaqsu lill-familji, nisimgħu x'inhuma l-ferh u t-tamiet tagħhom, l-uġiġ u t-tbatijiet tagħhom?[11] Fit-twegibiet għaż-żewġ kwestjonarji mibghuta lill-Knejjes partikulari, kellna l-possibbiltà li nisimgħu tal-inqas lil xi wħud minnhom dwar il-kwistjonijiet li jmissuhom mill-qrib u li fuqhom għandhom tant x'jgħidu.

Knisja sinodali hi Knisja li tisma', għax taf li s-smiġh "hu iktar milli sempliċi tisma' b'widnejk".[12] Hu smiġh reċiproku fejn kulhadd għandu x'jitgħallem. Poplu fidil, Kullegġ episkopali, Isqof ta' Ruma: wiehed jisma' lill-iehor; u kulhadd jisma' lill-Ispirtu s-Santu, l-"Ispirtu tal-verità" (Ġw 14:17), biex jagħraf dak li Hu "jgħid lill-Knejjes" (Apok 2:7).

Is-Sinodu tal-Isqfijiet hu fejn jiltaqgħu l-aspetti kollha ta' dan id-dinamiżmu ta' smiġh fuq kull livell ta' hajjet il-Knisja. Il-mixja sinodali tibda bis-smiġh tal-Poplu, li "hu wkoll għandu sehem mill-funzjoni profetika ta' Kristu",[13] skont prinċipju għażiż għall-Knisja sa mill-ewwel sekl: "*Quod omnes tangit ab omnibus tractari debet*". Is-Sinodu jkompli l-mixja tiegħu billi nagħtu widen għal dak li jgħidulna r-Ragħajja. Permezz tal-Padri Sinodali, l-Isqfijiet jagixxu bhala ħarriesa awtentiċi, interpreti u xhieda tal-fidi tal-Knisja kollha, li għandhom b'attenzjoni jagħrfu jagħzlu ruhhom mill-kurrenti tal-opinjoni pubblika li spiss jinbidlu. Lejlet is-Sinodu tas-sena l-oħra għidt: "Qabel xejn, lill-Ispirtu s-Santu nitolbuh jagħti lill-Padri Sinodali d-don tas-smiġh: smiġh ta' Alla, sa ma jaslu biex flimkien miegħu jisimgħu l-karba tal-poplu; smiġh tal-poplu, sa ma jaslu biex jieħdu l-istess nifs tar-rieda li Alla jsejnhilna għaliha".[14] Fl-aħħar nett, il-mixja sinodali tilhaq il-qofol tagħha fis-smiġh tal-Isqof ta' Ruma, imsejjah jitkellem bhala "Ragħaj u Ghalliem tal-Insara kollha":[15] mhux skont il-konvinzjonijiet personali tiegħu, imma bhala l-oghla xhud tal-*fides totius Ecclesiae*, "il-garanti tal-ubbidjenza u tat-twaħħid tal-Knisja mar-rieda ta' Alla, mal-Vangeli ta' Kristu u mat-Tradizzjoni tal-Knisja".[16]

Il-fatt li s-Sinodu jaġixxi dejjem *cum Petro et sub Petro* – jiġifieri mhux biss *cum Petro*, imma wkoll *sub Petro* – mhux limitazzjoni tal-libertà, imma garanzija tal-ghaqda. Fil-fatt il-Papa hu, b'rieda tal-Mulej, “il-prinċipju perpetwu u viżibbli tal-unità bejn l-isqfijiet u tal-ġemgħa tal-fidili”. [17] Ma’ dan jintrabat il-kunċett ta’ “*ierarchica communio*”, imhaddem mill-Konċilju Vatikan II: l-Isqfijiet huma magħquda mal-Isqof ta’ Ruma mir-rabta tal-komunjoni episkopali (*cum Petro*) u huma fl-istess hin ġerarkikament sottoposti għalih bhala Kap tal-Kulleġġ (*sub Petro*). [18]

* * *

Is-sinodalità, bhala dimensjoni kostituttiva tal-Knisja, toffrilha l-qafas interpretattiv l-izjed adatt biex nistgħu nifhmu l-istess ministeru ġerarkiku. Jekk nifhmu li, kif jgħid San Ġwann Griżostmu, “Knisja u Sinodu huma sinonimi” [19] – għax il-Knisja mhix hliet il-Merħla ta’ Alla li tul il-moġhdijiet tal-Istorja “timxi flimkien” lejn Kristu l-Mulej – nifhmu wkoll li fi hdanha hadd ma jista’ jkun “oghla” minn oħrajn. Għall-kuntrarju, fil-Knisja hu meħtieġ li xi hadd “jitbaxxa” biex jaqdi lill-ahwa matul il-mixja.

Ġesù waqqaf il-Knisja u qieghed fil-quċcata tagħha lill-Kulleġġ Appostoliku, fejn l-Appostlu Pietru hu l-“blata” (ara Mt 16:18), dak li għandu “iwettaq” lil hutu fil-fidi (ara Lq 22:32). Imma f’din il-Knisja, bhal f’piramida rasha ’l isfel, il-quċcata qieghda ’l isfel mill-qiegh. Għalhekk daww li jhaddmu l-awtorità jissejju “ministri”: għax, skont it-tifsira originali tal-kelma, huma l-izgħar fost kulhadd. Huwa meta jaqdi lill-Poplu ta’ Alla li kull Isqof isir, għal dik il-parti tal-Merħla fdata f’idejh, *vicarius Christi*, [20] vigarju ta’ dak Ġesù li fl-Ahħar Ċena tbaxxa jaħsel riġlejn l-Appostli (ara Ġw 13:1-15). U, fl-istess xefaq, l-istess Suċċessur ta’ Pietru m’hu xejn iżjed minn *servus servorum Dei*. [21]

Ma ninsewh qatt dan! Għad-dixxipli ta’ Ġesù, il-bierah, il-lum u dejjem, l-unika awtorità hi l-awtorità tal-qadi, l-unika setgħa hi s-setgħa tas-salib, skont kliem l-Imghallem: “Tafu intom, fost il-pagani l-kapijiet qegħdin biex jikkmandawhom, u l-kbarat biex ihaddmu fuqhom is-setgħa. Fostkom ma għandux ikun hekk; imma min irid ikun kbir fostkom, għandu jkun qaddej tagħkom, u min irid ikun l-ewwel fostkom, għandu jkun

l-ilsir tagħkom” (Mt 20:25-27). *Fostkom ma għandux ikun hekk*: f’din l-espressjoni nilhqu l-qalba nfisha tal-misteru tal-Knisja – “fostkom ma għandux ikun hekk” – u nirċievu d-dawl mehtieg biex nifhmu x’inhu s-servizz ġerarkiku.

* * *

Fi Knisja sinodali, is-Sinodu tal-Isqfijiet hu biss l-iktar wirja ċara ta’ dinamizmu ta’ komunjonijiet li jnebbah id-deċiżjonijiet ekkleżjali kollha.

L-ewwel livell ta’ thaddim tas-*sinodalità* jitwettaq fil-Knejjes partikulari. Wara li jfakkar fl-istituzzjoni nobbli tas-Sinodu djoċesan, fejn Presbiteri u Lajċi huma msejha jikkollaboraw mal-Isqof għall-ġid tal-komunità ekkleżjali kollha,[22] il-*Kodiċi tad-Dritt Kanoniku* jiddedika spazju wiesa’ għal dawk li s-soltu nsejnhom “organizmi ta’ komunjonijiet” tal-Knisja partikulari: il-Kunsill presbiterali, il-Kulleġġ tal-Konsulturi, il-Kapitlu tal-Kanonċi u l-Kunsill pastorali.[23] Skont kemm dawn l-organizmi jibqgħu jmissu mal-“baxx” u jitilqu minn dak li jhossu n-nies, mill-problemi ta’ kuljum, tista’ tibda tissawwar Knisja sinodali: dawn l-ghodod, li xi drabi jidhru għajjenin, għandhom jiġu vvalorizzati bħala okkażjonijiet ta’ smiġh u ta’ qsim bejnieta.

It-tieni livell hu dak tal-Provinċji u tar-Regġuni Ekkleżjastiċi, tal-Konċilji Partikulari u b’mod speċjali tal-Konferenzi Episkopali. [24] Jehtieg nirriflettu biex, permezz ta’ dawn l-organizmi, inwettqu dejjem iżjed l-okkażjonijiet intermedji tal-*kolleġġjalità*, forsi wkoll billi nintegraw u nagħornaw xi aspetti tal-ordinament ekkleżjastiku l-antik. Ix-xewqa tal-Konċilju li dawn l-organizmi jistgħu jikkontribwixxu biex jikber l-ispirtu tal-*kolleġġjalità* episkopali għadha ma twettqitx mija fil-mija. Qegħdin nofs triq, parti mill-mixja. Fi Knisja sinodali, kif diġà affermajt, “m’hux f’loku li l-Papa jiehu post l-Isqfijiet lokali fid-dixxerniment tal-problematiċi kollha li jinjalghu fit-territorji tagħhom. F’dan is-sens, inhoss il-bżonn li nimxu lejn ‘decentralizzazzjoni’ sana”. [25]

L-aħħar livell hu dak tal-Knisja universali. Hawn is-Sinodu tal-Isqfijiet, li jirrappreżenta l-episkopat Kattoliku, isir espressjoni tal-*kolleġġjalità episkopali* fi hdan Knisja kollha kemm hi sinodali.[26] Żewġ kelmiet differenti: “kolleġġjalità episkopali” u “Knisja kollha

kemm hi sinodali”. Dan juri l-*collegialitas affectiva*, li f’xi ċirkustanzi tista’ ssir ukoll “effettiva”, li xxierrek lill-Isqfijiet bejniethom u mal-Papa fl-attenzjoni għall-Poplu ta’ Alla.[27]

* * *

L-impenn biex nibnu Knisja sinodali – missjoni li għaliha ahna lkoll imsejha, kull wiehed u waħda fir-rwol li l-Mulej jafdal – hu mimli b’implikazzjonijiet ekumeniċi. Għal din ir-raġuni, meta kellimt lil delegazzjoni tal-Patrijarkat ta’ Kostantinopli, m’ilux wisq tennejt il-konvinzjoni li “l-eżami attent ta’ kif jiġu artikulati fil-ħajja tal-Knisja l-prinċipju tas-*sinodalità* u s-servizz ta’ dak li jmexxi, jista’ joffri kontribut sinifikattiv b’riżq il-progress fir-relazzjonijiet bejn il-Knejjes tagħna”. [28]

Jien persważ li, fi Knisja sinodali, anki t-thaddim tal-primat Petrin jista’ jiddawwal iktar. Il-Papa m’hux qiegħed, waħdu, ’il fuq mill-Knisja; imma fiha bhala Mghammed fost l-Imghammedin u fil-Kulleġġ episkopali bhala Isqof fost l-Isqfijiet, imsejjah fl-istess waqt – bhala Suċċessur tal-Appostlu Pietru – biex imexxi lill-Knisja ta’ Ruma li tmexxi fl-imħabba lill-Knejjes kollha.[29]

Waqt li nishaq fuq il-ħtieġa u l-urgenza li naħsbu f’“konverzjoni tal-papat”, [30] intenni mill-qalb kliem il-predeċessur tiegħi l-Papa Ġwanni Pawlu II: “Bhala Isqof ta’ Ruma naf tajjeb... li l-komunjoni shiħa u viżibbli tal-komunitajiet kollha, li fihom bil-fedeltà ta’ Alla jgħammar l-Ispirtu tiegħu, hi x-xewqa mheġġa ta’ Kristu. Jien konvint li f’dan ir-rigward għandi responsabbiltà partikulari xi ngorr, fuq kollox f’li niżgura x-xewqa ekumenika tal-parti l-kbira tal-Komunitajiet Insara u nagħti widen għat-talba li qed issirli biex insib forma ta’ thaddim tal-primat li, bla ma tiċhad bl-ebda mod l-essenzjal tal-missjoni tiegħu, tinfetaħ għal sitwazzjoni ġdida”. [31]

Harsitna titwessa’ anki fuq il-bnedmin. Knisja sinodali hi bħal sinjal għoli fost il-ġnus (ara Is 11:12) f’dinja li – anki jekk trid il-partecipazzjoni, is-solidarjetà u t-trasparenza fl-amministrazzjoni tal-ħwejjeġ pubbliċi – spiss titlaq id-destin ta’ ġnus shaħ fl-idejn magħluqa ta’ gruppi ristretti ta’ poter. Bhala Knisja li “timxi flimkien” mal-bnedmin, li għandha sehem mit-taħbit tal-Istorja, ejjew ngħozzu l-holma li l-għarfien mill-ġdid tad-

dinjità invjolaibli tal-popli u tal-funzjoni tal-qadi tal-awtorità jistgħu jgħinu wkoll lis-soċjetà ċivili biex tinbena fil-gustizzja u fil-fraternità, u tnissel dinja isbaħ u iżjed denja tal-bniedem għall-generazzjonijiet li għad jigu warajna.[32] Grazzi.

*Awla Pawlu VI
Is-Sibt 17 ta' Ottubru 2015*

Miġjub mit-Taljan għall-Malti minn Francesco Pio Attard

Noti

1. Ara FRANĠISKU, *Ittra lis-Segretarju Ġenerali tas-Sinodu tal-Isqfijiet, l-Em.T. il-Kard. Lorenzo Baldisseri, fl-okkażjoni tal-elevazzjoni għad-dinjità episkopali tas-Sotto-Segretarju, ir-Rev.mu Mons. Fabio Fabene, 1 ta' April 2014.*
2. Ara BEATU PAWLU VI, *Diskors għall-bidu tal-ħidma tal-I Assemblea Ġenerali Ordinarja tas-Sinodu tal-Isqfijiet, 30 ta' Settembru 1967.*
2. BEATU PAWLU VI, *Motu propju Apostolica sollicitudo, 15 ta' Settembru 1965, Proemio.*
4. SAN ĠWANNI PAWLU II, *Omeliya fl-Għeluq tas-VI Assemblea Ġenerali Ordinarja tas-Sinodu tal-Isqfijiet, 29 ta' Ottubru 1983.*
5. Ara AAS 98 (2006), 755-779.
6. KONĊILJU EKUMENIKU VATIKAN II, *Kostituzzjoni dommatika Lumen gentium (21 ta' Novembru 1964), 10.*
7. *Ibid.*, 12.
8. FRANĠISKU, *Eżortazzjoni apostolika Evangelii gaudium, 24 ta' Novembru 2013, 119.*
9. *Ibid.*, 120.
10. Ara FRANĠISKU, *Diskors fl-okkażjoni tal-Laqgħa mal-Isqfijiet responsabbli mill-Kunsill Episkopali tal-Amerika Latina (CELAM) fl-okkażjoni tal-Laqgħa ġenerali ta' Kordinament, Rio de Janeiro, 28 ta' Lulju 2013; Id., Diskors fl-okkażjoni tal-Laqgħa mal-Kleru, persuni ta' ħajja kkonsagrata, u membri ta' kunsilli pastorali, Assisi, 4 ta' Ottubru 2013.*
11. Ara KONĊILJU EKUMENIKU VATIKAN II, *Kostituzzjoni pastorali Gaudium et spes, 7 ta' Diċembru 1965, 1.*
12. FRANĠISKU, *Eżortazzjoni apostolika Evangelii gaudium, 171.*

13. KONĊILJU EKUMENIKU VATIKAN II, Kostituzzjoni dommatika *Lumen gentium*, 12.
14. FRANĠISKU, *Diskors fl-okkażjoni tal-Velja ta' talb bi thejjja għas-Sinodu fuq il-familja*, 4 ta' Ottubru 2014.
15. KONĊILJU EKUMENIKU VATIKAN I, Kostituzzjoni dommatika *Pastor Æternus*, 18 ta' Lulju 1870, kap. IV: Denz. 3074. Ara wkoll CODEX IURIS CANONICI, kan. 749, § 1.
16. FRANĠISKU, *Diskors għall-Għeluq tat-III Assemblea Ġenerali Straordinarja tas-Sinodu tal-Isqfijiet*, 18 ta' Ottubru 2014.
17. KONĊILJU EKUMENIKU VATIKAN II, Kostituzzjoni dommatika *Lumen gentium*, 23. Ara wkoll KONĊILJU EKUMENIKU VATIKAN I, Kostituzzjoni dommatika *Pastor Æternus*, Prologu: Denz. 3051.
18. Ara KONĊILJU EKUMENIKU VATIKAN II, Kostituzzjoni dommatika *Lumen gentium*, 22; Digriet *Christus Dominus*, 28 ta' Ottubru 1965, 4.
19. SAN ĠWANN GRIŻOSTMU, *Explicatio in Ps. 149*: PG 55, 493.
20. Ara KONĊILJU EKUMENIKU VATIKAN II, Kostituzzjoni dommatika *Lumen gentium*, 27.
21. Ara FRANĠISKU, *Diskors għall-Għeluq tat-III Assemblea Ġenerali Straordinarja tas-Sinodu tal-Isqfijiet*, 18 ta' Ottubru 2014.
22. Ara CODEX IURIS CANONICI, kan. 460-468.
23. Ara ibid., kan. 495-514.
24. Ara ibid., kan. 431-459.
25. FRANĠISKU, Eżortazzjoni appostolika *Evangelii gaudium*, 16. Ara ibid, 32.
26. Ara KONĊILJU EKUMENIKU VATIKAN II, Digriet *Christus Dominus*, 5; CODEX IURIS CANONICI, kan. 342-348.
27. Ara SAN ĠWANNI PAWLU II, Eżortazzjoni appostolika postsinodali *Pastores gregis*, 16 ta' Ottubru 2003, 8.
28. FRANĠISKU, *Diskors lid-Delegazzjoni Ekumenika tal-Patrijarkat ta' Kostantinopli*, 27 ta' Ġunju 2015.
29. Ara SANT'INJAZJU TA' ANTJOKJA, *Epistula ad Romanos*, Proemio: PG 5, 686.
30. FRANĠISKU, Eżortazzjoni appostolika *Evangelii gaudium*, 32.
31. SAN ĠWANNI PAWLU II, Ittra enċiklika *Ut unum sint*, 25 ta' Mejju 1995, 95.
32. Ara FRANĠISKU, Eżortazzjoni appostolika *Evangelii gaudium*, 186-192; Ittra enċiklika *Laudato si'*, 24 ta' Mejju 2015, 156-162.

KONTRIBUTURI KNISJA 2000

Harga Numru 141

Fr Joseph Agius OP twieled ir-Rabat fit-2 ta' Ġunju tal-1943. Daħal mal-Patrijiet Dumnikani fl-1960 u għamel l-istudju fil-*Pontificia Università San Tommaso* (Angelicum) f'Ruma fejn ordna saċerdot fl-1968. Fl-1969 huwa ntbagħat jistudja fl-*Ecole Biblique* ta' Ġerusalem fejn kiseb id-Dottorat fit-Teoloġija. Fl-1972 huwa kiseb il-Liċenzjat fl-Iskrittura Mqaddsa mill-Kummissjoni Pontifiċja Biblika. Huwa għallem għal ħafna snin l-Iskrittura Mqaddsa fil-*Pontificia Università San Tommaso* (1974-2015) u f'istituzzjonijiet ekkleżjastiċi oħra kemm f'Malta u anki barra. Kien darbotejn Dekan tal-Fakultà tat-Teoloġija tal-Angelicum u Rettur tal-istess Università bejn is-snin 2005-09. Huwa ttraduċa l-kotba ta' Esdra, Nehemija u Bin Sirak għall-Bibbja bil-Malti ppubblikata mill-Għaqda Biblika Maltija. Kiteb diversi artikli fuq temi bibliċi f'rivisti Maltin u Internazzjonali. Bħala rikonoxximent tal-ħidma akkademika tiegħu, l-Ordni Dumnikan tah it-titlu ta' *Magister in Sacra Theologia* fl-2019.

Dr Dorianne Buttigieg hija miżżewġa u omm ta' żewġt itfal. Kienet tgħallem l-Ingliz is-Seminarju Minuri. Hija studjat it-Teoloġija fi ħdan l-Università ta' Malta fejn gābet id-Dottorat fl-Ekumeniżmu speċifikament fuq id-Djalogu bejn il-Knisja Kattolika u l-Knejjes Ortodossi tal-Lvant. Hija lettur fil-Fakultà tat-Teoloġija fl-Università ta' Malta, tikkordina l-kors tat-Teoloġija fi ħdan l-Istitut ta' Formazzjoni Pastoral, hija s-segretarja tas-Soċjetà Patristika Maltija u membru tal-Kummissjoni Ekumenika fid-Djoċesi ta' Malta. Temi ta' interess għaliha jinkludu l-Ispiritwalità u l-Mistiċiżmu, l-Ekumeniżmu u t-Teoloġija Ortodossa.

Rev. Dr Jonathan Farrugia huwa gradwat fit-Taljan u fit-Teoloġija mill-Università ta' Malta u wara speċjalizza fil-Patristika fl-Istitut Agostinjan f'Ruma. Huwa ddefenda t-tezi tad-Dottorat fi Frar 2016 bit-titlu kien *'hamartia' (sin) in the homilies of Gregory of Nyssa*. Prezentement jgħallem il-Patoloġija fil-Fakultà tat-Teoloġija fl-Università ta' Malta. Ittraduċa għall-Ingliz żewġ Omeliji ta' San Girgor ta' Nissa, kif ukoll għall-Malti diversi Atti tal-Martirji tal-Appostli u diversi siltiet minn Omeliji tal-Missirijiet il-Knisja. Bħala passatempji jdoqq il-klarinet u jagħmel riċerka storika marbuta ma' proġetti li saru fil-knejjes Maltin fl-imghoddi li dwarhom ippubblika ħafna artikli u anki hareġ informazzjoni esklussiva.

E.T. Mons Joseph Galea Curmi twieled fl-1 ta' Jannar tal-1964 u ġie ordnat saċerdot fil-5 ta' Lulju tal-1991. Huwa studja fil-Fakultà tat-Teoloġija fl-Università ta' Malta u fl-Università Pontifiċja tal-Lateran f'Ruma fejn kiseb id-Dottorat fit-Teoloġija Pastorali bit-teżi tkun *'The Diocesan Synod as a Pastoral Event – a study of the Post-Conciliar understanding of the Diocesan Synod'* (2005). Fit-23 ta' Marzu tal-2015 ġie mahtur bhala Vigarju Ġenerali u fl-4 ta' Awwissu tal-2018 ġie konsagrat Isqof Awziljarju ta' Malta. Huwa jaqdi l-ministeru pastorali fil-Parroċċa ta' Marija Annunzjata f'Hal Balzan u huwa lettur fil-Fakultà tat-Teoloġija fl-Università ta' Malta.

Fr Raymond Gatt OP twieled il-Belt Valletta fit-13 ta' Diċembru tal-1966. Huwa ssieheb mal-Patrijiet Dumnikani fl-1983 u ġie ordnat presbiteru fl-1993. Huwa studja l-Filosofija, is-Socjoloġija u l-Psikoloġija (1986-89) u t-Teoloġija (1989-92) fl-Università ta' Malta u wara kompla l-istudju fit-Teoloġija fl-*Institut Catholique de Toulouse* fi Franza fejn kiseb il-Liċenzjat fit-Teoloġija fl-1994. Huwa serva f'diversi ufficċji fl-Ordni Dumnikan kemm f'Malta u anki għal xi żmien fl-Albanija. Huwa ilu editur tar-rivista Dumnikana *Knisja 2000* mill-1994. Bħalissa huwa qiegħed iwettaq il-ħidma pastorali tiegħu fil-Parroċċa ta' Santa Marija tal-Porto Salvo fil-Belt Valletta u huwa membru tal-Kunsill Presbiterali tad-Djoċesi ta' Malta.

Em. Kardinal Mario Grech twieled il-Qala Ghawdex fl-20 ta' Frar tal-1957. Fl-1977 beda l-kors tal-Filosofija u iktar tard dak tat-Teoloġija fis-Seminarju ta' Ghawdex. Wara li ġie ordnat saċerdot fl-1984 huwa ntbagħat Ruma fejn kiseb il-Liċenzjat fil-Liġi Kanonika u Ċivili fl-Università Pontifiċja tal-Lateran u wara d-Dottorat fl-istess xjenza mill-Università Pontifiċja ta' San Tumas t' Akwinu f'Ruma. Huwa ħadem fis-*Sacra Romana Rota* f'Ruma u meta rritorna f'pajjiżu ħadem kemm fit-Tribunal ta' Ghawdex u ta' Malta. Fl-2004 sar kappillan tal-Parroċċa tal-Madonna tas-Sokkors u San Girgor f'Kerċem. Huwa ġie ordnat Isqof t'Ghawdex fl-2006 u mexxa d-djoċesi għal erbatax-il sena. Fl-2019 ġie mahtur mill-Papa Frangisku bhala Pro-Segretarju Ġenerali tas-Sinodu tal-Isqfijiet u membru tal-Kunsill Pontifiċju tal-Għaqda fost l-Insara. Fit-28 ta' Novembru 2020 ġie mahtur kardinal mill-Papa Frangisku.

Rev. Dr Martin Micallef OFM Cap huwa saċerdot Kapuċċin u għalliem tal-Iskrittura Mqaddsa fl-Università ta' Malta. Huwa studja t-Teoloġija fl-Università ta' Malta u wara kompla jispeċjalizza fl-Istudji Bibliċi fl-Università ta' Oxford. Imbagħad kiseb id-Dottorat fit-Teoloġija mill-Università ta' Malta.

Bejn l-2009 u l-2013 kien kap tad-Dipartiment tal-Iskrittura u l-Lingwi Bibliċi fil-Fakultà tat-Teoloġija fl-Università ta' Malta. Huwa membru tar-revizjoni tat-traduzzjoni tal-Bibbja bil-Malti fl-Għaqda Biblika Maltija. Awtur ta' diversi pubblikazzjonijiet, editor tar-rivisti *Kliem il-Ħajja* u tal-*Melita Theologica* u mistieden regolari fuq il-mezzi tax-xandir. Huwa kien Ministru Provinċjal tal-Patrijiet Kapuċċini bejn l-2014 u l-2017.

Papa Franġisku kien elett Papa fil-11 ta' Marzu tal-2013. Huwa twieled f'Buenos Aires l-Argentina fis-17 ta' Diċembru tal-1936 u kien ornat sacerdot Ġizwita fit-13 ta' Diċembru tal-1969. Wara li sar sacerdot huwa beda jgħallem it-Teoloġija u fl-1973 gie magħżul bħala Provinċjal tal-Ġizwiti fl-Argentina. Fl-1998 laħaq Arċisqof ta' Buenos Aires u fil-21 ta' Frar 2001 gie mahtur Kardinal minn Ġwanni Pawlu II. Il-Papa Franġisku huwa l-ewwel Papa Ġizwita mill-Amerika Latina fl-Istorja tal-Knisja Kattolika. Il-pubblikazzjonijiet ewlenin tiegħu bħala Papa huma: *Lumen Fidei* (2013), *Evangelii Gaudium* (2013), *Laudato Si'* (2015), *Amoris Laetitia* (2016), *Gaudete et Exultate* (2018), *Fratelli Tutti* (2020) u *Let us dream – the Path to a better Future* (2020).

Mons. Prof. Hector Scerri kien ornat sacerdot fl-1993. Kiseb id-Dottorat fit-Teoloġija mill-*Pontificia Università Gregoriana* fl-1998. Hu jgħallem it-Teoloġija Dommatika fil-Fakultà tat-Teoloġija tal-Università ta' Malta sa mill-1998 fejn kien Kap tad-Dipartiment mill-2001 sal-2016. Huwa viċi-Dekan tal-Fakultà mill-2015. Huwa President tal-Kummissjoni Ekumenika Djoċesana u President tal-Kummissjoni Dottrinali tal-Konferenza Episkopali Maltija. Kien mahtur mill-Papa Franġisku Konsultur tal-Kunsill Pontifiċju għall-Għaqda fost l-Insara fl-2014. Huwa l-President-Fundatur tas-Socjetà Patristika Maltija mill-2015.

Rev. Dr Kevin Schembri hu lettur fil-Fakultà tat-Teoloġija fl-Università ta' Malta, u *visiting lecturer* fl-*Istitut Pontifiċju Orjentali* f'Ruma. Studja l-Filosofija u t-Teoloġija fl-Università ta' Malta u kiseb il-Liċenzjat u d-Dottorat fid-Dritt Kanoniku mill-Università Pontifiċja Gregorjana ta' Ruma. Huwa l-Assistent Ekklezjastiku għas-Socjetà tal-MUSEUM u jagħti servizz fit-Tribunal Metropolitan tal-Arċidjoċesi ta' Malta. Bħala membru tal-Moviment *Corpus Christi*, Assoċjazzjoni Internazzjonali mwaqqfa minn Madre Tereza ta' Kalkutta għas-sacerdoti, jagħti seminars u rtiri lill-Missjunarji tal-Karità f'pajjiżi differenti.

Rev. Dr Carl-Mario Sultana studja fl-Università ta' Malta u fl-Università Pontifiċja Sależjana f'Ruma fejn speċjalizza fil-Pastorali taż-Żgħażaġ u l-Kateketika. Huwa *senior lecturer* fil-Fakultà tat-Teologija tal-Università ta' Malta u ilu jgħallem sa mill-2007 fl-Edukazzjoni Reliġjuża u l-Kateketika. Fl-2017 hu nħatar Kap tad-Dipartiment tat-Teologija Pastorali, Liturgija u Ligi Kanonika. Fil-passat kien id-Delegat tal-Arċisqof għall-Katekezi għall-Arċidjoċesi ta' Malta u llum huwa d-Delegat tal-Konferenza Episkopali Maltija għall-Edukazzjoni Reliġjuża fl-iskejjel.



KNISJA *Kelfejn*

II-Volumi ppublikati s'issa

- | | |
|--|---|
| 1 L-Evangelizzazzjoni (eżawrit) | 37 Il-Festi |
| 2 Marija | 38 It-Tfulija |
| 3 Iz-Żwieġ u l-Familja (eżawrit) | 39 Il-Movimenti Ġodda fil-Knisja |
| 4 Biogenetika | 40 Min hu Ġesù Kristu? |
| 5 L-Ewkaristija (eżawrit) | 41 Il-Valur tax-Xoghol |
| 6 Iz-Żghazagh | 42 Iz-Żghożija |
| 7 It-Teoloġija tal-Liberazzjoni | 43 Ir-Religjonijiet |
| 8 Il-Lajci | 44 L-Ispirtu s-Santu fil-Hajja tan-Nisrani |
| 9 Religjon u Kultura | 45 It-Talb: Ilbierah u Llum |
| 10 Ir-Reliġjużi | 46 Il-Missjoni Dumnikana fl-Albanija |
| 11 Is-Setet | 47 L-Anzjani fis-Socjetà |
| 12 Il-Papa jkellem lil Malta (eżawrit) | 48 Min hu Alla l-Missier? |
| 13 Il-Magħmudija | 49 L-Ispiritwalità Dumnikana |
| 14 Il-Paci | 50 Kelmet Alla f'Hajjet il-Bniedem |
| 15 Il-Konfirmazzjoni | 51 Il-Harsien tal-Ambjent |
| 16 L-Adozzjoni | 52 Il-Knisja: Origni u Żvilupp |
| 17 Il-Liturġija | 53 Il-Bniedem u l-Ispirt |
| 18 Lejn Socjetà Umana | 54 L-Eskatoloġija: Il-Hajja Futura |
| 19 Lejn Socjetà Mgedda | 55 L-Angli: Simboli jew Realtà |
| 20 Is-Sens Reliġjuż | 56 L-Abort: il-Qtil tal-Innoċenti |
| 21 Valuri Umani | 57 It-Tagħlim Socjali tal-Knisja |
| 22 Spiritwalità Nisranija | 58 L-Ekumeniżmu |
| 23 Socjetà u Kristjaneżmu | 59 L-Ewtanasja |
| 24 L-Ordni Sagri | 60 Il-Parroċċa: Il-Komunità li Temmen |
| 25 Iz-Żwieġ | 61 San Tumas ta' Akwinu:
Ilbierah u Llum |
| 26 Il-Qrar | 62 Il-Globalizzazzjoni:
Vantaġġi u Żvantaġġi |
| 27 Twemmin – Xandir – Xhieda | 63 Sejha – Dixxerniment – Missjoni |
| 28 Fidi u Politika | 64 New Age u Movimenti oħra |
| 29 Il-Familja | 65 Il-Konċilju Vat. II: Fejn Wasalna? |
| 30 Knisja u Kultura | 66 Il-Kloning: il-Qerda tal-Bniedem |
| 31 Id-Dilka tal-Morda | 67 L-Annimali fuq l-Aġenda Nisranija |
| 32 Is-Sesswalità Umana | 68 Saħħa – Mard – Fejqa |
| 33 Is-Satanizmu (eżawrit) | 69 Id-Droga: il-Pjaga ta' Żmienna |
| 34 Il-Bibbja | 70 L-Islam: Fidi u Ghajxien |
| 35 Il-Mewt | |
| 36 Il-Mara | |

- 71 L-Omosesswalità mil-Lenti Kristjana
 72 Santu Wistin: Hajtu u Hidmietu
 73 Alkoholizmu u Loghob tal-Azzard
 74 Knisja u Edukazzjoni
 75 It-Tifsira taż-Żmien
 76 San Pawl: l-Appostlu tal-Ġnus
 77 Dnubiet Soċjali
 78 Il-Prietka tal-Muntanja (Mt 5-7)
 79 L-Istudju tat-Teologija
 80 Il-Kruha tar-Razziżmu
 81 Nistaqsi, Nemmen, Nghix
 82 Ġwanni Pawlu II, il-Kbir
 83 It-Teżor tal-Hbiberija
 84 Reliġjon u Letteratura
 85 Is-Sagramenti f'Hajjitna
 86 Theddid u Sfidi Dinjija
 87 "Hu... li Halaq is-Sema u l-Art"
 88 Insahhu l-Familji Tagħna
 89 Bioetika: l-Aħħar Żviluppi
 90 Ir-Relazzjoni Fidi u Raġuni
 91 Is-Saċerdozju Taht il-Lenti
 92 It-Tmexxija Demokratika Llum
 93 Okkult u Satanizmu:
 Fejn jiltaqgħu?
 94 Marija ta' Nazaret: Ikona għal
 Hajjitna
 95 L-Ordni Dumnikan: Ilbieraħ u Llum
 96 Il-Fenomeni tal-Migrazzjoni
 97 San Ġorġ Preca: l-Ewwel
 Qaddis Malti
 98 Il-Feminizmu u l-Mara fis-Soċjetà
 99 Il-Mużika Sagra fil-Mixja Nisranija
 100 Lejn Evangelizzazzjoni Ġdida
 101 Il-Memorja tal-Olokawst (1939-45)
 102 Ġurnalizmu: Verità tal-Aħbar?
 103 Id-Don u l-Pedagogija tal-Fidi
 104 Post il-Persuni b'Diżabilità
 fis-Soċjetà
 105 Il-bżonn tal-mistrieħ u l-hin liberu
 106 Il-Quddiesa: storja, tifsira, għajxien
 107 L-Evanġelju ta' Papa Franġisku
 108 Noti fuq il-Poezija Reliġjuża
 Maltija
 109 Nemmen fil-Hajja Eterna
 110 Indici (Mejju 1988 – Diċ. 2014)
 111 L-Isqof: Sejħa u Missjoni
 112 Oscar Romero
 113 Bibbja u Ċinema
 114 Il-Hidma tal-Iskular Bibliku
 fil-Knisja
 115 Il-Hniena t'Alla fil-Hajja Nisranija
 116 Id-Dumnikani: għas-servizz
 tal-bniedem
 117 Vjolenza u Terroriżmu: Fejn sejrjn?
 118 L-Gherf tal-Papiet fl-Enċikliki
 119 Madre Tereza
 120 Il-Kultura Neo-Liberali
 121 Il-Parabboli: Mir-Rakkont
 għall-Azzjoni
 122 Il-Problema tal-Faqar
 123 Luteru u r-Riforma
 124 L-Isfida tal-Multikulturaliżmu
 125 Harsa lejn Missirijiet il-Knisja
 126 L-Etika fil-Politika
 127 Wirt Pawlu VI
 128 Hsibijiet fuq id-*Divina Commedia*
 129 Harsa lejn id-Dutturi tal-Knisja
 130 Fuq l-Era Digitali
 131 L-Għajta ta' Ommna l-Art
 132 Il-Knisja u s-Sette Giugno
 133 Mistiċi Nisa
 134 John Henry Newman
 135 Favur il-Hajja fil-Guf
 136 Is-Sena Liturgika tal-Knisja
 137 Niproteġu lit-tfal tagħna
 138 Perspettivi fuq Mosè
 139 Ġustizzja – Impenn – Solidarjetà
 140 Dun Karm: Għadu Rilevanti?

Inkomplu nibnu **KNISJA** *Kelifejn*

Il-Provinċja Dumnikana Maltija fl-1988 bdiet inizjattiva ta' taghlim nisrani ghas-soċjetà Maltija permezz tal-volumi **Knisja 2000**. Il-Provinċja ta' dak iż-żmien, taht it-tmexxija ta' Patri Pawl Cremona OP, illum Arċisqof Emeritu, kienet tenniet li dan ghandu jkun strument biex jghin fil-formazzjoni Prattika u attwali tal-persuni kollha bil-ghatx li jiskopru aktar kif jistgħu jghixu l-kelma ta' Alla fil-hajja ta' kuljum quddiem sfidi li jittfaċċaw.

Knisja 2000 żammet dan l-appuntament u llum qed nipproponu lilek biex inti tabbona f'din l-enċiklopedija ta' taghlim nisrani magħmula minn volumi li kull darba jittrattaw suġġett ta' morali, teoloġija, fidi u issues soċjali li jfeġġu fis-soċjetà Maltija.

aqta' hawn >

Applikazzjoni Abbonamenti



Nixtieq nabbona fi Knisja 2000 **ghal sena** bil-prezz ta' €21

Nixtieq nabbona **ghal tliet snin** bil-prezz ta' €40

Nixtieq li tibgħatli dawn il-**back numbers** bil-prezz ta' €5 għal kull volum

Isem

Indirizz

Kodiċi Postali

Telefon

E-mail

Back numbers li tixtieq:

<input type="text"/>	<input type="text"/>	<input type="text"/>	<input type="text"/>	<input type="text"/>	<input type="text"/>	<input type="text"/>	<input type="text"/>	<input type="text"/>	<input type="text"/>
----------------------	----------------------	----------------------	----------------------	----------------------	----------------------	----------------------	----------------------	----------------------	----------------------

Ibghat ċekk lil: **FR RAYMOND GATT OP**
Kunvent Patrijiet Dumnikani, Triq San Duminku, Valletta VLT 1603